
Müəllifin qələmə aldığı əsərdə ötən əsrin əvvəllərində Cəbrayıl 
qəzasının Daşkəsən kəndində baş verən hadisələrdən bəhs olunur. 
Əsərin süfet xətti kənddə yaşayan insanların həyat tərzindən götü- 
rülmüşdür. Qədim tarixi köklərə malik və Qarabağda bağlar diyarı 
kimi tanınan Daşkəsən kəndində yaşayan insanların torpağa, yurdu- 
na, vətəninə olan sevgisi əsərin qayəsidir. Vətənin ağır günündə qul- 
dur dəstələrinə, mənfur erməni silahlı qüvvələrinə qarşı döyüşlərdə birlik 
nümayiş etdirib çarpışan kənd camnatının hünəri əsər boyu oxuculara 
əhatəli şəkildə çatdırılır. 


Ermənistanın hərbi silahlı qüvvələrinin 27 il işğal al- 
tında saxladığı Azərbaycan Dövlətinin tarixi ərazisi, Qara- 
bağ uğrunda davam edən 44 günlük Vətən müharibəsi, 
müzəffər ordumuzun parlaq qələbəsi ilə 10 noyabr 2020- 
ci ildə başa çatdı. Məğlub edilmiş mənfur erməni ordusu 
rusvaycasına torpaqlarımızdan, Qarabağdan qovuldu. 

Erməni işğalından azad edilən ərazilərə səfər edən 
Azərbaycan Respublikasının Prezidenti İlham Əliyev və 
xanımı, birinci vitse-prezident Mehriban xanım Əliyeva 
Cəbrayıl rayonu ərazisində, Araz çayı üzərində yerləşən 
qədim Xudafərin körpüsünü ziyarət etmişlər. 

Körpü üzərində Azərbaycanın Dövlət Bayrağını qal- 
dırdıqdan sonra səfərinə davam edən Ali Baş Komandan 
İlham Əliyev qələbə əzmiylə Cəbrayıl şəhərində olarkən 
xalqımıza müraciət edərək: “Cəbrayıl şəhəri işğaldan azad 
edilib. Azərbaycanın Dövlət Bayrağı ucaldılıb. Bütün Azər- 
baycan xalqını təbrik edirəm. Qarabağ bizimdirl Qarabağ 
Azərbaycandırl” 

“Qəlbində keçmişinin tarixini saxlaya 
bilməyən nə insan, nə də ki alim deyil. Kim ki, 
özündə keçmişinin tarixini saxlayır, o şəxs öz 
ömrünə illər əlavə edir”. 

Məhəmməd ən-Nəsəvi 


PROLOQ ƏVƏZİ 


Dağların, qayaların qucağından, 
Kəhrizlərin, bulaqların ağuşundan, 
Şırıl-şırıl, həzin-həzin axan sular, 
Ötüb keçər sakit axan Arazımdan. 


“Qaçaq Süleyman” və “Səsverən qaya” əsərlərinin sü- 
yet xətti ötən əsrin əvvəllərinə təsadüf edir. 

Cəbrayıl qəzasında baş vermiş hadisələri qələmə al- 
maqda məqsədim qədim tarixi köklərə malik, maddi-mə- 
dəni irsi, zəngin etnoqrafiyası ilə seçilən və Qarabağ əya- 
lətində kapitalizm cəmiyyətinə yol açan Daşkəsən kəndi- 
nin həyat salnaməsini geniş oxucu kütləsinə çatdırmaqdır. 

Əfsuslar olsun ki, zaman-zaman yağı düşmənlərin 
müharibə meydanına çevrilmiş Azərbaycan torpaqların- 
da, xüsusən də Qarabağ uğrunda savaşın vəhşətlərini gör- 
müş Daşkəsən kəndi də, bu tarixi həqiqətlərə şahidlik et- 
mişdir. 

XIX əsrin sonlarında manufakturadan maşınlı dəz- 
gahlara keçən Daşkəsən kəndinin iş adamları, emalatxa- 
na sahibkarları əsas istehsal vasitəsi kimi ipək fabrikləri- 
nin, onlarla su dəyirmanlarının, daş karxanalarının ərsəyə 
gətirilməsinə nail olmuşlar. 

Sənətkarlıqla yanaşı, kənd təsərrüfatında, əkinçilik, 
maldarlıq, qoyunçuluq, atçılıq, bağçılıq sahəsində kənd 
əməkçiləri münbit torpaqlarda bol məhsul yetişdirib fira- 
van həyat sürmüşdülər. 

Bu dövrlərdə çarizmin Cənubi Qafqazda ədalətsiz 
vergi və inzibati ərazi bölgü siyasəti, yerlərdə məmur öz- 
başınalığı Daşkəsən kəndində insanların narazılığı ilə qar- 
şılanmış və etirazlara çevrilmişdir. 

Yadelli basqınlara, yerlərdə çarizm tərəfindən mü- 
vəqqəti köç salmış erməni silahlı birləşmələrinin hücu- 
muna məruz qalan Daşkəsən kəndinin igid övladları bir- 
lik nümayiş etdirərək, son damla qanlarına qədər vuruş- 
muşlar. 

Səngiməyən etiraz dalğaları, “Qaçaq hərəkatı” adı al- 
tında kəndli üsyanlarına başçılıq edən Qaçaq Süleyman 
kimi cəsur vətən oğlu çarizmin zülmünə və məmur özba- 
şınalığına qarşı Qarabağda, xüsusən də Zəngəzur, Naxçı- 
van, Şuşa və Cəbrayıl qəzalarında 25 il mübarizə aparmış, 
haqq uğrunda vuruşaraq, xalqın inamını qazanmış, onların 
güvənc yeri olmuşdur. 

Qaçaq Süleymanın babası Kərbəlayi Namaz Əli oğ- 
lu Cəbrayıl qəzasının Əhmədalılar obasında böyük tor- 
paq mülkiyyətçisi kimi tanınırdı. Məmur özbaşınalığı və 
haqsızlıqla barışa bilməyən Süleyman, ata-baba mülkü- 
nün çar üsul idarəsi tərəfindən müsadirə edilməsinə qar- 
şı çıxır. Yetkin yaşlarında yaşadığı Əhmədalılar kəndində 
çar məmurları və erməni yasavulları ilə əlbir olan kənd yüz- 
başısı tərəfindən təqib olunan Qaçaq Süleyman ata mülkü- 
nün əlindən alınmasına dözə bilməyib, 1891-ci ildə onu 
qətlə yetirərək dağlara çəkilib, Qaçaq Nəbinin dəstəsinə 
qoşulur. 1894-cü ildə sui-qəsd nəticəsində Nəbinin ölü- 

mündən sonra da Süleyman qaçaqlarla birlikdə mübari- 
zəsini davam etdirmiş və 1909-cu ildən Nəbinin dəstəsinə 
başçılıq etmişdir. Təbriz üsyanı zamanı əks-inqilabi qüvvə- 
lərin darmadağın edilməsində və üsyançıların silahla təc- 
hizində Qaçaq Süleymanın dəstəsi mühüm rol oynamış- 
dı. Getdikcə bu dəstə böyük qüvvəyə çevrilmiş və 1500 nə- 
fər cəsur döyüşçü ilə Cənubi Azərbaycanda, Naxçıvanda 
hökumət qoşun hissələrini, bəy, xan dəstələrini dəfələrlə 
məğlubiyyətə uğratmışdı. 

Bu dövrdə məmur özbaşınalığından fərqli olaraq Qa- 
rabağ əyalətində erməni daşnak qüvvələrinin qəddarlığı 
geniş miqyas almışdır. Səngiməyən erməni iğtişaşlarına 
qarşı Daşkəsən kənd camaatı birlik göstərib vuruşmuş, 
ətraf kəndlərdə erməni basqınlarına məruz qalanların mü- 
dafiəsinə qalxmış, onları kəndlərdən qovub çıxartmışdılar. 

Əsərdə, çətin məqamlarda insanlara dəstək olan Qa- 
çaq Süleyman çoxsaylı silahdaşlarıyla, hər zaman insan- 
ların köməyinə gəlmiş, onları müdafiə etmişdir. 

Süleymanın haqq uğrunda mübarizə apardığını bi- 
lən Qafqaz canişini onu aradan götürmək naminə başına 
böyük məbləğdə pul qoyur. Yerlərdə yoxsul insanlar tərə- 
findən rəğbətlə qarşılanan Süleymanın hörmətinin artması 
daima varlı məmurları qorxuya salırdı. 

Qaçaq Süleyman sələfləri kimi, 1917-ci il aprelin 6-da 
Cənubi Azərbaycanda, Acıdərə adlanan yerdə çar sərhəd 
mühafizə qoşunları və İran xanlarının birləşmiş qüvvələ- 
ri ilə döyüşdə həlak olmuşdur. 

Xalqımız tərəfindən sevgi ilə yad edilən xalq qəhrə- 
manı Qaçaq Süleymanın uyuduğu məzar Araz çayının o 
tayında — vətənimizin ayrılmaz bir parçası olan Acıdərə- 
də, Şahqasım kənd qəbiristanlığındadır... 

QANLI DƏRƏ 
(Birinci fəsil) 


Aydolanmaz meydanında boz kəhəri dördnala ça- 
pan atlı Dərəarası boyunca üzüaşağı — Quycaq kəndinə 
endi. Kənd yolunda qaçan kəhərin hənirini alanlar səksə- 
nib kənara çəkilərək atlıya yol verirdi... 

Yayın qızmarında iri gövdəli tut ağacının kölgəsin- 
də sərinlənən ahıl kişilər ötüb keçənləri yada salır, dərdlə- 
şirdilər. Gün-güzəran barədə şirin söhbətə başları qarışan 
ağsaqqallar ətrafda baş verənlərdən xəbərsiz kimi müba- 
hisə edir, deyib-gülürdülər. 

Qəflətən yanlarından cavan bir atlının çaparaq ötüb 
keçdiyini görənlər onun saymazyana hərəkətindən qeyz- 
lənib arxasınca deyindilər. 

Kişilərdən biri xırıltılı səslə bağırdı: 

- Ə..., günün bu istisində niyə qovursan bu atı? Ha- 
ra çapırsan belə? 

- Fikir vermə, cavandırl - deyə yanındakı yaşlı kişi 
onu sakitləşdirmək istədi. 

- Əşi, görmürsən bu havalanmışın qanacağını...?) Qə- 
zəbini boğa bilməyən kişi əyilib yerdən götürdüyü daşı, 
hikkə ilə atlının arxasınca atdı. 

Kişinin çılğınlığına istehza ilə baxan həmsöhbətləri 
özlərini saxlaya bilməyib qəhqəhə ilə gülüşdülər. 

Kəhrəba təsbehi ovcunda ovuşduran nurani qoca mə- 
zəmmətlə başını silkələdi. Özündən çıxan kişini tənbeh 
edirmiş kimi ərklə: 

- Ay kişi, başına iş qəhətdir, nəyinə lazımdır axı ha- 
ra çapır? Cavan uşaqdır, sən özün heç cavan olmamısan? 
Fikir verməl - deyə onu sakitləşdirməyə çalışdı. 

Kəndin aşağı məhəlləsində kəhərin başını yamaca 
çevirən atlı təpəni qalxıb Araz çayı istiqamətində çaparaq 
gözdən itdi. 

Dəmyə əkin yerlərində biçilib səf-səf yığılan dərzlə- 
rin arası ilə irəliləyən atlını həyəcanla izləyən biçinçilər 
ani olaraq əl saxlayıb ona tərəf boylandılar. Atlının ardın- 
ca tamaşa edənlər təəccüblə bir-birinə baxıb çiyinlərini çək- 
dilər. Ensiz torpaq yolda çaparaq ötüb keçən atlı Gəyən tə- 
pələrindən üzüaşağı — köç yoluna endi. Yoldan xeyli aralı, 
üzü günçıxana axan Araz çayının sakit axan suları günəş 
şəfəqində bərq vururdu. Karvan yolunda Əhmədalılar kən- 
dinə doğru sürətlə qaçan kəhərin dırnaqlarından qopan 
toz qatı havanı boz örpəyə bürümüşdü. 

Yalmanına qısılıb həyəcanla qışqıran atlı: 

-Hə, gözünə dönüm, - deyə hərdən də yəhərdə qa- 
mətini dikəldib əlindəki qamçını havada yellədir, kəhəri 
dəlicəsinə qovurdu. 

Sahibinin səsindən havalanıb çılğınlaşan atın ayaq- 
larının tappıltısı ətrafda aydın eşidilirdi. Uzaqdan, çinar 
ağaclarının arasından Əhmədalılar kəndinin kiçik evləri 
görünürdü. 

Yol boyu çəmənlikdə otlayan qoyun sürüləri kəhə- 
rin hənirindən hürküb ətrafa dağılışdılar. Çaparaq ötüb 
keçən atlını görən qoyun otaran uşaqlar bir-birini hayla- 
yıb qışqıra-qışqıra yola tərəf qaçmağa başladılar. Sevin- 
cindən atılıb-düşən uşaqlar qaçan atlının arxasınca baxa- 
baxa atı tərif edirdilər. 

Onlardan biri: 

- At belə olar ey, elə bil uçur. 

Çoban yoldaşı ona dəstək verdi: 

- Heç elə bil ayaqları yerə dəymir, - dedi. 

Atlının uzaqlaşdığını həyəcanla seyr edən uşaqlar 
bir azdan deyə-gülə qoyun sürülərinin yanına qayıtdılar. 

Çinarlıqdan obaya daxil olan atlı, kəhəri qarşıda gö- 
rünən mərəyə tərəf sürdü. Qaratikan kolları ilə çəpərlən- 
miş quzu mərəyinə yaxın iri ağac kötüyün üstündə yan- 
yana əyləşən ahıl kişilər qəfil peyda olan atlıya tərəf çev- 
rildilər. Təəccüblə atlını seyr edən adamlar oturduqları 
yerdə donub qalmışdılar. Mərəyin yanına çatan atlı var 
gücü ilə yüyəni özünə tərəf çəkib kəhəri əyləmək istədi. 
Qızmış kəhər ani olaraq başını dik tutub arxa ayaqları üs- 
tə şahə qalxdı. Gəldiyi səmtə tərəf fırlanıb fınxıraraq səkil 
ayaqlarını havada oynada-oynada bərkdən kişnədi. Hürk- 
müş kəhər yerində fırlanır, ağzındakı gəmi gəmirərək sa- 
hibinə tabe olmaq istəmirdi. Atın burun pərələri dəmirçi 
körüyü təki qalxıb enirdi. 

Bunu görən kişilər əyləşdikləri yerdən cəld ayağa 
qalxdılar. Onlardan yaşlısı, nurani qoca əlində əda ilə tut- 
duğu deminin uzun müştüyünü atlıya tərəf tuşlayıb gös- 
təriş verərək amiranə səslə qışqırdı: 

- Əyə, atı tutun, atı tutun, - deyə yan-yörəsində da- 
yananlara səsləndi. 

Qocanın hökmlü səsini eşidən cavan kişilərdən ikisi 
dərhal irəli atıldılar. Çətinliklə atın yüyənini ələ keçirdib 
özlərinə tərəf dartdılar. Çılğınlıqla dartınan kəhər tələyə 
düşmüş yaralı ceyran kimi atılıb düşür, arxası üstə hərə- 
kət edərək yüyənindən qurtulmaq istəyirdi. 

Kəhərin tabe olmayacağını anlayan atlı cavan, cəld 
yerə atılıb atın boynunu qucaqladı. Sahibinin nəvazişini 

duyan kəhər başını yuxarı qaldırıb şahə qalxmaq istədi. 
Qızmış kəhər burun pərələrini titrədərək fınxıra-fınxıra 
sakitləşdi. 

Atlıya yaxınlaşan qoca təəccüblə: 

- Ay bala, uşaq ha deyilsən...?1 Demirsən bəs bu çər 
dəymiş səni yerə çırpar? De görüm kimsən, kimlərdən- 
sən? Bura necə gəlib çıxmısan? 

Üz-gözünü toz basmış cavan nəfəsini dərmədən, tən- 
timiş halda: 

- Daşkəsənli Alı bəyin nəvəsiyəm. Kərbəlayi Beh- 
bud bəy Süleyman əmiyə ismarıc göndərib. 

- Nədir, yenə nə hadisə baş verib? Gün qızmamış at 
belində özünü təngnəfəs çatdırmısan bura? 

Qocanın sualından özünü itirən oğlanın cavab ver- 
məyə taqəti qalmamışdı. Həyəcandan sinəsi qalxıb enir, 
dili söz tutmurdu. Bir anlıq nəfəsini dərib toxtayan cavan 
özünə gələndən sonra gəlişinin səbəbini söylədi: 

- O taylı quldur Şirxan, yenə də böyük dəstə ilə sübh 
tezdən Araz çayından bu taya keçib. Maralyan kəndinin 
aşağı tərəfindən camaatın kövşənlərdə otlayan mal-qara- 
sını yığa-yığa Heydər dağına tərəf qalxır. 

Oğlanı diqqətlə dinləyən qoca: 

-Ay oğul, deyəsən Şirxana tövbə kar etmir. Xəlvətə 
salıb camaatın nəyi varsa, yağmalayıb o taya daşımaqdan 
gözü doymur, - deyə çuxura düşmüş gözləri ilə Araz ça- 
yının o biri sahilini seyr edən qoca təəssüflə söyləndi. 

- Düz deyirsən, əmi. Onların məqsədi kəndlərə soxu- 
lub evləri talamaq, kövşənlərdə mal-qaranı yağmalamaq- 
dır. Ötən payızda da başına topladığı silahlı quldurlarıy- 
la kəndimizə hücum etmişdi. Ancaq kənd camaatı onla- 
rın başına elə oyun agdılar ki, qabaqlarında duruş gətirə 
bilməyib qaçdılar. Özlərini güclə Araz çayına çatdırıb o 
taya keçdilər. İndi Şirxan kinli dəvə kimi bizdən qisas al- 


mağa gəlir... 


VAQİF RÜSTƏMOV 


Əhvalatı hərtərəfli danışan atlı, toz basmış köynəyi- 
nin qolu ilə üz-gözünün tərini silə-silə uzaqdan güclə se- 
çilən Heydər dağına tərəf boylandı. 

Cavanın ətrafına yığılan kişilər yer-yerdən quldurla- 
rı qınayırdı. Onlardan yaşca cavanı olan, əli silahlı uzun- 
boylu, cantaraq kişi özünü saxlaya bilməyib Şirxanın qa- 
rasınca deyinərək onu hədələməyə başladı: 

- Ay qaniçənl Sümsük it kimi yenə də arsız-arsız Araz 
çayını bu taya keçmisən...?I - deyə qəzəblə tüfəngini ha- 
vada yellətdi, - həyasızın oğlu abır-həya edib özünə yığış- 
mır ki, yığışmırl 

- Az deyingən oll Vaxt itirmədən atını min, tez Sü- 
leymanın dalınca getl - deyə nurani qoca kişiyə tərəf çö- 
nüb çəpəki baxışlarla ona qəbahətini anlatdı. 

- Əlihüseyn əmi, Süleyman Çinarlı kəhrizində ürgə- 
sini suvarır, məni burda gözləyin, gedim xəbəri ona çat- 
dırım. 

- Cəld ol, tərpən, - deyə Əlihüseyn kişi ərklə silahlı ki- 
şiyə təpinərək, - harda olursa-olsun Süleymanı tap, çağır 
gəlsin bura. Nanəcib Şirxan layiqli cavabını almasa hələ bu 
tayda çox qanlar tökəcək. 

Qocanın hövsələdən çıxdığını görən silahlı kişi mə- 
rəkdən aralı, çinar ağacına bağladığı kəhərə yaxınlaşdı. Yü- 
yəni ağacdan açıb bir göz qırpımında atın belinə sıçrayıb 
dəhmərləyərək mərəkdən uzaqlaşdı. 

Atlının ardınca baxan Əlihüseyn kişi üzünü cavan 
oğlana çevirib nəvazişlə: 

- Darıxma, bala, Süleyman indi harda olsa, gəlib çı- 
xar. Bəxtiniz gətirib ki, iki gündür Süleyman başının dəs- 
təsiylə yaylaqdan kəndə qayıdıb, - deyə cavanın boynu- 
nu qucaqlayıb, əlini onun çiyninə qoydu. 

Xəbəri eşidən kənd adamları təlaşla mərəyə doğru 
axışırdı. Bir azdan mərəyin yanına toplaşan adamların 
səs-küyü ətrafı bürümüşdü. Hamının diqqəti cavan atlıya 
yönəlmişdi. 

Kəhərin başını sinəsinə sıxıb nigarançılıqla uzaqdan 
görünən Heydər dağını seyr edən atlı gözlərini bir nöqtə- 
yə zilləyib gəldiyi yollara baxırdı. 

Fınxırıb qulaqlarını şəkləyən kəhər də başını dik 
tutub yola tərəf boylanırdı... 


FA 


Qara Molla pirinin ətrafına yığılan sılahlı daşkəsən- 
lılər, iri qaya daşın üstündə dayanıb ucadan danışan Kər- 
bəlayi Behbuda həyəcanla qulaq asırdılar. Əlində bürmə- 
lədiyi atın yüyənini övkələyərək qətiyyətlə danışan bəy, 
meydana toplaşan adamlara arvad-uşaqların evdən küçə- 
yə çıxmamalarıını dönə-dönə xəbərdar edərək, göstəriş- 
lər verirdi. O, quldurların tezliklə kəndə basqın edəcəklə- 
rini hamı eşitsin deyə, hərtərəfli izah edirdi: 

- Camaat, vəziyyətimiz çox ağırdır. Sübh tezdən, Mər- 
canlı kəndində yaşayan sahman adamlarımızdan biri bi- 
zə xəbər gətirib ki, kosa Şirxan Araz çayının o tayında, iki 
gündür başının dəstəsini yığıb bu taya hücum etmək is- 
təyir. İndi isə bu gün sübh ertədən Maralyan kəndi səm- 
tindən dəstəsi ilə cayı keçib bizdən qisas almağa gəlirlər. 
Ötən payız beş-on atlı ilə qəfil kövşənlərimizə soxulan o 
nanəcib, kəndin bir qotur çəpişini də qamarlayıb apara 
bilmədi. Hamılıqla o yaramazın cavabını necə lazımdırsa 
verdikl İndi isə aldığımız xəbərə görə qansız oğlu səhərin 
alatoranlığında əlli-altmış atlı ilə çayın dayaz yerindən 
bəri taya keçiblər. Quldurlar aşağı kəndlərdə əllərinə ke- 

çəni yağmalaya-yağmalaya bizə tərəf gəlirlər. Şirxana bi- 
zim mal-qaramız lazım deyil. O, aşağı kəndlərdən yığdı- 
ğı mal-qaranı Arazdan o taya keçirib gedə də bilər. Onun 
məqsədi bizdən qisas almaqdır. Heydər dağına tərəf qo- 
vub gətirdiyi mal-qara, bizi yolumuzdan azdırmaq xatiri- 
nə düşünülmüş bir kələkdir. Kosa Şirxan bizimlə olan köh- 
nə ədavətinin əvəzini çıxmağa gəlir. O, qisas almasa, xoş- 
luqla buralardan çıxıb gedən deyil. Qaniçən kəndimizi vi- 
ran qoyub yandıracaq, çapıb-taladıqlarını da o taya apa- 
racaq. Bu gün bu meydanda öldü var, döndü yoxdur. 
Necə olursa-olsun, gücümüzü o nanəciblərə göstərməli- 
yik. Səhər ertədən Qaçaq Süleymana da xəbər göndərmi- 
şəm. Bildiyimə görə o, silahdaşlarıyla bir-iki gün olar ki, 
Salvartı yaylağından obasına, Əhmədalılara qayıdıb. Ola 
bilsin ki, Süleyman da vaxtında gəlib özünü bizim hayı- 
mıza çatdıra bilməsin. Əgər bu ağır günümüzdə gələ bil- 
məsə, hamılıqla bu döyüş meydanında ölüm-dirim savaşı- 
na girməliyik, - dedi. 

Ciddiyyətlə adamları gözdən keçirən Behbud bəy 
silahlı cavanlarla yanaşı dayanan Göyüş kişiyə tərəf çev- 
rilib ərklə dedi: 

- Göyüş kişi, o cavanlardan bir-iki nəfəri özünlə gö- 
tür, kövşənlərdə otlayan bütün mal-qaranı bağyuxarı, Quy- 
lu bulaq tərəfdə dərəyə aparınl Ora etibarlı, gözdən uzaq 
yerdir. Şirxan kəndimizə hücum çəksə də, başımızın üs- 
tündən o tərəflərə keçə bilməz, - dedi. 

Kərbəlayi bir anlıq nəfəsini dərib, silahlı daşkəsənli- 
lərlə bir arada dayanmış iri cüssəli Ağalar kişiyə baxdı. 
Hamı eşitsin deyə ucadan səsləndi: 

- Ağalar kişi, dəstənlə Qanlı dərənin yuxarı tərəfin- 
də, Əncirlikdə dayanın. İmkan verməyin oğrular dərədən 
üzüyuxarı, Kültəpə səmtindən qalxıb kəndə soxulsunlar. 

Zoğal ağacından düzəltdiyi iri dəyənəyini başı üzə- 
rinə qaldıran Ağalar kişi əminliklə cavab verərək, özünə 
məxsus əda ilə: 

- Kərbəlayi, arxayın oll Biz tərəflərdən bir inni-cinni 
də keçib kəndə soxula bilməzl Necə yəni, biz ölmüşük ki, 
kəndimizə hücum çəkən kosa Şirxanın dılğır gədələri əli- 
mizdən sağ-salamat qurtarsın? - dedi. 

Ağalar kişinin yarızarafat-yarıciddi məzəli sözlərini 
eşidənlər gülüşdülər. 

Meydana toplaşanların şən əhval-ruhiyyəsindən üzün- 
də təbəssüm yaranan Behbud bəy anidən ciddiləşdi. O, 
silahlı atlı dəstəsi ilə adamların arxasında dayanmış Mə- 
şədi Yusif ağaya tərəf boylandı. Sonra tüfəngin nişanga- 
hını Horovlu kəndinə tərəf çevirib, Heydər dağının ətə- 
yində görünən gədiyi Məşədi Yusif ağaya göstərdi: 

- Məşədi, Səsverən qayanın ətrafını gözdən qoyma- 
yın. On-on beş silahlı atlını daş yolda pusquda saxlatdı- 
ran Şirxan, atlı dəstəsiylə kəndimizi hər tərəfdən mühasi- 
rəyə alandan sonra hücuma keçəcək. Sən ki, o yaramazı 
yaxşı tanıyırsan. Nainsafın oğlu çapıb-taladıqlarını Araz 
çayından o taya aparacaq. İnanmıram, Şirxan buralardan 
qansız-qadasız getsin. 

Bəyi diqqətlə dinləyən Məşədi Yusif ağa əlində dəs- 
tələlədiyi qamçını yuxarı qaldırıb silkələyərək, qətiyyətlə 
dilləndi: 

- Kərbəlayi, biz tərəfdən arxayın ola bilərsən. Silahlı 
adamlarımız çoxdur. Şirxanı dəstəsi qarışıq mühasirəyə 
alıb elə tövbələtmə verərik ki, bir də qələt edib bu tərəf- 
lərə gəlməzlər. O qurumsağın ağlı, deyəsən, aşağı kəndlərdə 
gözünün odunu aldığı binəva fəqir-füqaralara gedib...İ 

Yusif ağanın ötkəmli cavabını eşidən silahdaşları vaxt 
itirmədən atlarına süvar olub, Behbud bəyin göstərdiyi səmtə 
tərəf yollandılar... 


FA 


Araz çayı boyunca kövşənlərdə yağmaladığı mal- 
qaranı Heydər dağına tərəf qovan quldurların hay-küyü, 
qışqırıq səsləri bir-birinə qarışmışdı. Sürünün ardınca hə- 
rəkət edən qoşa atlı faytonda atılıb-düşən quldurlar əllə- 
rindəki tüfənglə hara gəldi atəş açırdılar. Oğrular mal-qa- 
ranı qovan əliağaclı adamlara nalayiq söyüşlər yağdıra- 
raq ələ salır, başlarının üzərindən bir-iki güllə ataraq on- 
ları qorxuzur, tələsdirirdilər. 

Uzaqdan Heydər dağının zirvəsi aydın seçilirdi. Açı- 
lan güllələrin vahiməli səsindən hürküb ətrafa yayılan hey- 
vanların qarşısını kəsmək mümkün deyildi. 

Sürüdə ayaqları ilə yeri eşən qızmış buğa fısıldayıb 
böyürərək Gəyən təpəsinə doğru qaçmağa cəhd etdi. Mal- 
qaranı əhatəyə almış adamlar heyvanları pərən-pərən düş- 
məyə qoymurdular. 

Quldurlara başçılıq edən motal papaqlı, üz-gözü toz- 
torpağa batmış Şirxan bunu görən kimi bağırtı ilə: 

- Sürünün qabağını kəsməyinl Burda dayanmaq ol- 
maz, - deyə atını səyirdərək hikkə ilə yaşlı kişinin üstünə 
şığıyıb, - zındıq oğlu zındıq, bayaq sənə dedim axı mal-qa- 
ranın qabağını kəsməyin. Necə olursa-olsun, günorta na- 
mazına qədər bu ətrafda olan bütün heyvanları yığmalı- 
yıq, - deyə nalayiq söyüş yağdırıb özündən çıxan Şirxan 
amansızlıqla ahıl kişinin baş-gözünü qamçı ilə vurmağa 
başladı. 

Əllərini başı üzərinə aparıb özünü qorumağa çalı- 
şan qoca kişi dizi üstündə aşağı qısılaraq ona dəyən zər- 
bələrdən inildəməyə başladı. 

Qamçının zərbəsindən baş-gözü al-qana boyanan qo- 
ca ilantək qıvrılıb qısılaraq yumağa dönmüşdü. Duruş gə- 
tirə bilməyən yazıq qoca qəfil səntirləyib üzü üstə yerə 
yıxıldı. 

Arxadan gələn oğrular kişinin döyülməyindən həzz 
alırmış kimi hırıldaşır, onu fitə basıb ucadan qışqırırdılar. 

Faytonda atılıb-düşən oğrular da döyülən kişinin ba- 
şının üstündən bir-iki güllə atıb onu bərk qorxuzdular. Mal- 
qaranın ətrafında vurnuxan silahlı quldurlar Şirxanın qə- 
zəbləndiyini görüb bir-birini tələsdirdilər. Yamacboyu mal- 
qaranın qopardığı toz qatı ətraf yerləri görünməz etmişdi... 

Daşkəsən təpəsindən ətraf yerləri müşahidə edən si- 
lahlı cavanlar Araz çayı tərəfdən yaxınlaşan toz qatını izlə- 
yirdilər. Heydər dağına doğru qovulan mal-qaranı görüb 
işarəylə Qanlı dərədə döyüşə hazır dayanan daşkəsənliləri 
xəbərdar etdilər. Müşahidəçilərdən biri vaxt itirmədən tə- 
pədən üzüaşağı qaçaraq dərəyə endi. Quldurların yaxın- 
laşdığını bilən daşkəsənlilər dərhal atlandılar. Əvvəlcə- 
dən göstərilən yerlərdə bənd-bərəni tutub Behbud bəyin 
hücum əmrini gözlədilər. 

Əli silah tutan kənd camaatı hamılıqla səfərbər olub 
Qanlı dərəyə axışmışdı. 

Bu an bir dəstə silahlı atlı kəndin yuxarı məhəlləsin- 
də yerləşən qədim yaşayış məskəni olan Kültəpədən üzü- 
aşağı, Qanlı dərəyə enirdi. Dərədə çay yatağı boyu atları 
dördnala çapan silahlılar Şahverdili bağına doğru hərə- 

kət edirdilər. Atlılar qarşıdakı təpəni qalxıb Qara Molla 
pirinə yaxınlaşdı. Qabaqda, ərəb atın belində gələn Xan- 
lar ağa pirin yanında cəld atından düşüb Behbud bəyə ya- 
xınlaşdı. Onunla görüşüb təngnəfəs halda ucadan söyləndi: 

- Kərbəlayi, qardaşın Şirxanla Qışlaq kəndindən yu- 
xarıda otlayan qoyun sürülərimizin dalınca gedirdik. Kənd- 
dən təzəcə aralanıb Ala dağda Daşkəsən gədiyinə qalxır- 
dıq. Bizimlə gedənlərdən biri arxaya boylanıb görüb ki, 
camaat qaça-qaça Qara Molla pirinə tərəf axışır. Qorxunc 
hadisənin baş verdiyini hiss edib atların başını çevirərək 
dərhal kəndə qayıtdıq. Təzə kəhrizə yaxın, Qiyas kişinin 
su dəyirmanında taxıl üyütdürənlər vəziyyəti təfsilatı ilə 
bizə danışıblar. Vəziyyətimiz ağır olsa da, oğruların ca- 
vabını keçən payızda olduğu kimi elə verməliyik ki, bir 
də cürət edib Araz çayını bu taya keçməsinlər. Günün- 
günorta çağı camaatın mal-mülkünü talamasınlar. 

Qəzəbindən sifəti bozarmış Xanlar ağa əlindəki ay- 
nalını oynadaraq danışırdı. 

Xanlarla kiçik qardaşı Kərbəlayi Şirxanın silahlı adam- 
larını görən Behbud bəy özlüyündə toxtaqlıq tapıb ikrah 
hissi ilə: 

- Xanlar, - dedi, - qansız oğlu sürüyə dadanmış yalqu- 
zaq təki qisas almağa gəlir. Nanəcib bu dəfə böyük qüv- 
və toplayıb üstümüzə hücum çəkir. Abır-həya bilməyən 
Şirxanın əcəli burda yetməlidir. Sübh namazında, gün qalx- 
mamış Mərcanlı kəndindən mənə xəbər gətirən atlının 
dediyinə görə, Şirxan bu dəfə Rəhim ağayla Tülkü Zəki- 
nin də dəstəsiylə birləşib kövşənlərdə mal-qaranı yığa-yı- 
ğa üzü bəri qovurlar, - deyə Behbud bəy əlindəki qamçıy- 
la uzaqdan görünən, Gəyən təpəliyinin yamacındakı Ga- 
valı bağlarını göstərdi. 

Behbud bəyi diqqətlə dinləyən kiçik qardaşı Şirxan 
irəli yeriyərək: 

- Qağa, oğruların qabağını aşağıda, təpəliklərdə kəs- 
məliyik. Burda onları gözləməyin faydası yoxdur. 

- Mən də bilirəm, oğruların qabağını Quycaq kən- 
dindən aşağıda, Quyu dərəsində, Kötüklükdə kəsmək la- 
zımdır. Şirxan sağolmamış, bizim hücum etməyimizə bənd- 
dir. O, nanəcibin birisidir. Uzaqdan gəlişimizi görüb aşa- 
ğı kəndlərin adamlarına divan tutacaq, yağmaladıqları 
mal-qaralara xətər yetirib aradan çıxacaq. Sonra o, yara- 
maz əməllərini bizim camaatın üstünə yıxacaq. Sən, quz- 
ğun Şirxanı yaxşı tanımırsan. Onun dabbaqda gönünə 
bələdəm. Yaxsısı budur, vaxt itirmədən silahlı adamların- 
la Səsverən qayada dayanan Məşədi Yusif ağaya köməyə 
gedib, onunla bir yerdə döyüşəsən. Mənim ehtiyat etdi- 
yim yer Səsverən qayanın ətrafıdır. Yəqin, Şirxan axşam er- 
tədən, adamlarını oralarda pusquda saxlatdırır. Eybi yox- 
dur, onlar yağmaladıqlarını Gavalı bağlarından üzü bəri, 
bizə sarı qovsunlar, sonrasına da baxarıq, - deyə Behbud 
bəy təmkinlə cavab verdi. 

- Düz deyirsən, Behbud bəy, aşağı kəndlərdə adam- 
ların sayı azdır. Orda yaşayan insanların əksəri də yazın 
əvvəlindən mal-qarasını yaylaq yerlərinə aparıblar. Yer- 
də qalanları bu taya keçən quldurlarla bacara bilməzlər. 
Binəvalar olan-qalan qoyun-quzularını ertədən ötürüblər 
kövşənlərə. Şirxan da əlinə keçənləri yağmalayıb üzü bəri 
qovur. Biz hücuma keçib, onların qabağını aşağıda kəs- 
sək, adamlarımızı qırğına verə bilərik. Meydan qızışsa, 
mal-qara itkisi də çox olacaq. Quldurlar qansız, nainsaf 
adamlardır. Kəndə soxulsalar, mütləq camaata xətər yeti- 
rəcəklər. Oğruların qabağını Quycaqla-FHorovlu kəndi ara- 

sında, köhnəsəngər yerində kəsməliyik, - deyə Xanlar ağa 
məsləhət bildi. 

- Xanlar, yaxşı məsləhətdir. Məndə istəmirəm ölüm- 
itim olsun. Görürsən onları? Elə bil alçaqlar sürüyə so- 
xulmuş yalquzaqdırlar. Camaatın mal-qarasını qova-qo- 
va necə də tozanaq qaldırıblar, - deyə açılan güllə səsin- 
dən oğruların yaxınlaşdığını Xanlar ağaya göstərdi. Beh- 
bud bəy yüyəni kəhərin qaşına aşırıb qıyğacı kəndin ətra- 
fını seyr etdi. 

- Səbr elə, Kərbəlayi, baxarıq, - qəzəbini hədə ilə bi- 
tirib dərhal atına süvar olan Xanlar ağa, - İnşallah, bu də- 
fə onların axır gəlişləri olar! 

Xanlar ağanın qətiyyətli fikri onlara qulaq asan si- 
lahlı adamları ruhlandırdı. 

- Xanlar, dərədə səngərlərə baş çəkmək lazımdır. Daş- 
kəsən təpəsində silahlı cavanlarımız Araz çayına doğru 
görünən köç yolunu izləyirlər. Səhər ertədən bacın oğlu 
Misiri də Qaçaq Süleymanın dalınca xəbərə göndərmi- 
şəm. Yəqin indilərdə Əhmədalılar kəndinə çatmış olar, - 
deyə Behbud bəy sözünü bitirib kəhərin belinə sıçradı. 

- Behbud bəy, Süleyman yayın bu tülyanında kəndi- 
nə qayıtmaz. Mən biləni indi o, yaylaqdadır, - deyə Xan- 
lar ağa tərəddüdlə iradını bildirdi. 

- Xanlar, Süleyman iki gündür yaylaqdan qayıdıb. 
Obasına baş çəkməyə gəlib. Tez bir zamanda geriyə, yay- 
lağa gedəcək. Mən onun gəlişini bilməsəm, bu dar mə- 
qamda Misiri xəbərə göndərmərəm. 

- Çox yaxşı ki, xəbərə Misiri göndərmisən. Yəqin bi- 
lirəm, o, Süleymanı tapıb əhvalatı ətraflı ona danışmış 
olar, - deyə Xanlar ağa at belində arxaya çönüb bir anlıq 
Alı bağına tərəf boylandı. Bağdan yuxarı, təpəliklərdə Əh- 

mədalılar obasına doğru görünən torpaq yolu nigarançı- 
lıqla seyr etdi. 

- Xanlar, Misirə arxayın olduğum üçün onu Süley- 
manın dalınca xəbərə göndərdim. Əminliklə danışan Kər- 
bəlayi Behbud bəy atını Xanlar ağa ilə yanaşı sürərək Şah- 
verdili dərəsinə endilər. Çınqıllı dar yolla dərəyə enən at- 
llar Qanlı dərənin geniş meydanından səngərlərə doğru 
irəlilədilər. 

Yerlərdə sayıq dayanan silahlıları yoxlamağa gedən 
Behbud bəylə Xanlar ağa səngər kənarında dayanmış daş- 
kəsənlilərin döyüşə hazır olmalarını dönə-dönə tapşırdı. 
Quycaq yatağından Horovlu kəndinə qədər qazılmış qə- 
dim səngər yerlərinin kol-kos basmış, xəndəklər görün- 
məz olmuşdu. Quldur dəstəsini səbirsizliklə gözləyən əli- 
silahlı daşkəsənli atlıları Qanlı dərənin geniş meydanına 
nəzarət edirdilər... 

Hay-küylə mal-qaranı Gavalı bağları ətrafında qo- 
van oğrular Heydər dağına tərəf yaxınlaşırdılar. Hürküb 
irəli sıçrayan heyvanların qopardığı tozanaq hər tərəfi gö- 
rünməz etmişdi. Böyürə-böyürə qaçan mal-qaranın ya- 
xınlaşdığını görən daşkəsənlilər döyüşə atılmağa səfərbər 
oldular. Qanlı dərədən yuxarıda damların üstündə yan- 
larma topa-topa kiçik qaya daşlarını yığan uşaqlar da hə- 
yəcanla dərəyə baxır, sanki böyüklər kimi onlar da mey- 
dana atılıb vuruşmaq istəyirdilər... 


AA 


Əhmədalılar kəndinin ara yolunda ağ köhləni çapa- 
raq mərəyə yaxınlaşan Qaçaq Süleyman cəld atından ye- 
rə sıçradı. Əlindəki yüyəni yəhərin qaşına keçirib, silahlı 
adamlarla yanaşı dayanmış qoca kişiyə tərəf addımlayıb 


təmkinlə: 

- Salam, əmi, - deyə əl verib onunla nəzakətlə görüşdü. 

- Qardaşoğlu, bu cavan oğlan daşkəsənli Alı bəyin 
nəvəsidir. Qorxulu bir xəbər gətirib. Deyir ki, Kosa Şir- 
xan yenə də dəstəsi ilə sübhdən Araz çayını bu taya ke- 
çib, camaatın mal-qarasını yığa-yığa üzüyuxarı, Heydər 
dağına tərəf qovur. Bu heyvərəyə nə tövbə təsir edir, nə 
də ki, abır-həya edib özünə qoyulmur. 

Əmisinin söylədiyi xəbərdən sifəti səyriyən Süley- 
man bir anlıq duruxub qaldı. Sonra Araz çayına tərəf boy- 
lanaraq hikkə ilə: 

- Ay qurumsaq, tövbə sənə qənim olsun. Deyəsən axı 
sənin əcəlin çatıbl 

- Baxarıql Bu dəfə əlimdən canını qurtara bilməyə- 
cəksən, - deyə enli kəmərlə belinə bağladığı dəri qobur- 
dan mauzeri çıxardıb göyə iki yaylım atəşi açdı. 

Güllə səsini eşidənlər vəziyyətin çətin olduğunu an- 
ladılar. Güllə səsinə kəndin hər tərəfindən əli silahlı qa- 
çaqlar dərhal atlanıb çaparaq bir-bir, iki-iki mərəyə tərəf 
gəldilər. 

Süleyman onun dalınca xəbərə gələn silahlı kişiyə 
baxıb əlinin işarəsiylə evdən tüfəngini gətirməsini bildir- 
di. O, köhlənin yalmanına sığal çəkə-çəkə pərtliyini biru- 
zə vermədən uzaqdan görünən Araz çayına tərəf boylan- 
dı. Və bir azdan mərəyin ətrafına yığılan atlılara nəzər ye- 
tirdi. Pörtmüş halda adamlardan kənarda dayanıb, kəhə- 
rin başını sinəsinə sıxan oğlana tərəf çevrilib qıyğacı onu 
süzdü. Xəbər gətirən cavan atlı donuxmuş halda ona ba- 
xa-baxa qalmışdı. Bir anlıq oğlana baxan Süleymanın si- 
fətindəki qəzəb ani olaraq mülayimləşdi. Nə fikirləşdisə, 
nəvazişlə: 

- Çinarlıqdan keçəndə görürdüm səni. Yaxşı at çap- 
mağın da varl Sən Xanlar ağanın oğlusan? - deyə maraqla 
soruşdu. 

Süleymanın sualını eşidən cavan özünü itirmədən 
dərhal: 

- Xeyr, Bayram ağanın oğluyam. Xanlar ağa mənim 
böyük dayımdır, - deyə sakitcə cavab verib gözlərini aşa- 
ğı dikdi. 

Oğlanın cavabından məmnun qalan Süleyman gü- 
lümsünərək: 

- Belə de, demək rəhmətlik Hacı Rüstəm ağanın nə- 
vəsisənl Allah rəhmət eləsin, atan mərd kişi olub. O vaxt 
kəndinizdən yuxarıda, Xiyaban meydanında silahlı er- 
məni dığalarını bir yerdə qovub çıxartmışıq. Rəhmətlik 
elə o döyüşdə də ağır güllə yarası almışdı. Güllə yarasın- 
dan bir neçə gün sonra dünyasını dəyişdi. Allah ona rəh- 
mət eləsin. Qəbri nurla dolsun. Bəs adın nədir sənin? 

Süleymanın atası haqqında dediyi xəbərdən təsirlə- 
nən oğlan qəhərdən dolmuş gözlərini ondan gizlətməyə 
çalışaraq, başını aşağı endirib sakitcə: 

- Misir, - dedi. 

- Səni kim göndərib mənim dalımca? 

Oğlan başını qaldırıb qəmli baxışlarla onu süzərək: 

- Kərbəlayi Behbud əmi, - dedi. 

Sadiq dostunun adını eşidən Süleyman bir anlıq du- 
ruxub qaldı. Əlindəki qamçının göndən sıx hörülmüş sa- 
çağını dəstəyinə büküb sıxdı. Məyus olmuş halda başını 
silkələyib uzaqdan zirvəsi görünən Heydər dağına tərəf 
boylandı. 

Qəzəbini güclə boğan Süleyman təəssüf hissi ilə ba- 
şını silkələyib təmkinlə: 

- Necə oldu ki, səni mənim dalımca göndərdi? 

Süleymanın ciddiyyətlə soruşduğunu hiss edən Mi- 
sir özünü ələ alıb baş verən hadisəni həvəslə, ətraflı izah 
etməyə başladı: 

- Suçularla Alı babamın bağında ağacları suvarır, 
dəhnədən axan suya nəzarət edirdim. Şəl üzüm ağacları- 
nın zoğlarını otluq arasında boy atan budaqlarını sahma- 
na salırdım. Bağın aşağı tərəfində Ağ göldən aralı təpə- 
likdə dayanan suçulardan biri qəflətən qışqıraraq məni 
yanına çağırdı. O, əlini Araz çayına tərəf uzadaraq həyə- 
canla dedi: 

- Gəl bir ora baxl 

Mən işimi yarımçıq saxlayıb tez təpəyə tərəf gedə- 
rək onun göstərdiyi səmtə boylandım. Uzaqdan güclə se- 
çilən Araz çayının bəri sahilində çoxlu atlı dəstəsi görü- 
nürdü. Onlar Maralyan kəndinin yuxarı tərəfindən çapa- 
raq irəliləyirdilər. Sübh tezdən bir bölük atlı dəstənin 
Araz çayını bu taya keçib üzüyuxarı, bizim tərəfə gəlmə- 
sindən heç nə anlamadım. Mən dərhal arxaya çevrilib 
kəndimizə tərəf boylandım. İstədim ki, atlanıb kəndə ge- 
dim və bu xəbəri camaatımıza çatdırım. Ancaq arxaya çö- 
nüb baxanda özüm də heyrətimdən donub qaldım. Əli 
tüfəngli, dəyənəkli kənd adamlarını Qara Molla pirin ət- 
rafına yığılan gördüm. Ora yığılanlar qaya daşının üstün- 
də dayanıb danışan adama qulaq asırdılar. Danışanın Beh- 
bud əmi olduğunu uzaqdan tanıdım. Kəndin əli silah tu- 
tan adamlarının hamısı Aydolanmazın cıdır meydanına 
tərəf axışırdı. Eşidilən hay-küydən özüm də çaş-baş qal- 
mışdım. Doğrusu, bilmirdim ki, nə edim. Vaxtı itirmədən 
ərik ağacından asdığım tüfəngimi də götürüb tez atlanıb 
Ağ göldən aşağıı, Dərəarasını keçib kəndə doğru qalxdım. 

Qara Molla pirin yanına çatar-çatmaz Behbud əminin ami- 
ranə səsini eşitdim. O, silahlı adamlara tapşırıqlar verirdi. 
Atdan düşmək istəyirdim ki, Behbud əmi məni görüb ərk- 
lə dedi: 

- Nənəm qurban, aşağı düşmə, atın başını çevir, özü- 
nü Əhmədalılar kəndinə çatdır. Necə olursa-olsun, Qa- 
çaq Süleymanı yerin deşiyindədə olsa tap. Ona bildir ki, 
Kosa Şirxan iki bölük atlı dəstəsi ilə Araz çayını keçib Ma- 
ralyan kəndi səmtindən üzüyuxarı, bizə tərəf gəlirli Mən 
onun dediklərinə diqqətlə qulaq asıb anladım ki, vəziy- 
yət çox gərgindir. Odur ki, dərhal kəhərin başını çevirib 
çaparaq sizə xəbər verməyə gəldiml - deyə Misir Süley- 
mana baxa-baxa həyəcanla danışdı. 

Gözucu mərəyin ətrafına yığılan silahdaşlarını diq- 
qətlə bir-bir nəzərdən keçirən Süleyman oğlanın gah hə- 
yəcanla, gah da sakit-sakit danışığına qulaq asır, tez-tez 
başını tərpədib onun dediklərini təsdiq edirdi. Oğlanı diq- 
qətlə dinləyib məsələdən hali olan Süleyman məmnun 
halda: 

- Ay bərəkallah, oğul, sən elə qaçaqlığa layiq olan igid- 
sən, - deyə əliylə oğlanın başına sığal çəkərək, - mindiyin 
bu kəhər kimindir, sənindir? 

Gözlənilməz sualdan çaş-baş qalıb allanan Misir bir 
anlıq gözlərini yerə dikib nəzakətlə: 

- Bəli əmi, Mərcanlı Hacı Fərhad əmi bağışlayıb, - dedi. 

- Nə əcəb? - deyə Süleyman təəccüblə soruşdu. 

Süleymanın sualına cavab verən Misir boz kəhəri ne- 
cə əldə etməsini həvəslə yerli-yataqlı danışmağa başladı: 

- Keçən yaz ilin axır çərşənbəsində kəndin cavanları 
Aydolanmaz meydanına cıdıra çıxmışdıl Fərhad əmi də 
külfəti ilə dayımgilə qonaq gəlmişdi. Mən Fərhad əminin 

atına qulluq edirdim. O, həmişə olduğu kimi məni sorğu- 
suala tutub hal-əhvalımı ətraflı xəbər alandan sonra söz- 
arası yarı zarafat, yarı gerçək təəccüblə soruşdu: 

- Qardaşoğlu, bayaq bura gələndə Aydolanmazın 
cıdır meydanında kəndin cavanlarını at oynadan gör- 
düm. Deyəsən, bayramqabağı cıdıra çıxıblar. Bəs sən nə 
əcəb, cıdıra at çapmağa getməmisən? - deyə soruşdu. 

- Doğrusu, Fərhad əminin qəfil verdiyi suala bilmə- 
dim ki, necə cavab verim. Ancaq özümü birtəhər ələ alıb 
dedim ki, Hacı, mənim atım elə də qaçağan deyil. 

O, təəssüflə başını tərpədərək mənə baxıb ərklə: 

- Onda mənim kəhərimi min, get. Bir azdan mən də 
dayınla birlikdə gəlib cıdırda sənin at çapmağına tamaşa 
edəcəm. Baxaq görək necə at çapırsan? 

Elə bil ki, mən bu sözə bənd idim. Tələsik tövləyə 
girib Hacının atını həyətə çıxardaraq yəhərlədim. Bir göz 
qırpımında atın belinə sıçrayıb Aydolanmaza - cıdır mey- 
danına tərəf çapdım. Meydana yığılan kənd camaatı uşaqlı- 
böyüklü cıdıra tamaşa etməyə gəlmişdilər. Cıdırda at 
çapmaq istəyən cavanlar mindikləri atları şahə qaldıraraq 
qürrələnir, özlərini tamaşa edənlərə göstərirdilər. Kənd 
ağsaqqallarının verdiyi qərara görə cıdırda irəlidə gələn 
atlıya peşkəş olaraq bir erkək toğlu verilməli idi. Hamı- 
mız mindiyimiz atla Qara Molla pirindən aralı meydan- 
çada səf-səf düzülüb hazır dayanmışdıq. Tamaşaya gə- 
lənlərin əyləşdiyi yerin önündə cıdıra başçılıq edən ağ- 
saqqalın işarəsini səbirsizliklə gözləyirdik. Aydolanmaz 
meydanının sonunda, dikdirdə sıra ilə əkilmiş iri Üç qoz 
ağacının ətrafına fırlanıb geriyə qayıtmalı idik. Cıdır baş- 
landı, mən də o cavanlara qoşulub atımı çapdım. Kəhərin 
hesabına onları ötüb keçdim. Bizim at çapmağımızı ma- 

raqla izləyən ağsaqqalların əyləşdikləri yerə hamıdan qa- 
baqda gəlib çatdım. Cıdırda birinci gəlməyimə sevinən 
kənd camaatı əl çalaraq məni alqışladılar. Ötüşməmizə 
nəzarət edən başçı birinci gələnə veriləcək erkək toğlunu 
gətirib mənə verdi. Ağsaqqalların arasında əyləşən Məşə- 
di Yusif ağa gülə-gülə mənə tərəf gəlib boynumu qucaq- 
ladı. O, özünün fabrikində qara yun parçadan tikilmiş bir 
dəst çərkəzi çuxanı və gümüş qınlı xəncəri hamının gözü 
qarşısında mənə bağışladı. Ağsaqqallarla yanaşı əyləşib 
bizə tamaşa edən dayım Xanlarla Hacı Fərhad əmi əlləri- 
nin işarəsi ilə məni çağırdılar. Əyləşdiyi yerdən ayağa qal- 
xan Hacı Fərhad əmi məni bərk-bərk qucaqlayıb bağrına 
basaraq gülə-gülə ucadan dedi: 

- Ə, qardaşoğlu, bu gündən kəhər oldu səninl 

Fərhad əminin sevimli atını mənə bəxşeyiş kimi ver- 
məsini görənlər təəccüblə bizə baxıb çəpik çaldılar. Hacı- 
nın hərəkəti cıdıra tamaşa edənlərin ürəyincə oldu. 

Kənardan söhbətə qulaq asan dayım dil-ağız edib 
çox çalışdı ki, Hacı fikrini dəyişsin. Ancaq Fərhad əmi de- 
diyindən dönmədi ki, dönmədi... 

Misiri diqqətlə dinləyən Süleyman razılıqla: 

- Yaxşı atdır, yaxşı bax ona. Bəs bayaq gələndə atın 
başını niyə buraxmışdın? Elə bil ki, əlində yüyən yox idi. 

- Hacı atı mənə bağışlayanda kəhər haqqında dəyər- 
li nəsihətlər də verdi. 

Süleyman ətrafına yığılan qaçaqların maraqla onla- 
rın söhbətinə qulaq asdığını görüb silahdaşlarına göz vu- 
raraq gülə-gülə: 

- Belə del Deməli, Hacı kəhərlə necə davranmağı da, 
“xasiyyətini” də necə var sənə izah edib, başa salıb. 

Süleymanın söhbətdən razı qaldığını hiss edən Mi- 
sir sözünə davam edərək: 

- Hacı dönə-dönə tapşırdı ki, nəbadə, ata qamçı vu- 
rasan. At hürküb səni yerə çırpar. Çalış ki, kəhər sənin 
səsinə alışsın. Əgər vacib bir işin dalınca gedirsənsə, uca- 
dan “hə, gözünə dönüm”, de. Atı çapanda da yüyəni qə- 
fil çəkmə. Çünki, o anda kəhər çılğınlaşıb şahə qalxacaq. 
Bərk çapanda atın başını burax, o səni mənzil başına tez 
çatdıracaq, - deyə Misir Hacının nəsihətli sözərini birər- 
birər xatırlayıb həvəslə danışdı. 

Mərəyin yanına yığılan silahlıları gözaltı nəzərdən 
keçirən Süleyman cavana baxıb ucadan: 

- Elə düz deyirlər ki, Hacı yaxşı atın şakəridirl Çalış 
ki, onun dediklərinə həmişə vaxtında əməl edəsən, - dedi. 

Bu vaxt Süleymanın silah dalınca göndərdiyi kişi mə- 
rəyə yaxınlaşdı. Gətirdiyi beşaçılan tüfəngi güllə qatarı 
ilə Süleymana uzadaraq ona verdi. 

Süleyman silahını alıb: 

- Sağ ol, yaxşı ki, tüfəngi tez gətirdin, - dedi. 

O, cəld güllə qatarını çiynindən aşırıb, beşaçılan tü- 
fəngi yəhərin yanına bərkidilmiş uzun dəri qobura yer- 
ləşdirərək üzüaşağı salladı. 

Qaçaqların hamılıqla yığışdığını görən Süleyman 
köhlənin üzəngisini bərkidərək ucadan: 

- Hamı gəlib? - deyə soruşdu. 

Qaçaqlardan biri — qıvrım saçlı, ucaboylu Xanalı ha- 
mıdan əvvəl dilləndi: 

- Hə, qağa, yığışmışıq. 

Süleyman: 

- Mehdigildən bir xəbər yoxdur? 

Xanalı: 

- Qağa, Mehti səhər ertədən Aslan düzündən xəbər 
göndərib ki, günorta üstü Araz çayını bu taya keçəcəklər. 

Süleyman qoca kişiyə, əmisinə tərəf çevrilib sakitcə 
ona eşitdirdi: 

- Əmi, Mehdigil gələndə onlara bildir ki, Nüzgar 
kəndinə çatmamış, alt yolla üzüyuxarı — Daşkəsən kəndi- 
nə tərəf gəlsinlər. 

Qoca nəvazişlə: 

- Arxayın olun qardaş oğlu. Sərvaxt gedin. Mehdigi- 
lin dəstəsi kəndə gələn kimi sənin ismarıcını mütləq ona 
çatdırıb tez-tələsik dalınızca göndərəcəm, - Allah amanın- 
da, bir-birinizi nanəcib quldurların həmləsindən, qəfil gül- 
ləsindən qoruyun. 

Süleyman yola düşməzdən əvvəl qaçaqlara bir-bir 
tapşırıqlar verdi: 

- Xanalı, Quycaq kəndinin yuxarı tərəfindən Qanlı 
dərəyə doğru görünən yarğanı gözdən qoymayın. Şirxan 
adamları ilə mal-qaranı yığa-yığa gəlib ora çıxacaq. Onun 
əməllərinə yaxşı bələdəm. Özü gəlməzdən əvvəl beş-altı 
silahlı qulduru yol adamı kimi ağılagəlməz yerlərdə pus- 
quda saxlatdırıb qəfil hücuma keçəcəkdir. Sonra yağma- 
ladığı bütün mal-qaranı Gəyən təpələrindən üzüaşağı — 
Xudafərin körpüsünə tərəf qovacaqlar. Nanəcib heç vaxt 
Araz çayını keçdiyi yerdən geriyə qayıtmaz. İndi çayda 
su azalıb. Körpüdən yuxarıda, qayalıqlar arasından dar 
yerdən keçib o taya gedəcəklər. 

Süleyman sonra üzünü Qara Dadaşa sarı çevirib 
əlavə etdi: 

- Dərəarası yarğanından Qara Molla pirinə tərəf qal- 
xarsınız. Oğrulara aman verməyin ki, kəndə soxulsunlarl 
Mən özüm Usubla Rəşidin atlıları ilə daş yoldan Daşkə- 

sən kəndinin təpəsinə, Heydər dağına çıxacam. İşarəm 
olmadan heç kim güllə atmasın. Əminəm ki, Kərbəlayi 
da Şirxanı necə lazımdır “layiqincə” qarşılamaq üçün təd- 
bir görüb. İndi isə tərpənin, yolda ləngiməyinl 

Sonra o, kənarda dayanan başqa qaçaqlara səslənib: 

- Siz hamınız dağılışın, qayıdın evinizə. Bax ha, kəndi 
sahibsiz qoymayın. 

Ora çox adam lazım deyil. 

Ciddiyətlə qaçaqlara tapşırıq verən Süleyman cəld 
köhlənin belinə qalxdı. 

Sahibini duyan at çılğınlıqla irəliyə sıçradı. Xəbər gə- 
tirən Misir də bir göz qırpımında atlanıb onların dalınca 
götürüldü. Qaçaqların önündə gedən Süleyman, çiyni üs- 
tə arxaya çönüb onların ardınca çaparaq gələn Misirə səs- 
lənərək: 

- Dalımızca gəlmə. Geriyə qayıt. Bağ aşağı kəndini- 
zə tərəf çap. Xanalının dəstəsinə qoşul 

Ancaq Süleymanın dəstəsindən geri qalmaq istəmə- 
yən Misir atını dördnala çaparaq qaçaqların ardınca sürdü. 

Yüyrək at mənzil başına tez çatar. Enişli-yoxuşlu Gə- 
yən düzünün otlaq sahələri cıdır meydanına bənzəyirdi. 
Göy çəmən otları qaçan atların ayaqları altından sıçrayıb 
kənara düşürdü. Atlılar qarşıda görünən yamacdan sağa 
burulub təzəcə biçilmiş arpa zəmisinin arası ilə uzanıb ge- 
dən dolanbac torpaq yola çıxdılar. Atların qopardığı toz 
qatı səf-səf yığılıb bağlanmış dərzləri bozumtul rəngə bü- 
rümüşdü. Qarşıdakı kiçik təpəni sürətlə qalxan qaçaqlar 
Daşkəsən kəndinə gedən yolla hərəkət edərək tut bağ- 
larına yaxınlaşırdılar. Quzeydə köhnə yurd yerlərin arası 
ilə daş yola tərəf irəliləyən qaçaqlar yamacda görünən 
köhnə su dəyirmanının arxasından üzüaşağı endilər. Daş 

yoldan aralı “Rus yurdu”nu keçib üzüyuxarı Heydər da- 
ğın yamacına qalxdılar. Yamacın günçıxan səmtindən aşa- 
ğıda, qədim yaşayış məskəni olan Kül təpə xarabalığında 
Kosa Şirxanın pusquda dayanan adamları qəfil irəli atılıb 
qaçaqları tüfənglə nişan alaraq vurmaq istədilər. Pusqu- 
da dayananlarla rastlaşan Süleyman onlara atəş açmağa 
aman vermədi. Mauzerdən açılan güllələr iki qulduru ya- 
ralayıb atlarından yerə aşırdı. 

Süleyman hayqırtı ilə bağıraraq arxadan gələn qa- 
çaqlara göstəriş verdi: 

- Usub, atları yeyin sürünl Qudurmuşlar kəndə soxu- 
lublar... 

Dərədə açılan güllələrin əks-sədası qayalıqlarda şaq- 
qıldayır, yeri-göyü lərzəyə gətirirdi. Kül təpəni sürətlə qal- 
xan atlılar dikdirdən aşağı, Qanlı dərəyə, Əncirlik bağına 
tərəf şığıdılar. Başdan-başa toz-dumana bürünüb hər tə- 
rəfi görünməz edən Qanlı dərədə daşkəsənli silahlıların 
hayqırtısı ildırım çaxnaşması təki guruldayırdı. Daşkəsə- 
nlilərin həmləsindən vahiməyə düşüb çaş-baş qalan oğ- 
rular köhnə səngər yerindən dərəyə doluşan mal-qaranın 
qarşısını kəsə bilmirdilər. Horovlu yatağında yamaca ya- 
yılan sürü tufanla gələn seltəki gədikdən üzüaşağı, dərə- 
nin dibinə doluşurdu. Sürünü əhatəyə alan quldurlar bil- 
mirdilər ki, nə etsinlər. Onların əfəlliyini görən Şirxan qə- 
zəbindən söyüşü söyüşə calamışdı. Hürküb ətraf yamac- 
da qaçan mal-qaranı bir yerə yığa bilməyən quldurlar ge- 
riyə üz tutub aradan çıxmaq istəsələr də, artıq gec idi. Hər 
tərəfdən Qaçaq Süleymanın dəstəsi və daşkəsənli silahlı- 
larıyla əhatəyə alınan Kosa Şirxanın adamları qorxudan 
sürüdən ayrılıb canlarını qurtarmaq xatirinə vurnuxur, mü- 
hasirəni yarıb qaçmaq istəyirdilər. Asanlıqla aradan çıx- 

mağın müşkül məsələ olduğunu görən oğrulardan lopa bığ- 
lisi hürkmüş kəl kimi at belində atılıb-düşürdü. Hər tə- 
rəfdən mühasirəyə alındığını görən lopa bığlı atın başını 
çevirib səyirdərək Şirxana yaxınlaşıb təlaşla qışqırdı: 

- Şirxan, mühasirəyə düşmüşük, - deyə xırıltılı səslə 
bağırdı. 

Qəzəbindən qızmış buğatək fısıldaya-fısıldaya atını 
sağa-sola səyirdən Şirxan özünü sındırmaq istəməyib əda 
ilə çımxıraraq: 

- Ə, səsini kəs. Camaatı duyuq salıb buralardan qa- 
çırtma, mühasirə nədir, heyvanları üzübəri qovun gəlsin, - 
deyə onu söyüb təhqir etməyə başladı. 

- Şirxan, görmürsən daşkəsənlilər qızılquştək hər tə- 
rəfdən şığıyıb başımızın üstünü kəsiblər? 

- Ə, nə boş-boş danışırsanl Nə olsunl Biz bura giz- 
lən-qaç oynamağa gəlmişik? Ay quş ürəklilərl Heyvanla- 
rı dağılışmağa qoymayın, - deyə hürküb üzüaşağı, dərə- 
yə götürülən mal-qaranı tüfəngin nişangahı ilə göstərən 
Şirxanın qəzəbli səsi ətrafa yayıldı. 

Sürünün arxasınca gələn oğruların bir dəstəsi vəziy- 
yətin çətin olduğunu başa düşüb gədikdə atlarını əylədi- 
lər. Dərəboyu Qaçaq Süleymanın adamları ilə daşkəsənli 
silahlıları qarşısında tab gətirə bilməyən oğrular atların 
başını çevirib tez aradan çıxaraq üzü Araz çayına tərəf 
götürüldülər. Qaçanlara başçılıq edən tülkü Zəki kəhər 
atını bir anlıq təpədə əylədi. Şirxan eşitsin deyə cır səsiy- 
lə qışqırdı: 

- Şirxan, dərədə Süleymanla daşkəsənlilərin qaba- 
ğında nə vuruşası halımız, nə də təpilməyə samanlıq də- 
rimiz yoxdur. Araz çayının o tayında, qamışlıqda səninlə 
kəsdiyimiz şərtimiz belə olmamışdı. Dərədə daşkəsənli- 

lərin əlinə düşüb bəri başdan əşədənnimi oxumaq istəmi- 
rəm. Buralar bizim yemimiz deyil. Allah sənə xeyir ver- 
sin, biz getdikl - deyə Zəki atının başını çevirib qaçan qul- 
durların dalınca çaparaq gədikdən uzaqlaşdı. Zəkinin 
aradan çıxdığını görən Şirxan qızmış dəvə kimi nərildə- 
yir, nə edəcəyini bilmirdi. Horovlu gədiyindən hücuma 
keçən Məşədi Yusif ağanın atlı dəstəsi oğruların qabağını 
kəsib onların qaçıb aradan çıxmasına imkan vermədi. 
Yamacda mal-qara arasında təlaşla vurnuxan quldurlar 
mühasirədən çıxmağa can atırdılar. Quycaq yatağının sıl- 
dırımlı yarğanında özünü vaxtında çatdıran Xanalının 
dəstəsi qaçan oğruları atdöşü edib geriyə, Qanlı dərəyə 
tərəf qovdu. Qara Molla pirin yanından Şahverdili dərə- 
sinə enən Qara Dadaşın adamları daşkəsənli silahlıları ilə 
birləşib oğrularla döyüşə girdilər. Qaçıb canlarını qurtara 
bilməyən Şirxanın adamları geriyə, Muğum bağına tərəf 
çəkildilər. Hürküb böyürtü ilə dərə boyu vurnuxan mal- 
qaranın qaldırdığı tozanaq ətrafı görünməz etmişdi. Qan- 
lı dərədə köhlən atıyla cövlan edən Behbud bəy qızılquş- 
tək Şirxanın üzərinə şığıdı. Behbud bəyin sürətlə yaxın- 
laşdığını görən Şirxan özünü qorumağa çalışdı. Atını şa- 
hə qaldırıb sürünün arasına soxuldu. Açılan güllələrdən 
qorunmaq istəyən oğrular dərədən çıxıb sığınmağa yer 
tapa bilmirdilər. Silahlı daşkəsənlilərin hayqırtısı, hürk- 
müş mal-qaranın böyürtüsü meydanı qızışdırmışdı. 

Ağ köhlənin belində Kültəpədən üzüaşağı hücuma 
keçən Qaçaq Süleyman mauzerindən atəş aça-aça oğrula- 
rın başının üstünü kəsdi. Süleymanın ardınca gələn silah- 
daşlarının dərəyə endiyini görən daşkəsənlilər qəfil oğru- 
ların üzərinə atılaraq əlbəyaxa döyüşə başladılar. 

Muğum bağının yuxarı tərəfində, qayalıqlarda da- 
yanıb oğrularla çomaq davasına çıxan Ağalar kişiylə Mə- 
şədi Cəfərin şaqraq səsi Heydər dağında əks-səda verir- 
di. Ağalar kişinin dəyənəklə vurduğu zərbələr oğruları 
bir-bir atdan yerə aşırırdı. Ucaboylu Dilişin güclü zərbə- 
lərinə tab gətirə bilməyən quldurlar daşkəsənlilərin cən- 
gindən qurtulmağa çalışırdılar. Döyüşün mənasız oldu- 
ğunu görən oğrular silahlarını çaylağa atıb qaçmağa üz 
qoydular. Əlbəyaxa döyüşə girməyə cəsarət etməyən Şir- 
xanın dəstəsi Heydər dağına tərəf qaçıb Əncirliyə soxul- 
dular. Qaçan oğruları görən Xanlar ağa onları qabaqlayıb 
gizlənməyə macal vermədi. Ələsgər bulağı səmtində ara- 
dan çıxmaq istəyən Şirxanı təqib edən Behbud bəy onu 
diri tutmaq istəyirdi. Hər ikisi arasında atışma başladı. 
Təqibdən yaxa qurtara bilməyən Şirxan arxaya dönüb 
Behbud bəyə beşaçılan tüfənglə atəş açmaq istəyirdi ki, 
Süleymanın sərrast atdığı güllə onun tətik tutan sağ əlini 
parçaladı. Tüfəngi əlində saxlaya bilməyən Şirxanın silahı 
çay yatağında suya düşdü. Aldığı güllə yarasından öküz 
kimi böyürən Şirxanın vəziyyətini görən quldur yoldaşları 
döyüşü dayandırıb geriyə, Horovlu gədiyinə tərəf qaçdılar. 

Yağmalanmış mal-qara açılan güllələrin səsindən pə- 
rən-pərən düşüb yamac boyu götürülərək ətrafa səpələn- 
mişdi. 

Mühasirədən çıxmağa çalışan yaralı Şirxan atın ba- 
şını çevirib gədiyə doğru qaçan oğruların ardınca çapdı. 
Muğum bulağında oğruları atdöşü edib qovan Süleyman 
sürünün arasına soxulan Şirxanın aradan çıxmaq istədi- 
yini görüb: 

- Ə, tülkü qurumsaq, hara sivişirsən? - deyə tüfəngi- 
ni qaldırıb onu nişan aldı. 

Bu dəfə açılan güllə Şirxanın başındakı motal papa- 
ğını havaya tulladı. Hər tərəfdən silahlı adamlarla əha- 
təyə alınan oğrular mühasirədən çıxmağın mümkünsüz 
olduğunu başa düşüb tüfənglərini yerə ataraq bir-bir təs- 
lim oldular. Hürküb qaçan mal-qaranın ardınca təpəni 
qalxan oğrulara yalvararaq imdad istəyən Şirxan da atını 
məhmizləyib onların ardınca götürüldü. Qaçan quldurlar 
Şirxana məhəl qoymadan sürünün arasına soxulmuşdu- 
lar. Heyvanların hürküb qaçmasından istifadə edən qul- 
durlar mühasirəni yarıb Horovlu yatağına çıxdılar. Arxa- 
da zarıya-zarıya tənha qalan Şirxan bir əlli atın yüyənini 
güclə saxlayıb qaçan yoldaşlarını köməyə çağıraraq: 

- Məni darda qoymayın. Qurtarın məni burdan. Qa- 
çaq Süleymanın əlinə keçsəm diri-diri dərimə saman tə- 
pəcək, - deyə yalvarırdı. 

Hürkmüş mal-qaranın böyürtüsü, adamların hay- 
küyü döyüş meydanında vahiməli bir səhnə yaratmışdı. 
Ağız deyənin qulaqları heç nə eşitmirdi. 

Sürünün önündə, sıçrayışla irəliyə atılan qızmış bu- 
ğa qəflətən heyvanlardan ayrılıb böyürə-böyürə yamac 
boyu dikdirə tərəf qalxdı. Sürüdəki heyvanlar da buğa- 
nın ardınca götürüldü. 

Fürsətdən istifadə edən Şirxan da onun harayına ye- 
tişən iki atlı quldurla birləşib gədiyi qalxdı. Qədim sən- 
gər yerindən Araz çayına tərəf atları dördnala çapan qul- 
dur dəstəsi mühasirəni yara bildi. Yamaca çıxan heyvan- 
lar da kövşənə sarı qaçıb dağılışdılar. Aradan çıxan oğru- 
ları köç yolunda haqlayan Xanalıyla, daşkəsənli atlıları 
onları təqib etməyə başladılar. Atlılar sanki cıdır meyda- 
nına çıxmışdılar. Köç yolunda Şirxanın atlılarını qabaqla- 
yan Quycaq kəndinin adamları onları daş-qalaq etdilər. 

Təqibdən qurtulub qaça bilməyən oğruların bir hissəsi 
torpaq yoldan kənara çıxıb üzü günbatana - Xudafərin 
körpüsünə tərəf atlarını çapıb uzaqlaşdılar. Kəhərin yal- 
manına qısılıb irəli şığıyan Xanalı sərrast atəşlə onlardan 
üçünü yaralayıb atdan yerə saldı. Xanalıyla atını yanaşı 
çapan Məşədi Yusif ağa beşaçılan tüfənglə qaçan oğruları 
güllə yağışına tutmuşdu. Şəybəyi kəndinin ətrafını əhatə- 
yə almış təpəliklərdən enib Araz çayının sahilinə çatan 
Şirxanla dəstəsi atlarını sıçradaraq yarğandan suya atıldı- 
lar. Atların suda qopartdığı şappıltı kolluqda quşları pə- 
rən-pərən saldı. Çaparaq sahilə yanaşan Xanalı oğruların 
ardınca Araz çayını keçmək istədi. Özünü yetirən Yusif 
ağa təmkinlə: 

- Lazım deyil, qoy rədd olub getsinlər, onlar bir də 
cürət edib bu tərəflərə keçə bilməzlərl - dedi. 

Kəhərin cilovunu çəkib əyləyən Xanalı çayın o tayına 
keçən Şirxanı qəzəblə süzərək üzünü Yusif ağaya çevirdi: 

- Məşədi, nanəcib bu dəfə də aradan çıxa bildi. Onu 
diri tutmaq istəyirdim. Zalımın oğlu elə bil, Arazboyu 
kəndlərin adamlarına qənim kəsilib. Keçən dəfə də o tay- 
da, Aslan düzündə əlimizə keçən Şirxan, Süleymanın qa- 
bağında diz çöküb tövbə etmişdi. Yalansa tövbə ona qə- 
nim olsun. Necə olur-olsun onunla kişi kimi haqq-hesab 
çəkmək istəyirəml - dedi. 

Tüfəngini çiyni üstündə dik saxlayan Yusif ağa qa- 
çanların ardınca baxıb kinayə ilə başını tərpədərək söy- 
ləndi: 

- Adama oxşamayanın bir abbasılıq dərisi də yoxdur 
ki, mataha minsin. Qorxudan marığa yatmış tülkü kimi 
mal-qaranın arasına soxulub dılğırlarına necə yalvarırdı? - 
deyə cavab verdi. 

Xanalı üzünü çayın o tayına tutub ucadan qışqırdı: 

- Ay qorxaq, tüfənglə motal papağın Qanlı dərədə, 
yağmaladığınız mal-qaraların ayaqları altında qaldı. Bu 
dəfə də bəxtin gətirdi. Aradan çıxa bildin. Onu da bil ki, 
harda əlimə keçsən yalquzaq təki gəbərdəcəm. Kişisənsə, 
gəl Aslandüzünə, orda hesabımızı çürüdək! 

Şirxan cəmisi səkkiz atlı ilə Araz çayını o taya keçə 
bildi. Aslandüzündə atları dördnala çaparaq uzaqlaşan 
oğrular böyürtkən kolluqları arasında gözdən itdilər. 

Kəhərin başını gəldikləri səmtə tərəf çevirən Məşədi 
Yusif ağa ərklə: 

- Xanalı, geriyə qayıtmağın vaxtıdır. İndi camaat biz- 
dən ötrü nigaran qalıb, yolumuzu gözləyirlər, - deyə oğ- 
ruları təqib edən adamlarla geriyə, Daşkəsən kəndinə qa- 
yıtdılar. 

Özünü ələ ala bilməyən Xanalı Şirxanın qarasınca o 
ki var deyinərək qəzəblə: 

- Yaxşı ay qurumsaq, heç eybi yoxdur. Əvvəl-axır, bir 
gün əlimə keçəcəksən. Onda da sənin halına baxaram, - dedi. 

Məşədi Yusif ağa: 

- Xanalı, qansız oğlu ağına-bozuna baxmadan köv- 
şənlərdə əlinə keçən mal-qaranı yığıb o taya keçirmək is- 
təyirdi. 

Xanalı Yusif ağaya tərəf çevrilib özünəməxsus halda 
təmkinlə cavab verdi: 

- Məşədi, oğru ilə quldur bir bezin qırağıdır. Onla- 
rın xəmiri bir yerdə yoğrulub. Belələrinin heç vaxt eli- 
obası olmaz. Dünya malına hərislik onların fəzilətini bir- 
dəfəlik məsləkindən silib atıb. O ünsürlərin cavabını gə- 
rək vaxtında verəsən ki, naqislik edib camaatın malına göz 


dikməsinlərl 

Xanalının sözlərini ehmalca başını tərpədərək təsdiq 
edən Yusif ağa: 

- Birinci dəfə gəlişi qansız oğluna tövbə olmadı. İndi 
də abır-həya bilməyən həyasız oğlu, hardansa çırpışdır- 
dığı faytonla da bu tərəflərə “təşrif ” buyurub, - deyə dil- 
ləndi. 

- Məşədi, Şirxan tək olsa, dərd yarıdır. Özü kimisinin 
biri də o taydadır. Onların işi-peşəsi nanəciblik edib ka- 
sıb-kusubun malını talamaqdır. Camaata zülm edib, əzab- 
əziyyətlə əkib-becərdikləri zəmiləri yandırmaqdan həzz 
alırlar. Binəva insanların mal-qarasını günün-gündüz ça- 
ğı kövşənlərdə yağmalayıb aparırlar. Marığa yatmış ca- 
navar təki adamlara ziyan vurmaqdan əl çəkmirlər. 

Xanalının dediklərinə diqqətlə qulaq asan Məşədi Yu- 
sif ağa razı qalmış kimi dərindən köks ötürüb susurdu. 

Sözünə davam edən Xanalı, - Məşədi, onların əllə- 
rindən xeyirli iş gəlməz, - deyə ürək ağrısı ilə oğruların qa- 
rasınca danışdı. 

Yol boyu söhbət edə-edə irəliləyən dəstə Quycaq ya- 
tağından Üç qoz ağacına tərəf davam edən ensiz çınqıllı 
yolla dardikdiri qalxdı. Alı bəyin kəhrizi yanında atların- 
dan düşdülər. Toz-torpağa batmış atlılar üst-başlarının 
tozunu çırpıb təmizləyəndən sonra Dərəarasından yuxa- 
rıda, Daşkəsən çayına axan kəhriz suyunda əl-üzlərini yu- 
yub sərinləndilər. Qovulmaqdan yorulan atlar da sakitcə 
suyu sümürürdü. Yuyunub sərinlənən Xanalı yamaclara 
yayılmış mal-qaranı, qoyun-quzunu Yusif ağaya göstərib 
soruşdu: 

- Məşədi, sizin də kəndin mal-qarası burda otlayan- 
ların içərisindədir? 

- Xeyr, qağa, gördükləriniz aşağı kənd camaatının 
heyvanlarıdır. Yəqin, indi sahibləri də gəlib çıxarlarl Şir- 
xanı dəstəsi ilə Araz çayına tərəf qovanda aşağı kəndin 
adamları bizi görürdülər. Biz özümüz ertədən kəndin mal- 
qarasını Quylu bulağı deyilən dərəyə tərəf sürdürmüşük. 
Oralar gözdən-qulaqdan uzaqdır. Nainsafın oğlu qabağı- 
na çıxanı yağmalayıb qovub gətirib bura. Nanəciblər köv- 
şənlərdə bir heyvan da saxlamayıblar ki, onu görənlər se- 
vinsinlər. Ancaq qudurmuşun istəyi ürəyində qaldı, bəd 
əməli baş tutmadı. Şirxanın bu səfərki gəlişi mal-qara 
oğurluğu deyildi. Məqsədi ötən payızda yarımçıq qalmış 
ədavətin haqq-hesabını çəkib qisas almaq idi. Görürsən 
də, onun niyyəti bu dəfə də baş tutmadı... 


AA 


Qara Molla pirin ətrafına yığılan camaat döyüşdə 
yaralanmış adamlara qayğı göstərirdilər. Üst-başı al qa- 
na, toz-torpağa batmış yaralılar tanınmaz hala düşmüş- 
dülər. Onları kəndin həkimi, Abuzər “doktor” müayinə 
edir, yaralarını ağ mələfədən kəsilmiş əsgi ilə sarıyırdı. 
Kəndin türkəçarə biliciləri də yaralıların qayğısına qalır, 
yardım göstərirdilər. Əlbəyaxa döyüşlərdə qorxu bilmə- 
dən quldurlarla vuruşan adamlara yaxınlaşıb təskinlik 
verən Süleyman onların hünərindən razı qaldığını bildir- 
di. O, Abuzər həkimin yanında bir anlıq dayanıb soruşdu: 

- Doktor, yaralıların vəziyyəti necədir, ağır olanları 
varmı? 

Mələfədən kəsilmiş əsgi parçası ilə Cəfərin qolunu 
sarıyan Abuzər doktor başını qaldırıb təmkinlə cavab verdi: 

- Yaralıların bir qisminə baxmışam, elə də vəziyyəti 
ağır olanı yoxdur. 

- Ay həkim, vallah bizim ağrıyan yerimiz yoxdur. 
İndi bir korazehin koradır da, balaca qolumuza toxunub, - 
deyə qolu döyüşdə zədələnmiş Ağalar kişi özünəməxsus 
məzə ilə dedi. 

- Ağalar kişi, deyəsən axı, özün ağır yaralı ola-ola 
başqalarına da təskinlik verirsən? - deyə Süleyman ona 
yaxınlaşıb mələfə ilə çiyninə qədər sarınmış qanlı qoluna 
diqqətlə baxdı. 

- Heç nə olmaz, qağa, qolum bir az əzilib. Bir-iki gü- 
nə o da çəkilib gedər, - deyə Süleymana cavab verən Ağa- 
lar kişi heç nə olmamış kimi dəyənəyinə söykənib özü- 
nün sağlam olduğunu göstərməyə çalışdı. 

Cəfərin qolunu sarıyıb qurtaran Abuzər həkim aya- 
ğa qalxıb belini dikəldərək arxayınlıqla Süleymana eşitdirdi: 

- Adamlardan dörd nəfəri yüngül güllə yarası alıb. 
Zədə alanların sayı çoxdur. Hələlik, ancaq on-on beş nə- 
fər yaralını gətiriblər. İnşallah, qalanlarını da bura gəti- 
rəndən sonra müayinədən keçirdib sağaldacam. 

Abuzər həkimin qətiyyətli sözündən məmnun qa- 
lan Süleyman o biri yaralılara da baş çəkməyə getdi. Beh- 
bud bəy yaralılar arasında gəzir, onlardan bir-bir hal-əh- 
val bilib toxtaqlıq verirdi. 

Kəndin yeniyetmə cavanları, uşaqları çiyinlərində 
gətirdikləri su dolu səhənglərdən mis camlara su süzüb 
yaralılara içirdirdilər. 

Qanlı dərədə yamacboyu yayılmış heyvanların bö- 
yürtüsü kəsilmək bilmirdi. 

Horovlu gədiyindən aşağı, torpaq yolun kənarında 
yan üstə aşmış faytonun ətrafında hərlənən mal-qara köh- 
nə səngər yerlərin üstündən sıçrayıb Gəyən təpəliklərinə 
tərəf qaçırdılar. Yalda dayanıb tamaşa edənlər yamacda 

aşmış faytonu əlləri ilə göstərərək öz aralarında mübahi- 
sə edib danışırdılar. 

Tüfəngin nişangahı ilə faytonu göstərən Süleyman, 
israrla Behbud bəydən soruşdu: 

- Kərbəlayi, yamacda yan üstə aşan o fayton kimindir? 

Behbud bəy: 

- Bilmirəm, qağa. Faytonda Şirxanın adamları mey- 
mun təki atılıb-düşür, lağ-lağı edib hara gəldi güllə atır, 
mal-qaranın dalınca sürürdülər. 

Faytona tərəf baxan Süleyman: 

- Fayton elə Şirxanın motal papağına yaraşır. Allah 
bilir, görəsən, hansı binəvanındır. Həyasızlığına salıb əlin- 
dən alıb. Faytonu gətizdirin, əməli-saleh yerdə saxlatdı- 
rın. Yəqin sahibi də sərgərdan adam kimi dərə-təpələrdə 
faytonunu axtarır. Tezliklə aşağı kəndlərdən soraqlaşa-so- 
raqlaşa öyrənib gəlib buralara çıxar. 

Ətrafına nəzər yetirən Behbud bəy əlisilahlı Tapdığı 
işarə ilə yanına çağırıb tapşırıq verdi. 

- Özünlə iki silahlı götür, tez dərəyə düşün. Atları 
faytona qoşub sürün aparın poçt məntəqəsinə. Poçtda “rus” 
Camala da mənim adımdan deyin ki, sahibi gələnə qədər 
faytona toxunmasın. Atlara da yem verib qulluq etsin. 

- Yaxşı, Kərbəlayi. 

Tapdıq cəld iki silahlıyla Qara Molla pirindən dərə- 
yə yollandı. 

Behbud bəy Süleymana dil-ağız edərək: 

- Süleyman, vaxtında özünü çatdırdın. Yoxsa vəziy- 
yətimiz ağır olardı, - dedi. 

Uzaqdan günəş şəfəqində bərq vuran Araz çayının 
sularını nigarançılıqla seyr edən Süleyman, dərindən köks 


ötürüb dilləndi: 

- Kərbəlayi, el bir olsa fələyin də bizə gücü çatmaz. 
Sən, “sağ ol”u o, yaralıya kömək edən cavan oğlana del - 
deyə əlindəki qamçı ilə Misiri göstərdi. 

Diliş kişinin yaralı çiynini mələfəylə sarıyan Abuzər 
doktora kömək edən Misir adını eşitcək dizi üstə oturdu- 
ğu yerdən ayağa qalxdı. 

Süleyman: 

- Maşallah olsun, atla bu qədər yolu çaparaq xəbəri 
obamızın adamlarına çatdırmaq sənə elə də asan gəlmə- 
sin. Mindiyi kəhəri də elə bil onu duyur. 

- Düz deyirsən, Süleyman, tapşırıq verməyimlə bir 
onu gördüm ki, göz qırpımında köhlənin başını çevirib 
çaparaq Aydolanmaz meydanından, Quycaq yatağına 
enən gədiyi aşdı... 

- Kərbəlayi, Allah rəhmət eləsin, atasına çəkib. Rəh- 
mətlik qorxu nə olduğunu bilməzdi. Yadındadır, Çayzə- 
mi ilə Xiyaban arasında, Dolanlı Nersesin dığaları ilə vu- 
ruşanda rəhmətlik səngərdən geri çəkilmək istəmirdi? 

Süleymana qulaq asan Behbud bəy başını razılıqla 
silkələyib köks ötürdü: 

- Elədir, Süleymanl Gecə-gündüz o ətrafları sahibsiz 
qoymamışıql Axırda da Hərəkül, Sur, Banazurdan gəlib 
üstümüzə hücum çəkən erməni dığalarını qabağımıza qa- 
tıb “yuvalarına” qədər qovub cavablarını verdikl Elə o vaxt- 
lardan da bəri dığalardan bir kimsə qorxularından bu hən- 
dəvərə yaxın gəlmirl 

- Kərbəlayi, düşmənin ki, qabağından qorxub qaç- 
dın, o acgöz canavar təki üstünə atılacaq. Gərək aman ver- 
məyəsən ki, düşmən səni üstələsin. 

Süleymanla Behbud bəyin söhbətinə qulaq asan Xan- 
lar ağa: 

- Elədir, qağal Dığalar əllərinə keçirdikləri bir-iki 
“berdanka” tüfənglə üstümüzə hücum çəkmişdilər. On- 
lar elə başa düşürdülər ki, bu yerlərdə kefləri nə istəsə, 
onu da edəcəklər. Təəssüf ki, istədikləri baş tutmadı. Dı- 
ğa nəkarədir ki, torpağımızda fironluq edə. Ağılları baş- 
qalarına getmişdi. Onları əzişdirib Xiyabandan üzüyuxarı 
qovanda, dığaları qızışdırıb üstümüzə göndərən “köpək 
sürüləri” də kömək durmadı. İndi qorxularından bir ad- 
dım da “yuva”larından qırağa çıxıb gəzə bilmirlər. Gü- 
nah dığaların özlərindədir, - deyə Xanlar ağa həqiqətləri 
bir daha yada saldı. 

Süleyman handan-hana dilləndi: 

- Xanlar, bir-birimizin hayına-harayına gəlməsək, mey- 
danda tək qalarıq. İmkan vermək olmaz, Nerses, Sokrat, 
Şirxan kimi qaniçənlər bu torpaqda at oynatsınlarl Nanə- 
ciblərin xəmiri oğurluqla, qəddarlıqla yoğrulub. Camaa- 
tın mal-qarasını, malını-mülkünü çapıb-talayanlardan in- 
saf-mürvət gözləmək olmaz. Onlar hər zaman kasıb-ku- 
suba qənim kəsiliblər. 

- Düz sözə nə deyəsən, ay Süleyman, görmürsən, gü- 
nün günorta çağında quldurlar camaatın mal-qarasını çə- 
kib aparırlarl Onların elə bil heç dini-imanı da yoxdur, - 
deyə Behbud bəy təəssüf hissi ilə Süleymanın sözlərini 
təsdiqlədi. 

Söhbətə müdaxilə edən Xanlar ağa: 

- Camaatımız əllərində silah gecə-gündüz bu dağ- 
larda sərvaxt dayanıblar. Ətrafımızı möhkəm qoruyuruq. 
Kol-koslar marığa yatmış oğru dəstələri ilə doludur. On- 
lar erməni dığaları kimi kövşənlərdə heyvanların başına 
ip salıb sorğu-sualsız, halal-haram bilmədən öz malları ki- 
mi dartıb aparırlar. 

Xanlar ağaya diqqətlə qulaq asan Süleyman oğrula- 
rı qınayırmış kimi, təəssüflə: 

- Hərdən məni də o quldurlara oxşadırlar. Ancaq 
bir olan Allah da şahiddir ki, heç vaxt elin malına xor ba- 
xan deyiləm, - Süleyman qamçının dəstəyi ilə gümüşü 
papağını alnından geriyə itələyib qəlbindən keçənləri ey- 
hamla dilə gətirdi. 

- Süleyman, ağzıgöyçəklər qoy nə deyir, desinl Yel 
qayadan nə aparıb? Səni ki, bütün el-oba yaxşı tanıyır! 
Quldurdan, oğrudan qaçaq olmaz. Onlarda elə bir hünər, 
nə də qeyrət yoxdur ki, qaçaqlıq etsinlər. Ancaq kasıb- 
kusubun malını yağmalamaqdan savayı bir iş bilməzlər, - 
deyə Behbud bəy dostu Süleymanı yaxşı tanıdığını əmin- 
liklə eşitdirdi. 

Süleyman: 

-Mən elələri ilə çox rastlaşıram. Hamısı bir bezin qı- 
rağıdır. Başlarının üstünü kəsdirəndə Şirxan kimi döyüş 
meydanında yaraq-yasağını qoyub qaçır. 

- Elədir ki var, - deyə Behbud bəy razılıqla, - Təkləli 
Saday bəyin sözü olmasın. O, hər dəfə söz düşəndə de- 
yirdi ki, “Süleymanın səsi gələndə Araz çayı da səsini içi- 
nə salıb lal axırl Allah-taala onun kimi beş-on oğul yetir- 
sə, vallah bu ətraflara “çaqqal sürüsü” də keçib hərlənə 
bilməz”. 

Behbud bəy danışa-danışa əlindəki aynalını çiyni 
bərabərində qaldırıb uzaqdan görünən Araz çayını gös- 
tərdi. 

- Saday bəy hünərli, qeyrətli kişidir! Ötən payız el dağ- 
dan qayıdanda onunla Haramı düzündə görüşdük. Gülə- 
gülə məni qucaqlayıb ərklə dedi: - “Əmioğlu, Kür mənim, 
Araz sənin!”. Mən də zarafatla ona dedim ki, bəy, Araz 

da, Kür də, hər ikisi sənin olsunl O, əlini çiynimə qoyub 
xeyli fikrə getdi. Sonra pərtliyini biruzə vermədən ey- 
hamla dedi: - “Süleyman, yaxşı bilirsən ki, Allahdan baş- 
qa bir kimsədən qorxum yoxdur. Eləcə də heç nədən çə- 
kinən deyiləml Dünya ölüm-itim dünyasıdır. Mən ondan 
ehtiyat edirəm ki, öləndə özümünkülər kəndiri boğazıma 
keçirib atın yedəyində sürütləyib meyidimi də kalafala- 
rın birinə atacaqlar”. 

- Doğrusu birdən-birə bəyin inamsız danışığı məni 
də pərt etmişdi. Dedim ki, bəy, elə danışma. Biz gecəli- 
gündüzlü binəva insanların, kasıbların halına acıyıb, 
çöllərdə olmuşuq. Kasıbların yolunda özümüzü ona görə 
güllə qabağına atmışıq ki, onlara zülm olunmasın. 

O, dərindən köks ötürüb başını tərpədərək, uzun 
şeşə bığlarına astaca sığal çəkərək qəmli gözləri ilə Araz 
çayının sakit axan sularına baxıb, dedi: 

- Süleyman, bir sözdür də, dedim. 

- Bəyin sözü məni yaman tutmuşdu. Soruşdum ki, 
bəy bu fikir hardan sənin ağlına gəlib? O, Araz çayının 
bulanıq sularından gözünü çəkmədən söhbətinə davam 
edib, - Süleyman, insanlar çox dəyişib, elə bil ki, durumu- 
nu dəyişib başqa yola düşüblər. Bir çoxlarıyla rastlaşanda 
baxıb görürəm ki, sıval çay daşı təki əqidəsi də sürüşkən- 
dir. Zəmanəsinə bənzəyən adamlar kimi işi düşəndə üzü- 
nə gülür, qabağında tülkü kimi quyruq bulayır. Elə ki, 
quyruğu qapı arasından çıxdı, başlayır hədyan danışma- 
ğa. Adam olan kəs dünya malına görə bu qədər yaltaq, 
bu qədər ikiüzlü olar? Vallah, çobanlarım onlardan qat- 
qat əməlisaleh, qeyrətli, sözübütöv adamlardır. Belələri 
elə bil şeytan xislətini pulla satın alıblar. Çuğulluqdan başqa 
bir işə yaramırlar. Qayğısına qalırsan, çətinə düşəndə kö- 

mək durursan, yenə də gedib “yuxarılarda” əyləşən “na- 
çalniklərə” bizdən olmazın hədyanlığını edirlər. Qınayan 
olmasa, dədəsini qoyub yuxarıda oturanların canına and 
içərlər. İllah da qulluq sahibi olub qazanc yeri tapanda 
ədaları yerə-göyə sığmır. Burunlarını piylənmiş tülkünün 
quyruğutək dik tutub əda ilə yeriyirlər... 

Bəyin ədalı sözləri, yekəxana adamların qəbahətini 
dilə gətirməsi eynimi açdı. Onun sözündəki mənalı bən- 
zətməni eşidəndə özümü saxlaya bilməyib qəhqəhə ilə 
xeyli ucadan güldüm. Hərdən Saday bəylə görüşürük. El 
dağdan qayıdanda Mil düzündə köç salmış Əliqulular 
camaatından olan dostumun oğlu Camalın kiçik toy məc- 
lisinə getmişdim. Saday bəy də başının dəstəsi ilə toya 
gəlmişdi. Hal-əhvalını xəbər alandan sonra Allah ruzisin- 
dən bir tikə yedik. Ötüb-keçən hadisələri yada salıb xeyli 
söhbət etdik. Ancaq nədənsə Saday bəy yenə də qayğılı, 
narahat görünürdü... 

Kərbəlayi Behbud: 

- Əliqulular camaatı etibarlı, çətin gündə adama ar- 
xa-dayaqdırlar. Onlar bir kəslə kəsdikləri çörəyin qədrini 
biləndirlər. Kürəyini onlara dayasan sənə zaval yoxdur. 
Saday bəy bilir, kimin süfrəsində əyləşib çörək kəsmək 
olar. Həqiqətən də, o, hünərli, qeyrətli kişidir. Əməllərini, 
kasıb-kusuba əl tutub, arxa-dayaq durmağını sadalasam, 
bir dastan bağlamaq olar. Danışmaqla qurtaran deyil. Yaz- 
payız köçü buradan, Hava dərəsindən gəlib keçir. Özü 
səxavətli, sözü bütövdür. Hər dəfə yaylağa gedib-gələn- 
də yolüstü mənə baş çəkib görüşməsə olmaz. Bir gün ya- 
yın qızmarında Təbrizdən, bazarlıqdan gəlirmiş. Xudafə- 
rin körpüsünü keçəndə bizim tərəflərə təşrif buyurmuş- 
du. Soruşdum ki, bəy, sən indi yaylaqda olmalısan, nə 

əcəb? Dedi ki, Behbud, Təbrizdən gəlirəm, bir az uşaqla- 
ra, çobanlarıma bazarlıq edib, xurd-xuruş almışam. Araz 
çayını bu taya keçəndə mənimlə səfərdə olan yol yoldaş- 
larımı Xudafərin körpüsündən yaylağa yola saldım get- 
dilər. Ürəyim istədi gəldim ki, səni də yoxlayım, görüm 
nə var, nə yox. Bəyin gəlişinə çox sevindim. Hacıkəndi, 
bağ-bağatı, bulaqları gəzib dolandıq. Hacıkənddən aşağı- 
da, təpənin döşündə — Heydər bulağına yaxın kənd ağ- 
saqqalları ilə bir yerdə çörək kəsdik. Məclisimiz gün ba- 
tana qədər davam etdi. Axşamı bizim evdə qaldı. Səhərisi 
sübh ertədən yanına da bir-iki silahlı atlı qoşub daş yol- 
dan Ziyarət dağına - yaylağa yola saldım. 

Behbud bəyin dediklərini başı ilə təstiq edən Süley- 
man yamacboyu səpələnmiş mal-qaranı, qoyun-quzuları 
gözdən keçirərək: 

- Saday bəy çobanlarına yaxşı baxır. Heç vaxt qayğı- 
larını onlardan əsirgəməz. Qeyrətinə yaxşı bələd oldu- 
ğum üçün ona böyük hörmətim var. Bir dəfə eşidib ki, 
Qızıl təpədə, Qalaçalarda Hacı Rüstəm ağa ilə oğlu Bay- 
ram ağanın qoyun yatağına göz dikənlər kişiyə sataşırlar. 
Bəy eləməyib tənbəllik, gedib onların “aşının duzunu” 
qoyub qabaqlarına. O həngamədən sonra qaçaq-quldur- 
lar cəsarət edib bir də o tərəflərə ayaq basmırlar. 

- Rəhmətliyin sağlığında Saday bəy köçüylə yaylağa 
gedəndə, Bayram ağanın qonağı olardı. Mənim də onun- 
la tanışlığım, dostluğum o vaxtdan yaylaqda başladı, - de- 
yə Behbud bəy söhbətə əlavə etdi. 

- Saday bəy dostluqda möhkəm, sədaqətlidir. Sözü 
bütöv adamlara inanar, xatirini əziz tutar. 

- Elədir ki var, - deyə Behbud bəy Süleymanın de- 
diklərini başının hərəkəti ilə təsdiqlədi. 

Söhbət əsnasında Behbud bəyə yaxınlaşan yeniyet- 
mə oğlan astaca nəyi isə ona eşitdirdi. Behbud bəy yan- 
pörtü çevrilərək başını aşağı əyib, sakitcə oğlana cavab 
verdi: 

- Hə, yaxşı, gəlirikl 

Kərbəlayi üzünü Süleymana tutub: 

- Süleyman, evə qalxıb bir loxma çörək kəsək, - dedi. 

- Kərbəlayi, biz yemişkən varıq, qalsın başqa bir vaxta... 

- Ay Süleyman, səhərdən evdə tədarük görülüb, be- 
lə getmək yaxşı deyil axıl Sizi heç yerə buraxan deyiləm... 

- Kərbəlayi, uşaqlara əziyyət vermə, biz təcili obaya 
qayıtmalıyıq. Dünən ertədən Mehdigili Arazın o tayına, 
Aslan düzünə göndərmişəm. Bu gün ertədən qayıtmalıy- 
dılar. Ancaq onlardan bir xəbər yoxdur. Çox nigaran ol- 
muşam. Yəqin ki, indilərdə Araz çayını keçmiş olarlarl Na- 
rahat olmayın, camaatı yerbəyer edin. İndi yemək vaxtı 
deyil. Yaxşı oldu ki, ölüm-itim olmadı. Yaralılardan da 
muğayat olun. O əli-qolu bağlı binəvaları da azad edin, 
ötürün getsinlər evlərinə, - deyə Qara Molla pirinin ya- 
nında əli-qolu bağlı oğruları qamçının dəstəyi ilə göstə- 
rib, - yazığım gəldi onlara. Üz-gözlərindən, üst-başların- 
dan oğruya-quldura oxşamırlar. Allah bilir, Şirxan onları 
necə qorxudubsa, binəvalar əlacsız qalıb dəstəyə qoşu- 
lublar. Zənnim məni heç vaxt aldatmaz. 

- Düz deyirsən, qağa, üst-başlarına fikir vermişəm, 
geyimləri yoxsul, rəncbər geyimləridir. Qışın sazağı, ya- 
yın qızmar havasında cadar-cadar olmuş sifətləri qızmar 
günəş altında yanıb qaralmış daşlara bənzəyir, - deyə Beh- 
bud bəy ürək ağrısı ilə cavab verdi. 

Süleyman: 

- Kərbəlayi, mən buranı həmişə öz obam bilmişəm. 
Vallah, Alı bəyin kəhrizində əl-üzümü yuyub bir ovuc 
soyuq su içməyim nəyə desən dəyər. O kəhrizi də, sizi də 
heç vaxt unuda bilmərəml Bir-iki günlüyə qaçaqlarla yay- 
laqdan kəndə qayıtmışdıq ki, obamızı, həyət-bacamızı göz- 
dən keçirdək. Bu gün geriyə, yaylağa qayıtmalı idik. Sə- 
hər ertə sənin göndərdiyin çapardan ismarıcını eşidən ki- 
mi dərhal uşaqlarla bura gəlmişik. 

- Allah səndən razı olsun, Süleymanl Sən ki, bu çə- 
tin məqamlarda imdad istəyənlərin hayrna gəlib arxa-da- 
yaq durursan, vallah bilmirəm necə alqış edim ki, Allaha 
da xoş getsin?! - deyə Behbud bəy sidq-ürəklə razılıq etdi. 

- Bəy, dost-dosta nə gündə gərək? Biz ki, hər zaman 
bir yerdə olmuşuq, ağır günlərdə də bir-birimizin hayına 
gəlmişik. Dərdimiz-sərimiz bir olub. Deyirsən yəni, indi 
olub-keçənləri unudaq? - deyə əlini Behbud bəyin çiyni- 
nə qoyan Süleyman bəyə toxtaqlıq verdi. 

Kərbəlayi Behbud duyğulu-duyğulu ətrafa nəzər saldı: 

- Süleyman, ötən günləri yada salma. Biz hər zaman 
sənin yolunda ölümə də getməyə hazırıq. Sən ki, bunu 
yaxşı bilirsən... 

Süleyman sadiq dostunu, xilaskarı Behbud bəyi qu- 
caqlayıb ərklə dedi: 

- Atalar yaxşı deyiblər ey, hər şeyin təzəsi, dostun 
köhnəsi! 

Behdud bəy Süleymanın qoluna girib, Aydolanmaz 
meydanında pay-piyada Üç qoz ağacına tərəf yollandılar. 
Söhbət edə-edə gedən hər iki dostun ardınca gələn kənd 
adamları da onları izləyirdi. 

Behbud bəy üzünü kənd cavanlarına tərəf tutub uca- 
dan onlara səsləndi: 

- Yamaclarda gördüyünüz mal-qaranı meydanda bir 
yerə yığın, - deyə əli ilə Aydolanmazın güllü-çiçəkli çə- 
mənliyini göstərib, - imkan verməyin ki, çöl-biyabana da- 
ğılışsınlarl İndi aşağı kəndlərdə binəva sahibləri onlardan 
ötrü bərk nigarandırlar. 

- Yaxşı, Kərbəlayi, bu ətrafa dağılışan bütün mal-qa- 
ranı toplayıb meydana yığarıq, - kəndin əli silahlı cavan- 
ları ilə arxadan gələn Talıb cavab verdi. 

- Baxın ha, it-bata düşməsin, sahibləri yazıqdır... 

Üç qoz ağacına yaxın, Alı bəyin kəhrizi ətrafında 
vurnuxan atlıları qamçının dəstəyi ilə Behbud bəyə gös- 
tərən Süleyman: 

- Deyəsən, kəhrizin ətrafına yığılan adamlar Xanalı- 
nın atlılarıdır. Bayaq onlar Yusif ağanın atlıları ilə müha- 
sirədən çıxıb qaçan Şirxanın dəstəsini təqib edib qovur- 
dular. 

- Elədir ki, var, onlardır. Hərəkətlərindən görünür ki, 
sağ-salamatdırlar, - deyə Behbud bəy onun sözünü təsdiq 
etdi... 


AA 


Aydolanmaz meydanında saysız-hesabsız mal-qara 
yamacboyu yaşıl təpəliklərə səpələnmişdi. Aşağı obalar- 
dan gələnlər öz heyvanlarını ayırd edirdilər. Onların üz- 
gözündən sevinc yağırdı. Dillərindən xeyir-dua əskik ol- 
murdu. Hamının nəzərləri Qara Molla pirindən pay-piya- 
da gələn adamlara dikilmişdi. Yaşca hamıdan böyük görü- 
nən ağbirçək qadın əlindəki kəndiri yanıbalalı inəyin bo- 
ğazına bağlayırdı. Dodağının altında alqış edən qadın öz- 
özünə söylənirdi: 

- Allah canlarını sağ eləsin. Nə yaxşı ki, duyuq dü- 
şən Daşkəsənli camaatı oğruların “payını” vaxtında ver- 
di. Yoxsa o köpək uşağı ağına-bozuna baxmadan olan- 
qalan bir inəyimi də yağmalayıb aparmışdılar. 

Qadının alqışını eşidən adamlar onun dediklərini 
razılıq hissi ilə təsdiq edirdilər. Yamacda otlayan mal-qa- 
raların arasından arayıb tapdığı qoyunları bir yerə yığan 
çalmalı qadın üzünü ağbirçək arvada tutaraq: 

- Ay bair deyilənə görə Qaçaq Süleyman da dəstəsi 
ilə haya gəlib. Odur ey, özü də çərkəzi paltarda, yedəyin- 
də də ağ köhləni daşkəsənlilərlə danışa-danışa Qara Mol- 
la pirindən bizə sarı gəlir, - dedi. 

- Hə, baiı düz deyirsən. Onun Daşkəsən camaatına 
meyli xoşdur. Məmə yeyənindən pəpə deyəninə qədər 
hamısı Qaçaq Süleymana hörmətlə yanaşır, xətrini də 
əziz tuturlar. 

- Elə daşkəsənlilər də ondan geri qalmırlarl Alı bəy 
kimi dünya malına göz dikməyiblər. Rəhmətliyin bizə gös- 
tərdiyi qayğılar heç vaxt yadımızdan çıxmaz. Aclıq vaxtı 
taxıl anbarlarının ağzını açıb yetim-yesirə payladı, bizi də 
o ağır günlərdən, zillətdən qurtardı. 

- Düz deyirsən, baiı. Alı bəy qızı Sənəmi Quycaq kən- 
dinə ərə verəndə, Üç qoz ağacından üzübəri əkin yerləri- 
ni rəncbərləri ilə birlikdə qızına bağışladı. 

- Elədir ki var. Kaş elə bizimkilər də onun kimi mərd, 
hünərli olaydı. Alı bəyin xeyirxah əməlidir ki, qızına ba- 
ğışladığı torpağın hesabına indiyə qədər əkib-biçir, kasıb- 
çılığımızı edib dolanırıq. Rəhmətlik anam həmişə Alı bəy- 
dən söz düşəndə deyərdi ki, bəy Qara Molla pirinin ya- 
nında, Quycaq yatağına gəlin köçürdüyü qızına xeyir- 
dua verirmiş. O, sıra ilə əkilmiş üç qoz ağaclarını qızına 

göstərib vəsiyyət edir ki, gördüyün o qoz ağaclarından 
üzüaşağı, altı “desyatin” torpağı cehiz olaraq sənə veri- 
rəm. Əkin, biçin, külfətinizi saxlayın. Kənarda dayanıb 
bunu eşidən Alı bəyin arvadı Şəbnəm xanım təəccübünü 
gizlətmədən ərinə inadla eşitdirir: 

- Ağa, Allah canını sağ eləsin. Adar-madar bir qızın 
var. Dünyanın malından-sərvətindən heç nə əsirgəməyib 
ona çoxlu cehiz vermisən. Allah xeyir versin. Heç olmasa 
əlavə də olaraq var-dövlətindən, qaş-daşından qiymətli 
bir pay da ver ki, çətin günlərində, dar məqamda satıb 
başlarını dolandırsınlar, - deyir. 

Arvadına diqqətlə qulaq asan Alı bəy bir anlıq fikrə 
dalıb kölgəsində dayandığı Uç qoz ağacların iri çətirlərini 
gözdən keçirərək, xeyli susur. Bir azdan fikir aləmindən 
ayrılan bəy ərklə xanımına səslənərək: 

- Rəhmətliyin nəvəsi, torpaqdan qiymətli pay nə ola 
bilər? Qızıl-gümüş verəcəm, ömrüboyu qızımın həyatı, 
günü-güzəranı səksəkəli, qorxu altında keçəcək. Gəbə-ki- 
lim verəcəm, bir müddətdən sonra onları da güvə yeyib 
didik-didik edəcək. Qoyun-quzu versəm, il quraqlıq gəl- 
sə, hamısı qızdırmadan tələf olacaq. Torpağımızın bir his- 
səsini verirəm ki, bağ-bağat salsınlar, taxıl əkib-biçsinlər, 
özlərini dolandırıb ehtiyac içində yaşamasınlar. 

Alı bəylə Şəbnəm xanımın söhbətini eşidən rəncbər- 
lərdən biri pərt olmuş kimi öz-özünə deyinərək kinayə 
ilə yoldaşlarına eşitdirir: 

- Bəy torpağın yarısını qızına verdi. Allah xeyir ver- 
sin. Ruzi-bərəkətli olsun. Bəs yaxşı, onda bizə nə qaldı? 
Bundan sonra biz hansı yeri əkib-biçib evimizə bir parça 
ruzi aparaq ki, külfətimizi saxlayaq? 

Kənardan qulaq asan rəncbərbaşı təpədə görünən 
Üç qoz ağacını ona göstərib irişə-irişə rişxəndlə: 

- Rəhmətliyin oğlu, daha nə qalmalıdır? Alı bəyin 
təpədə görünən Üç qoz ağacının qozları. Nə qədər istə- 
yirsən doyunca ye, xaşalını doldur. 

Rəncbərbaşının sözünü eşidənlər qəşş edib bir ağız- 
dan gülüşürlər. 

Rəncbərlərin gülüşünü eşidən Alı bəy ani olaraq on- 
lara tərəf baxıb rəncbərbaşını yanına çağıraraq israrla so- 
ruşur: 

- A gədə, nədir, nə olub belə hamınız bir ağızdan gü- 
lürsünüz? 

Rəncbərbaşı: 

- Heç ağa, qurbanın olaq, öz aramızda danışırıq. Uşaq- 
lardan biri deyir ki, Allah xeyir versin, ağa torpağın yarı- 
sını bölüb qızına cehiz olaraq verdi. Bəs onda biz haranı 
əkib-biçib külfətimizi dolandırmalıyıq? 

Rəncbərbaşının sözünü eşidib təəcüblənən Alı bəy 
cavabında söz tapmır. Pərtliyini biruzə vermədən əlində 
dəstələdiyi yüyəni yəhərin qaşına keçirib Alı bağına tərəf 
boylanır. Əsgərxan bulağından xeyli yuxarıda, təpənin 
döşündə yaşayan rəncbərlərin kiçik komalarını seyr edib 
xeyli fikrə gedir. Və bir azdan atın yüyənini rəncbərbaşı- 
na uzadaraq: - A gədə, atı min, özünü faytona çatdır. Qı- 
zıma da de ki, torpaqla bərabər rəncbərləri də ona veri- 
rəm. Əksin, biçsin, sizin də məhsul payınızı, zəhmət haq- 
qınızı vaxtlı-vaxtında artıqlaması ilə ödəsin. 

Alı bəyin iltifatını görən rəncbərlər bəyə yaxınlaşıb 
alqış edə-edə razılıqla dil-ağız edirlər, - deyə qoca arvad 
Alı bəyin özünə məxsus torpaq mülkündən pay verməsi- 
ni ətraflı danışdı. 

- Allah rəhmət eləsin. Rəhmətlik o qədər əliaçıq, sə- 
xavətli insan olub ki, danışmaqla qurtaran deyil. Güvə- 
nib yanına gələnləri heç vaxt boş qaytarmazdı. Bir dəfə 
başının dəstəsiylə Xudafərin körpüsündən qayıdanda Quy- 
caq yatağında görür ki, Daşkəsən çayının üstündə dava- 
dalaş düşüb. Atlı dəstəsiylə çayın sahilinə yaxınlaşan bəy 
orada duran adamlardan birini yanına çağırıb təəccüblə 
soruşur: 

- Nədir, burda nə səs-küydür belə? 

Bizimkilərdən biri dərhal cavab verib deyir ki, bəs 
ağa, dirriyimizi, bağ-bağatımızı suvarmaq istəyirik, bu 
“su cuvarı” da dəhnənin ağzını kəsdirib deyir ki, pul ver- 
məsəniz, çaydan su apardı yoxdur, - deyə su başında da- 
yanan, başı kuduya oxşayan zağar qarın kişini göstərir. 

Bəy soruşur: 

-Pul nədir? Cuvar kimdir? 

Həmin adam yanında dayanan əkinçilərdən kömək 
istəyirmiş kimi bir-bir onların üzünə baxıb bəyə yaxınla- 
şaraq ərzini yenidən təkrar edərək deyir: 

- Bəy, su cuvarı axır vaxtlar bizi yaman qaralayıb. 
Hər gün sübhün gözü açılmamış gəlib burda su başını 
kəsdirib biz binəvaları dönə-dönə hədələyir ki, ötən dəfə 
suvarmadan sizin mənə borcunuz qalıb. Nə qədər ki, qa- 
lan borcunuzu ödəməmisiniz, bu arxdan sizə su verilmə- 
yəcək. 

Kişinin dediklərinə məəttəl qalan bəy, eləmə tənbəl- 
lik, atından düşüb su cuvarına yaxınlaşır. Qəzəblə onun 
yaxasından yapışıb soruşur, - Ayəl Ay gədəl Səni bura 
kim su cuvarı təyin edib? 

Təkəbbürlə dayanan su cuvarı özünü sındırmadan 
uzun bığlarına sığal çəkə-çəkə bəyə tərəf çevrilib ədayla: 

- Buraları mənə tapşırıblar, ona görə də bu arxa mən 
nəzarət edirəm, - deyir. 

Cuvarın hikkəylə verdiyi cavabdan qəzəblənən Alı 
bəy əlini möhkəm qolaylayıb onun peysərinə güclü bir 
qapaz ilişdirir. Yaxasını əlindən buraxmayıb onu var gü- 
cü ilə silkələyərək: 

- Ay kələbaş, qanmazın biri. Əvvəla məlumun olsun 
ki, şümür kimi subaşında dayandığın yer arx deyil, Daş- 
kəsən çayıdır. Qaldı ki, sənin cuvar kimi suyun qabağını 
kəsib camaatı susuz qoymağına, vallahi-billahi, Allah bu 
rəzaləti götürməz. Əstəfurulla, mən mənəmsə, səni bura 
su cuvarı təyin etməmişəml Gədə, bizlərdə su cuvarı ol- 
mur. Heç olmasa, kəndə tərəf qalx, soraqlaş, öyrən gör 
camaatımız sudan necə istifadə edir? Bizlər suya pul ver- 
mirik, nə də sudan pul almırıq. Heydər dağından üzü- 
aşağı axan kəhrizlərin, bulaqların sularını Daşkəsən çayı- 
nın məcrasına qoşub üç yerdə böyük dəryaçalar yaratmı- 
şıq ki, camaat əkin-biçində su sarıdan korluq çəkməsin. 
Su dəyirmanları gecə-gündüz işləsin. İndi, ay dilbilməzin 
balası, qandın...? Bəlkə elə suyu da sələmlə verəsən? Bur- 
dan elə itilirsən ki, bir də səni buralarda gözüm görmə- 
sinl Axmaq adam, elə bircə cuvarımız çatmırdı ki, suyun 
qabağını kəsib şümürlük eləsin. İtil burdan, şümür oğlu, 
şümür, - deyə özündən razı halda suya darğalıq edən cu- 
varın abrını ətəyinə büküb çayın sahilindən qovur. 

- Bəy, baş qoşma. Görmürsən onun mərifətini, - de- 
yə at belində kənardan bu mübahisəni seyr edən Məşədi 
Mahmud ağa səsləndi. 

- Əşi, mən bilmirəm bu adam hansı çöl-biyabandan 
azıb gəlib bura çıxıb? Belə də mürvətsizlik, itaətsizlik 
olar? Abır-həyasını itirmiş birisi gəlib günün-gündüz ça- 

ğı buralarda darğalıq edir. Bulaqların, kəhrizlərin suları- 
nı bir məcraya axıdıb, Araz çayı səmtinə tərəf yönəltmi- 
şik ki, bu çətin günlərdə bizdən aşağıda olan kəndlərin 
də adamları əkin-biçində hamılıqla istifadə edə bilsin. Bu 
zalım oğlu da, şümür kimi çayın qabağını kəsib yazıq ca- 
maatı da suya həsrət qoyur. Mən qızıma görə yox, el-oba- 
ya görə bu əkin yerlərini, toxmaçarlıqları Quycaq yata- 
ğında köç salan adamlara vermişəm ki, təki onların da 
güzəranları yaxşı olsun. Nainsafın oğlu da bilmirəm, kim- 
lərin saqqalının altından keçib gəlib buralarda hoqqulda- 
yır. Deyəsən axı, darğalığı bizim başımızın üstündə öyrə- 
nib camaatımıza əzab-əziyyət verməklə pul qazanmaq is- 
təyir. Özü də düşüb yetim-yesirin üstünə. Şümür oğlu, 
suya da vergi qoyub, haqq alarlar? Nə deyim, vallah, bi- 
zim görəcək günlərimiz deyəsən hələ qabaqdadır... 

Alı bəyin cəsarətli hərəkətini görüb sevinən adam- 
lar ondan razı qalıb alqış edirlər. Su cuvarı da o gedən 
gedir, bir də geri qayıtmır. 

- Baiı, elə ona görə də Quycaq kəndinin camaatı o 
kişiyə həmişə rəhmət oxuyurlar. Allah ona qəni-qəni rəh- 
mət eləsin. 

- Bilirəm, bilirəm, Alı bəyin bizim yolumuzda haq- 
qı-sayı, əziyyəti çox olub. Onun bizə etdiyi xeyirxahlıqla- 
rı danışmaqla qurtarmaz... 


AA 


Kənd adamları ilə Üç qoz ağacına tərəf gələn Qaçaq 
Süleymanı görənlər ona yaxınlaşır, əl verib görüşür, alqış 
edirdilər. Yamaca yayılmış heyvanların sahibləri bilmir- 
dilər ki, Süleymana necə razılıq etsinlər. Başı bağlı inəyin 
ipini yedəyində dartıb aparan ağbirçək arvad yanından 
ötüb-keçən kişiləri görüb bir anlıq dayandı. Utancaq ba- 


QAÇAQ SÜLEYMAN 


xışlarını yana çevirib yoldan kənara çıxdı. Başındakı ör- 
pəyi əlləri ilə büzərək yaşmaq bağlayıb onlara yol verdi. 
Daşkəsənlilərlə söhbət edə-edə gələn Süleymanı görüb dil- 
ağız edərək onunla mehribancasına danışmağa başladı: 

- Allah köməyin olsun, ay qağa, yaxşı ki, özünü vax- 
tında karımıza çatdırdın. Qudurmuş köpək oğlu bir inəyi 
də bizə çox görmüşdü. 

Süleyman: 

- Baiı, salaməleyküml Allah sizdən razı olsunl Evi- 
nizdə-eşiyinizdə arxayın yaşayın. Oğrular bir daha biz tə- 
rəflərdə dolanmazlarl Gün batır, yəqin ki, aşağı kənddən 
gəlib inəyini burda tapa bilmisən. Uşaqlarınız evinizdə ni- 
garan qalıb yolunuzu gözləyirlər. Narahat olmayın. Oba- 
nıza qayıdın. 

- Yox, qadan alım, biz bu yaxınlıqda - Quycaq yata- 
ğında yaşayırıq. 

- Hə, lap yaxşı. Neynək. Allah amanında, heç kim- 
dən qorxub-eləməyinl Evinizdə arxayınlıqla yaşayınl 

Qadınla şirin söhbət edən Süleymana kənardan qu- 
laq asan bir dəstə kişi də yaxınlaşıb ona Əl verib görüşdü. 
Onlardan yaşlısı, nurani qoca, əlini Süleymanın əlindən 
çəkmədən onun boynunu qucaqlayıb aramla danışmağa 
başlayıb dedi: 

- Süleyman, Allah səni qorusun. Vaxtında özünüzü 
çatdırıb, bizi bu xəta-bəladan qurtardınız. O nanəciblərin 
də “payını” yaxşı vermisiniz. Bir az olar ki, bizim mal-qa- 
ramız da böyürə-böyürə qaçıb kənddə həyətlərə dolu- 
şublar. Kövşənlərdə otlayan heyvanlarımızı yağmalayan 
quldurlar onları apara bilmədilər. Səhər-səhər biz bu kişi- 
lərlə, - deyə yanında dayanmış ahıl kişiləri göstərərək, 
Quycaq yatağında, tut ağacının kölgəsinə yığışıb söhbət 


edirdik. 

Hərdən də ötüb-keçənləri yada salıb deyib-gülürdük. 
Doğrusunu bilmək istəsəniz, bilmirdik ki, başımıza belə 
bir müsibət gələ bilər. Qəfil o sarıyanız yeniyetmə oğlan, - 
deyə barmağı ilə kənarda, atın yanında dayanan Misiri 
göstərib, - mindiyi kəhərlə kənd yolunda tozanaq qopara- 
qopara qızılquş təki ötüb yanımızdan keçdi. Onun saymaz- 
yana ədalı hərəkəti hamımıza çox pis təsir etmişdi. Hələ 
üstəlik yanımızda dayanan bu kəmhövsələ kişi də, - deyə 
uca boylu, lopa bığlı kişini israrla Süleymana göstərib, - 
dözə bilməyib yerdən götürdüyü daşı deyinə-deyinə onun 
dalınca atdı. Sən demə, o uşaq elə sizin yanınıza xəbərə 
gedirmiş. 

Sıxıla-sıxıla əhvalatı təfsilatı ilə danışan yaşlı kişi 
üzrxahlıq edib Süleymana razılığını bildirdi. Nurani kişi- 
ni diqqətlə dinləyən Süleyman arxaya dönüb, Daşkəsən- 
lilərlə onu yola salmağa gələn Misirə tərəf baxıb gülə-gülə: 

- Qardaş oğlu, tay denən, günün-gündüz çağı ca- 
maatı küçədə tozanağa basıb, möhkəm qorxutmusan ki... 

Süleymanın zarafatla dediyi sözə cavab verməyən 
Misir başını aşağı salıb gülümsündü. 

Kərbəlayi Behbud: 

- Süleyman, mən onu sənin dalınca göndərəndə atı- 
nı necə dəhmərləyib götürüldüsə, dedim, bəlkə, bu ge- 
dişlə o, buralarda bənd olmayacaq, - deyə Misirə baxa- 
baxa zarafatla eşitdirdi. 

Süleyman: 

- Kəndi belələrinə tapşırmaq lazımdır. Çox cəsarətli 
cavandır. 

Kərbəlayi Behbud: 

- Elədir ki, var. Kənd cavanları da onun xətrini istəyir. 

Süleyman əlinin işarəsi ilə Misiri yanına çağırıb: 

- De görüm, tüfəngdən sərrast atəş açmağı bacarır- 
san? - deyə cavanın çiynindən aşırdığı beşaçılan tüfəngə 
qıyğacı baxıb onu başdan ayağa süzərək soruşdu. 

- Bəli, əmi. 

Süleyman: 

- Sərrast ata bilirsənsə, onda sənə zaval yoxdur. İndi 
çox qarışıq zəmanədir. Hər kolun dibində bir quldur dəs- 
təsi var. Silahı heç vaxt yanından əsirgəmə. Bayaqdan sə- 
ni tanıyanların hamısı hünərindən, cəsarətli olmağından 
danışıb razılıq edirlər. Bax ha, həmişə belə ol. O, yəhərin 
qaşına bağladığı dəri qoburlu mauzeri açıb aşırma qayış- 
la Misirin çiynindən asaraq gülə-gülə: 

- Bu da məndən sənə ərmağan. İndi əsl qaçağa oxşa- 
yırsan, - deyə Misirin boynunu qucaqladı. 

Kəhrizin ətrafına yığılanlar Süleymanın hərəkətini 
görüb onu alqışladılar. Hamı bu hadisəyə sevinirdi. Sü- 
leyman Alı bəyin kəhrizində şırıltı ilə axan gözünə əyilib 
buz kimi soyuq suda əl-üzünü yuyandan sonra bir-iki 
ovuc içib razılıqla: 

- Vallah, elə bil buzdur, yayın qızmarında bu kəhri- 
zin suyu adamın canını sərinlədir. İçməklə doymaq olmur. 

- Ay Süleyman, kəndin dörd bir yanında yerdən çı- 
xan bulaqların, kəhrizlərin suyu yay-qış belə buz kimi so- 
yuq olur, - deyə kəhrizin baş tərəfində qolu sarıqlı daya- 
nan Ağalar kişi əlindəki iri dəyənəklə kəndin ətrafını, 
bağ-bağatını göstərib ərklə eşitdirdi. 

Süleyman ovucladığı suyu içdikdən sonra dikəlib 
üzünü Ağalar kişiyə tutaraq, zarafatla: 

- Elə ona görə də biləyinin yoğunluğu əlindəki o na- 
xışlı dəyənəyindən seçilmir. Vurduğun adam da bir-iki 
həftə xamralı təpitməni özünə yorğan etdirib yatağında 
ah-vayla zarıya-zarıya qalırl 

Süleymanın zarafatla verdiyi cavaba kəhrizin başı- 
na yığılanlar qəh-qəhə çəkib gülüşdülər. 

- Qağa, Vallah, çomaq davasında Məşədi Cəfərsiz, 
Dilişsiz mənim işim keçmir. Gərək onların ikisi də dava 
vaxtı sərvaxt olub kürəyimi arxadan qoruyalarl Cəfər gur 
səsiylə, “nənəm, qurban Ağalar, möhkəm vur”, deməsə, 
vallah qolum qalxmırl 

Süleyman gülə-gülə: 

- Bilirəm, Ağalar kişi, yaxşı bilirəm. Dərədə “fərasə- 
tini” görürdüm. Muğum gölünün kənarında, Əncirlikdə 
atla cövlan edən quldurun kürəyinə dəyənəklə necə iliş- 
dirdinsə, binəvanın oğlu atqarışıq şappıltı ilə suya aşdı, - 
deyə Ağaların Qanlı dərədə hünərini hamı eşitsin deyə 
təfsilatı ilə danışdı.. 

- Qağa, mən yazıq neyləyə bilərdim axı? O vurdu- 
ğum quldurun qabağında adam balası kimi sakitcə daya- 
nıb baxırsan, zalım oğlu məni vurmur. Qamarlayıb əl-qo- 
lunu tutursan da, bir yerdə rahat durmur. Mindiyi tay- 
qulaq atıyla təşər-təşər qabağımda o qədər cövlan etdi ki, 
vallah başım hərləndi. Bir tərəfdən də arxamda dayanan 
Cəfər haray-qışqırıq salıb məni qızışdırır ki, - “Ə..., Ağa- 
lar, nə durmusan, tayqulaq atlını vur”, - deyib səbrimi tü- 
kəndirdi. Vallah, axırda dözə bilməyib dəyənəyi ilişdir- 
dim onun kürəyinə ki, məni vura bilmirsənsə, heç olmasa 
qabağımda tülkü kimi atılıb-düşüb işimizə pəl vurmasın, - 
deyə Ağalar kişi atlını dərədə necə vurduğunu özünə- 
məxsus məzə ilə danışmağa başladı. 

Ağalar kişiyə qulaq asan qaçaqlar, kənd camaatı, 
onun özünəməxsus gülmədən dediklərini eşidəndə ürək- 
dən qəşş edib güldülər... 

Deyib-gülən qaçaqlar soyuq suda yuyunub bir-iki 
ovuc içdikdən sonra atlarına süvar oldular. Onları yola 

salmağa gələn kənd adamlarıyla əl verib görüşən qaçaq- 
lar mehribancasına vidalaşırdılar. 

- Qağa, sağ ol, həmişə səsin gəlsinl 

Sadiq dostunu, Süleymanı bağrına basıb qucaqla- 
yan Behbud bəy sidq-ürəklə razılığını bildirdi. 

- Kərbəlayi, biz onsuz da hər zaman birikl Yaxşı olar 
ki, sən özünü qoru. El-oba sənin xiffətini çəkməsin, - de- 
yə Süleyman Behbud bəyə razılıqla eşitdirdi. 

- Allah səni qorusun, ay Süleymanl 

Ona yaxınlaşan kəndin ağsaqqalı Mirzə Mehdi də 
ağızdolusu xeyir-dua verdi. Köhlənin belinə qalxmaq is- 
təyən Süleyman bir an ayaq saxladı. Mirzəyə tərəf dönüb 
onu ədəb-ərkanla qucaqladıqdan sonra əlindəki qamçını 
yəhərin üstündən aşıraraq nəzakətlə: 

- Mirzə, sizlər olmasanız, dinimiz də, dilimiz də əl- 
dən gedər. Ona görə biz sizin kimi oxumuş, aqil insanları 
hər zaman eşitməliyik ki, sonradan səhv əməllərimizə gö- 
rə peşmançılıq çəkməyək, - deyə Mirzə Mehdi ilə görüş- 
dükdən sonra kənd camaatı ilə sağollaşıb yəhərin qaşına 
aşırdığı yüyəni əlində dəstəklədi. Bir göz qırpımında atın 
belinə sıçrayıb yəhərdə yerini rahatlayan Süleyman kəh- 
rizin ətrafına yığılan camaata əl edib köhlənin başını çe- 
virərək yola düşdü. 

Alı bəy kəhrizindən, Quycaq yatağına doğru atları- 
nı yorğa sürüb uzaqlaşan qaçaqlar Gəyən təpəliklərin ar- 
xasında gözdən itdilər... 


ХХХ 


Günortanın bürkülü havasına sərinlik gətirən meh 
adamın ruhunu oxşayırdı. Əsən külək Aydolanmaz mey- 
danının geniş göy çəmənliyində yamac boyu göz oxşa- 
yan gül-çiçəkli otlara sanki sığal çəkirdi. Ətir saçan təra- 


VAQİF RÜSTƏMOV 


vətli çiçəklərin yaşıl örpəyə bürünmüş mənzərəsi təbiətə 
meydan oxuyurmuş kimi insanı valeh edirdi. 

Qaçaq Süleymanı yola salmağa gələn daşkəsənlilər 
Alı bəyin kəhrizi ətrafında görüşüb ayrıldığı qaçaqların 
arxasınca nigaran-nigaran baxırdılar. Uzaqdan günəş şə- 
fəqində bərq vuran Araz çayının sakit axan suları görü- 
nürdü. Şırıl-şırıl axıb Dərəarası yarğanından üzüaşağı axıb 
Daşkəsən çayının məcrasına qovuşan bulaq və kəhriz su- 
ları Gəyən təpəliklərinin arasıyla Araz çayı səmtinə doğ- 
ru şütüyürdü. Söhbət edə-edə piyada kəndə qayıdan ağ- 
saqqallar, Qanlı dərədə baş verən döyüşü öz aralarında 
müzakirə edərək yollarına davam edirdilər. 

Arxadan gələn cavanlar ağsaqqalların yedəklərində 
apardıqları atların yüyənini onlardan alıb özləri çəkə-çə- 
kə arxalarınca gəlirdilər. 

Kərbəlayi Cavada ehtiramla eşitdirən Behbud bəy: 

- Kərbəlayi, gör indi nə qədər insan əzab-əziyyətlə 
saxladığı mal-qarasının qayıtmasına sevinib, şad olacaq- 
larl Şirxan ağına-bozuna baxmadan qabağına çıxan naxır- 
ları bir ucdan kövşənlərdən yığıb aparmaq istəyirmiş. Yaxşı 
ki, nainsafın gəlişini əvvəlcədən bilib, bəlanın qabağını 
hamılıqla ala bildik. Yoxsa, Allah bilir, indi bu qədər mal- 
qaranı quldurlar Araz çayının o tayına keçirib axırına çıx- 
mışdılar. 

- Bilirsən, bəy, hər zaman kəndimizin camaatı sər- 
vaxt olsa yaxşıdır. Onların nəzər-diqqəti bizim üzərimiz- 
dədir. Güvənc yerləri də həmişə biz olmuşuq. Əzəldən 
bu ağır yükün altına girmişiksə, hər necə olursa-olsun, 
özümüzü odun-alovun içinə atıb, camaatı belə çətinlik- 
lərdən, bəladan qurtarmalıyıq, - deyə əynindəki çərkəzi 
çuxası toz-torpağa batmış Məşədi Yusif ağa qayğı ilə ca- 


vab verdi. 

- Düz buyurursan, Məşədi. Kəndin camaatı əzəldən 
qaçaq-quldurlara, yağılara baş əyməyib. Camaatın güzə- 
ranı xatirinə bizdən əvvəlkilər də, elə biz özümüz də bu 
ağırlığı çiynimizə götürmüşük. Yan-yörəmizdə olan kənd- 
lərə də həyan olmuşuql İmkan verməmişik ki, onlar qa- 
çaq-quldurun tapdağı altında qalıb əzilsinlər, - deyə Beh- 
bud bəy Yusif ağanın sözünə qüvvət verdi. 

- Elədir, Behbud bəyl Daşkəsən kəndi bəndsiz-bərə- 
siz bir qalaya bənzərl Nə qədər ki, canımızda təpər, qolu- 
muzda taqətimiz var, gözümüz el-obanın üstündə ola- 
caq. Keçən-keçmişdən ata-babalarımız bu meşələri, bağ- 
bağatları bizə miras qoyub dünyadan köçüblər. Gecə- 
gündüz şırhaşırla axan kəhrizlərin, bulaqların şəfalı sula- 
rı bizi həmişə gümrah saxlayıb. Bütün bunları əldən ver- 
sək, daha onda biz nəyə lazımıq? İmkan vermək olmaz 
ki, ismətimizlə qismətimiz qəhətə çıxıb bizi tərk etsinl - 
deyə Kərbəlayi Cavad müdrükdcəsinə deyilənlərə əlavə etdi. 

Kərbəlayi Cavadın aramla danışdıqlarına diqqətlə 
qulaq asan Behbud bəy: 

Elədir, - dedi, - Kərbəlayi, babalarımız əkib-becərib, 
əzab-əziyyətlə o bağ-bağatı göyərdiblər. Yerin təkindən 
kəhriz sularını üzə çıxardıblar. Çay zəmi ilə Teştək bağla- 
rında axan bulaqların suları Daşkəsən çayının məcrasına 
qovuşub, gecə-gündüz Araz çayına doğru şütüyür. Ha- 
mınız yaxşı bilirsiniz ki, kəndimizdə bir kimsə su sarıdan 
korluq çəkməyib. 

Kərbəlayi Cavad: 

- Behbud bəy, su məsələsində Seyid İbrahimin haq- 
qı-sayı çox olub. Onun zəhməti hesabına kəhrizlərin, bu- 
laqların sayı ilbəil artır. Seyid bu yamacların hər qatına 
yaxşı bələddir. İndi də öz peşəsini, kənkanlığı nəvəsi İb- 
rahimə öyrədir... 

Behbud bəy Kərbəlayi Cavadın dediklərini başının 
hərəkəti ilə təsdiqlədi. Kənd adamlarının arxasınca söh- 
bət edə-edə gedən ağsaqqallar Qara Molla pirinə yaxın 
dikdiri asta addımlarla qalxırdılar. Pirin ətrafında camaa- 
tın toplaşdığını görən ağsaqqallar torpaq yoldan kənara 
çıxıb onlara yaxınlaşdılar. Adamların arasında əli-qolu 
kəndirlə bağlı on bir nəfər quldurun görkəminə nəzər ye- 
tirən ağsaqqallar bir anlıq dayandılar. Diqqətlə quldurla- 
rı seyr edən Behbud bəy xeyli baxandan sonra: 

- Heç əməlinizdən peşmansınız? - deyə onlara səs- 
ləndi. 

Oğrulardan yaşlısı, qısa boylusu: 

- Vallah, bəy, biz Şirxanın fitnə-feilindən qorxub 
zorla bura gəlmişik. 

Gördüyün qolubağlı adamlar dədə-babadan əkinçi- 
dirlər. Şirxan silah gücünə hədə-qorxu gələrək, bizi məc- 
bur edib öz quldur dəstəsinə qoşub. İki gündən bir üstü- 
müzə hücum çəkib zəmimizi yandırmaqla hədələyirdi. Di- 
şinin dibindən çıxanı bizə deyirdi. Dəstəmə qoşulub bi- 
zimlə getməsəniz, zəminizə od vurub külə döndərəcəml 
Biz də çar-naçar qalıb onun dediklərinə əməl etdik. Siz- 
dən nə gizlədək, onsuz da günümüz itin günüdür, nə ge- 
cəmiz, nə də gündüzümüz var... 

Kərbəlayi gözaltı onların bağlı qollarına baxırdı. Xı- 
şın dəstəyini tutmaqdan əlləri döyənək olmuş qolu bağlı 
oğrular quldura oxşamırdı. 

Behbud bəy üzünü Talıba tutub təmkinlə: 

- Aç o binəvaların qollarını, dəstəmaz almağa da bir 
səhəng su gətizdirl - dedi. 

Bəyin lütfkarlığını eşidənlər ona minnətdarlıq etdi- 
lər. Rəncbərlərin yazıq görkəmini görüb təəssüflə başını 
tərpədən Behbud bəy: 

- Bəs yaxşı, üstümüzə top-tüfənglə gəlmişdiniz, si- 
lahlarınız hanı? - deyə ciddiyyətlə soruşdu. 

- Bəy, cəmisi iki tüfəngimiz olub, onu da Araz çayı- 
nı keçəndə Şirxan hikkə ilə üstümüzə atıb: - “Götürün, 
yolda lazımınız olar”, - demişdi. Dərədə hər tərəfdən si- 
zin adamlarınız bizi mühasirəyə alıb üstümüzə hücum çə- 
kəndə vuruşmağın yersiz olduğunu bilib silahları əncir 
ağaclarının aşağısı ilə sısqa axan suya atdıq. 

- Bəy, yazıq düz deyir. Bu binəvalar açılan güllələr- 
dən canlarını qurtarmaq xatirinə qaçıb əncirlliyə soxul- 
muşdular. Ancaq Xanlar ağanın dəstəsi onlara gizlənmə- 
yə macal vermədi, - Məşədi Yusif ağa gördüklərini dedi. 

Başının hərəkəti ilə Yusif ağanın sözlərini təsdiq 
edən oğru yazıq-yazıq dedi: 

- İstəyirdik açılan güllələrdən canımızı birtəhər qur- 
tarıb əncirlikdə daldalanaq. Orda da imkan vermədilər 
ki, özümüzü qoruyub sağ-salamat dayanaq. Vallah, bəy, 
düzünü bilmək istəsəniz, biz güllə atmağı da bacarmırıq. 
Araz çayını bu taya keçəndə hərəmiz özümüzə söyüd 
ağacından əl ağacı düzəltmişdik ki, Şirxanın yağmaladığı 
heyvanları bir təhər onun dediyi yerlərə qova bilək. 

Behbud bəy, yazıq düz deyir. Çaylaqda suyun için- 
dən iki islanmış tüfəng tapıb gətirmişik. Baxıram ki, bun- 
lar bizimkilərin tüfənginə oxşamır. 

İri cüssəli Savalan kişi tüfəngləri bəyə göstərərək 
yerə qoydu. 

- Bəy, yerə atılan tüfənglərdən birini də biz tapıb gə- 
tirmişik. Horovlu gədiyinə qalxan yamacda yerdə əzilmiş 
halda qalmışdı. Tüfəng qanlıdır. Hürküb qaçan mal-qara- 
nın tapdağı altında qalıb əzik-üzük olub. 

Əzilib sınmış tüfəngi yerdəki silahların yanına atan 
Bəşir kişi dilləndi: 

- Bu Şirxanın tüfəngidir. Qanlı dərədə məni bunun- 
la vurmaq istəyirdi ki, Süleymanın atdığı güllələr onun 
əlini paraladı. Vəziyyətin pis olduğunu görüb aradan çıx- 
maq istəyən Şirxan motal papağını da Süleymanın ikinci 
gülləsinin hesabına bada verdi. Ancaq nanəcibin silahı özün- 
dən qat-qat qiymətlidir. Əsl Osmanlı tüfəngidir. 

Behbud bəy dərədəki hadisəni xatırlayıb aydınlıq 
gətirdi. Diqqətlə bəyə qulaq asanlar oğruların aqibətinin 
sonunu gözləyirdi. Su dolu səhənglə mis parçı gətirən ca- 
van oğlana səslənən Behbud bəy təmkinlə: 

- Oğul, səhəngi sal daşın üstünə qoyl - deyə ona eşit- 
dirdi. 

Sonra oğrulara sarı döndü: 

- Götürün sudan için sərinlənin. Sonra dəstəmaz alıb 
Qara Molla pirinin ocağında günahınızı dilə gətirib etdi- 
yiniz əməlinizə görə tövbə edin. Bir də başısoyuqluq edib 
o nanəciblərin felinə uymayın. Belə hərəkət etmək sizə 
yaraşmazl 

Bəyin qərarı hamının ürəyincə oldu. Dəstəmaz alıb 
günahlarının bağışlanmasını əta edib tövbə edəndən son- 
ra yan-yana dayanan rəncbərlər Behbud bəyə baxaraq aqi- 
bətlərinin sonluğunu gözləyirdilər. Məmnunluqla onlara 
yaxınlaşan bəy qayğı ilə: 

- İndi isə mənim əziz qonağımsınız, - dedi, - geriyə 
qayıtmağınız artıq gecdir, axşamı bizim evdə qalıb din- 
cəlin, sübh tezdən hamınızı obanıza yola salarıq. 

Behbud bəy ağsaqqallarla, əkinçilərlə birlikdə kən- 
din yuxarı başında, Bacam təpədə yerləşən imarətinə tə- 
rəf yollandı. Həyətdə qol-budaqlı iri tut ağacının altında 
xalçalar döşənib, səliqə-sahman yaradılmışdı. 

Bəy tut ağacından aralıda, qaya daşları üzərində qo- 
yulmuşş, içərisi su ilə dolu daş təknəni qonaqlara göstərərək: 

- Gedin orada rahat yuyunun, - dedi. 

İmarətin xidmətçiləri təknəyə yaxınlaşan rəncbərlə- 
rin qulluğunda dayanıb mis parçla onların əllərinə su tök- 
məyə başladılar. 

Behbud bəylə ağsaqqallar yuyunmaq üçün təknəyə 
yaxınlaşdılar. Yuyunub-qurulanan adamlar hamılıqla ayaq- 
larını soyunub xalça üzərində sərilmiş süfrə ətrafında əy- 
ləşdilər. Xidmətçilər öz işinin pərgarı kimi ləziz nemətləri 
süfrəyə düzürdülər. Bir azdan Behbud bəy, “bismillah” 
deyib məclisdə əyləşənlərə nuş etməyi buyurdu. Əkinçi- 
lərin kirimişçə başlarını aşağı dikdiklərini görən bəy göz- 
ucu onlara nəzər yetirib: 

- Atalar “elin o başı-bu başı olmaz”- deyiblər. Siz ha- 
mınız, kəndimizin əziz qonağısınız. Arxayın-arxayın nuş 
edin, - deyə qayğı ilə qonaqlara eşitdirdi. 

Behbud bəyin iltifatını eşidən əkinçilər süfrədə təam- 
lardan nuş etməyə başladılar. 

Kərbəlayi başını yuxarı qaldırmadan sakitcə nahar 
edirdi. Süfrə arxasında əyləşənlər yeməklərini rahat ye- 
yəndən sonra sakitcə şükranlıq etdilər. 

Nahardan sonra bəy xidmətçilərə işarə ilə çay gəti- 
rilməsini bildirdi. İşlərini bilən xidmətçilər qənd, noğul qa- 
laqlanmış gümüş qabları cəld süfrəyə düzməyə başladılar. 

Məclisdən aralı qızılı rəngli iri “pataşov” samovarı 
zümzümə ilə qaynayırdı. Çay hazırlığını görən xidmətçi- 
lər gümüş sinidə armudu stəkana süzdükləri çayları süf- 
rəyə gətirdilər. Məclisdə əyləşənlər sakitcə çaylarını içir- 
di. Sükutu pozan Kərbəlayi əkinçilərə tərəf üz tutub: 

- Məhsulunuz, elə bilirəm, bu il bol olar. Dəmyə 
əkin yerlərində yağıntı çox olanda taxıl da bol olur, - de- 
yə çayını içə-içə söhbətə başladı. 

- Hə, ağa, axır vaxtlar quraqlıq olmur. Ancaq nə ol- 
sun ki, əziyyətimiz özümüzə qalır. Məhsulun yetişən 
vaxtı biçin başlar-başlamaz ərbablardan qabaq qaçaq-qul- 
durlar başımızın üstünü kəsdirirlər. Onlar taxıl “payları- 
nı” bizdən almasalar əl çəkmirlər, - deyə qısaboylu, yaşca 
böyük olan kişi şirin Təbriz ləhcəsində cavab verdi. 

- Günah özünüzdədir. Onları görəndə qorxudan qa- 
baqlarında ikiqat olub təzim edirsiniz. Ona görə də o na- 
xaləf yaramazlar bilirlər kimin üstünə hücum çəkib sıx- 
ma-boğmaya salmaq olar. Əzabla əkib-becərdiklərinizi 
də gəlib-gedən gəda-güdələrə paylayırsınız, - səsini bir 
qədər ucaldan Behbud bəy ötkəmliklə cavab verdi. 

- Bəy, qurbanın olaq. Neynəməliyik axı, çarəmiz yox- 
dur. Gərək onların çaldğı hər havaya oynayaq. Əgər on- 
ların istəyini yerinə yetirməsək, bundan da betər müsi- 
bətləri görüb baş-gözümüzü qapazlamalıyıq. 

Sözünə haqq qazandıran əkinçi başlarına gətirilən 
müsibətləri təfsilatı ilə danışırdı. 

Əkinçini diqqətlə dinləyən Kərbəlayi ürəkağrısı ilə 
başını tərpədib nəsihət verirmiş kimi inadla soruşdu: 

- Belə ki, zəhmətlə ruzi qazanırsınız, bəs niyə Şirxa- 
na qoşulub oğurluğa qurşanmısınız? 

- Ağa, qaçaq-quldursuz günümüz əskik olmur. İllah 
da Şirxansız. Onun nə gözü doyur, nə də ki, nəfsi. Haqq- 
nahaq düşür üstümüzə. İstəyinə də əməl etməyəndə zi- 
yankarlıq edir. Onda da qalırıq məəttəl. Sübh tezdən bizi 
silah gücünə Araz çayının dayaz yerinə gətirtdirib məc- 
bur etdi ki, keçin. Biz də çarıqlarımızı çıxartmadan, çır- 
manıb keçdik bu taya. Onun dəstəsi böyükdür, Vallah, 
bəy, onlarla bacarmaq olmur. Elə ki Şirxanın tələbini eşit- 
məyib sözünü çevirdin, baş-gözümüzü verir qamçının 
ağzına. Aşağıda, Maralyan kəndindən aralı, Gəyən təpə- 

lərində hürküb qaçan mal-qaranın qabağını kəsmişdik ki, 
dağılışmasınlar. Bir də onda gördük ki, Şirxan hikkə ilə 
bizim hamımızı söyə-söyə atını səyirtdi üstümüzə. Əlin- 
dəki qamçı ilə bu yazıq kişini başladı döyməyə, - deyən 
əkinçi sözünə ara verib yanaşı oturduğu sir-sifəti qamçı 
zərbindən zod qalmış ahıl kişini göstərdi. 

- Şirxan əzazil adamdır. Düz deyirsiniz ki, onun gö- 
zü heç vaxtı doymur. Çünki nəfsi sürüyə dadanmış yal- 
quzaq nəfsidir. Şirxan kimi nanəciblərdən nə qədər kənar 
dursanız, bir o qədər də başınız salamat, canınız rahat olar. 

- Vallah, bəy, sözün düzü, Şirxanla bizim heç bir əla- 
qəmiz yoxdur. O, əzazil adam kimi Araz çayının o tayın- 
da da məşhurdur. Həmişə bizə hədə-qorxu gəlib hədələ- 
yir. Bu gün bizim işimiz kövşənlərdə yağmalanmış hey- 
vanları bir yerə yığıb Araz çayının sahilinə qədər gətir- 
mək, onun dediklərinə əməl etmək idi. 

- Bəs o tülkü Zəkini hardan tapıb qoşub yanına? Tül- 
kü Zəki marığa yatmış tülkü kimi Araz çayının hər iki ta- 
yında məşhurdur, - deyə rəncbərin dediklərinə diqqətlə 
qulaq asan Kərbəlayi, bığaltı gülümsəyərək sakitcə soruşdu. 

- Bəy, Araz çayının o tayında, qamış talasında oğru- 
ların gizli məşvərət yerləri var. Dünən günbatana yaxın 
Şirxan al dilnən quldur Zəkini dəstəsi ilə oraya çağırtdır- 
mışdı. Uzun söz-söhbətdən sonra Zəkinin başını bişirib 
adamları ilə birlikdə öz dəstəsinə qoşa bildi. Əvvəlcə şərt- 
ləşdikləri kimi, oğurlanmış mal-qaradan ona da pay ver- 
məli idi. Bu söhbətin məğzini bilib şirnikən Zəkinin göz- 
ləri hərislikdən tülkü gözləri kimi parıldayırdı. Ancaq gə- 
lib bu məqama çatanda sizin adamların şir kimi hücuma 
keçdiyini görüb dərəyə düşməyə cürət etmədi. Bir tərəf- 
dən də ağ köhlənin belində təpədən üzüaşağı şığıyan Qa- 
çaq Süleymanla adamlarını görən Zəkinin hücum etməyə 


VAQİF RÜSTƏMOV 


cəsarəti çatmadı. Əcəb yerə ona Tülkü Zəki demirlər. O, 
Süleymanı görən kimi, işin şuluq olduğunu bilib adam- 
ları ilə üzü Araz çayına doğru götürülüb aradan çıxdı. 

Əkinçinin Zəki haqqında danışdıqlarını eşidən Kər- 
bəlayi ürəkdən gülə-gülə: 

- Zəkinin bərkdə əli yoxdur. Qoyasan onu yaxşı-yax- 
şı kənardan-kənara əlinə keçənləri xəlvəti çırpışdırıb ara- 
dan çıxa. Heç yadıma düşmür, Rəhim ağa nə əcəb Şirxa- 
nın dəstəsinə qoşulmayıb? Onlar axı çox vaxt bir yerdə 
olurlar. Əllərinə düşən malları öz aralarında pay-püşk edib 
bölürlər? 

- Vallah, bəy, eşitdiyimə görə son vaxtlar Rəhimlə 
Şirxanın sözü-söhbəti bir-birlərinə xoş gəlmir. Bu gün 
sübh ertədən o tayda qamışlıqda patrondaşlarını yerbə- 
yer edən Şirxan, Rəhim ağanın dalınca o ki var asıb-kə- 
sirdi. Doğrusu, onların aralarında olan ədavətdən xəbər- 
sizik, səbəbini də bilmirik. 

- Rəhim ağa ona baxanda toya getməlidir. Heç olma- 
sa, az da olsa, insaf-mürvət qanandır. Oğurluğunu da in- 
safla edir. Yoxsa Şirxan kimi əlinə keçənləri süpürüb aparmırl 

- Rəhim ağa o qədər də bizə dəyib-dolaşan deyil. İl- 
də bir kərə biçin vaxtı başının dəstəsi ilə gəlib atlarına 
ayırdığımız arpa “payını” arabasına yüklətdirib sakitcə 
mürəxxəs olub gedir. 

- Bunlar hamısı aydındır. Şirxan bu dəfə gələndə özü 
ilə fayton da gətirmişdir. Xeyirdirmi? Görəsən, o qoşa atlı 
faytonu haradan ələ keçirmişdi? - Kərbəlayi maraqla so- 
ruşdu. 

- Bəy, Araz çayının dayaz yerindən keçib Maralyan 
kəndinə tərəf gedirdik. Kəndə xeyli qalmış gördük ki, 
karvan yolunda uzaqdan qoşa atlı fayton iti sürətlə bizə 
sarı gəlir. Bizim dayandığımız yerdə silahlı atlı dəstəni 

görən faytonçu yanımıza çatar-çatmaz atları əylədi. Fay- 
tonun arxa oturacağında əyləşən iki ahıl kişini, bir də qo- 
ca faytonçunu görən Şirxan hikkə ilə onların aşağı düş- 
məsini tələb etdi. Ancaq faytondakılardan biri dərhal ye- 
rindən qalxıb özünə arxayın halda Şirxana səsləndi: 

- Nə səbəbə faytondan düşməliyik? Sən kimsən belə 
toplu-tüfəngli qabağımızı kəsib bizə hərbə-zorba gəlir- 
sən? - deyə çəkinmədən Şirxandan soruşdu. 

Kişinin sorğusu Şirxanın xoşuna gəlmədi. Qızmış 
buğa təki fısıldayan Şirxan qəfil əlindəki Osmanlı tüfən- 
gin çaxmağını şaqqıltı ilə geriyə çəkdi. Kişinin qorxu-hür- 
kü bilmədən söz güləşdirməsi onu hövsələdən çıxartmış- 
dı. Şirxan, atını səyirdib faytonda oturan ahıl kişilərin 
üzərinə hücum çəkərək bağıra-bağıra: 

- Deyəsən axı mənimlə söz güləşdirirsən? Dedim ki, 
faytondan düşün. Yoxsa beyninizi göyə sovurub hamını- 
zı o dünyalıq edərəm, - deyib tüfənglə onların başı üzə- 
rindən bir-iki güllə atdı. Şirxanın hərəkətini görən fay- 
tondakılar kirimişcə aşağı düşüb kənəra çəkildilər. Ba- 
yaqkı kişi yenidən Şirxana müraciət edərək: 

- Yolumuz uzaqdır, Allah eşqinə, icazə verin yolu- 
muza davam edək, - dedi. 

- Fayton mənim özümə lazımdır. Gedirsiniz, pay-pi- 
yada rədd olun buralardan. Gözüm sizi görməsin. Sizi 
burda saxlayan var? - deyən Şirxan ədəb-ərkan gözləmə- 
dən atla onların ətrafında cövlan edib bağıraraq təhqir etdi. 

- Axı dedim ki, bizim yolumuz uzaqdır. Bu qədər 
yolu yayın tüğyanında pay-piyada necə gedib mənzil ba- 
şına çata bilərik? - deyən kişi ədəblə ondan soruşdu. 

Şirxan: 

- Ə, mən nə bilim, hansı cəhənnəmə necə gedəcəksi- 
niz. Bura qədər faytonla şellənə-şellənə gəlmisiniz, bəsi- 

nizdir. İndi də əziyyət çəkin, burdan da belə hara lazım- 
dır itilib gedin. Məgər piyada gedəndə xançalınızın qaşı 
düşəcək? - deyə ağzı köpüklənə-köpüklənə kinayəli ba- 
xışları ilə onları süzdü. 

Qəzəbindən gözləri hədəqəsindən çıxan Şirxanın 
qanacaqsız hərəkətini görən quldur yoldaşları qorxudan 
susur, mübahisənin nə ilə qurtaracağını gözləyirdilər. Hir- 
si soyumayan Şirxan əlindəki qamçı ilə oğru yoldaşlarına 
Gəyən təpələrini göstərib, faytonu o tərəfə sürməyi tapşırdı. 

Faytondan düşən adamlar çar-naçar yoldan kənara 
çıxıb sakit-sakit oğrulara baxırdılar. Şirxanın göstərişinə 
dərhal əməl edən quldurlardan ikisi atlarından birbaşa 
faytona atıldılar. Onlar atların başını Gəyən təpələrinə 
tərəf çevirib hay-küylə qovmağa başladılar. Ələ keçirdiyi 
faytonu özünə qənimət bilən Şirxan razı qalmış kimi is- 
rarla, ətrafında dayanan oğru silahdaşlarına eşitdirdi: 

- Qayıdanbaş evlərdən çırpışdırdığımız xalça-palaz- 
ları, mitilləri faytona yığıb gətirərik, - deyə təkəbbürlə söy- 
ləndi. 

Şirxanın əməllərini təfsilatı ilə izah edən əkinçilərə 
diqqətlə qulaq asan Behbud bəy özündən asılı olmayaraq 
ehmalca başını tərpədir, qəzəbini güclə boğurdu. 

Gecədən xeyli keçmişə qədər tut ağacının budağın- 
dan asılı qalmış otuzluq lampanın gur işığında bəylə əkin- 
çilər arasında davam edən söhbət bitmək bilmirdi. Əkin- 
çiləri sorğu-suala tutub dəyərli məsləhətlər verən Behbud 
bəy: 

- “Gecənin xeyrindənsə gündüzün şəri yaxşıdır”, - 
deyə uzun sürən söhbətdən sonra astaca ayağa qalxıb qa- 
mətini düzəldib, qayğıkeşliklə onları imarətin ikinci mər- 
təbəsində ayrılmış otağa dəvət edib yatıb-dincəlmələrini 
bildirdi. 

Kəndi hər tərəfdən əhatəyə almış meyvə bağlarında 
yarpaqlar üzərində puçur-puçur düşmüş şeh damcıları, 
təzəcə qalxmış günəş şəfəqində incitək parıldayırdı. Hey- 
dər dağının zirvəsində, səmada qiyyə çəkib süzən qoşa 
qartallar da yorulmadan hey qanad çalıb uçur, bəzən də 
buludlar arxasında görünməz olurdular. 

Sübhdən oyanan kənd camaatı mal-qaranı örüş ye- 
rinə aparırdı. Bacam təpəyə toplaşan arvad-uşaq öz ara- 
larında ötən gün Qanlı dərədə daşkəsənlilərlə quldurlar 
arasında baş verən döyüşdən danışırdılar. Evlərin da- 
mından döyüşü əvvəldən axıradək izləyən uşaqlar da öz 
aralarında mübahisə edirdilər. Qaçaq Süleymanla Beh- 
bud bəyin döyüş zamanı şücaətini, Ağalar kişinin çomaq 
davasında oğruları əzişdirdiyi anları sözlə təsvir edərək, 
ətrafda onlara tamaşa edənləri təəccübləndirirdilər. 

Diribaş və cəldliyilə tay-tuşlarından seçilən goppuş 
oğlan hamı eşitsin deyə, Qanlı dərədə baş verən döyüş 
anlarını özünəməxsus ədayla ucadan danışaraq, hamının 
diqqətini cəlb etmişdi. 

Oğlan: 

- “Usub, atları yeyin sürün, qudurmuşlar bizi qabaq- 
layıb kəndə soxulublar”, - deyə Qaçaq Süleymanın ağ 
köhlənin belində hayqırtı ilə Kültəpədən üzüaşağı çapa- 
raq şığıdığı anı, hayqırtısını elə təsvir edirdi ki, onun 
yamsılamasına qulaq asıb tamaşa edənlər məəttəl qalmış- 
dı. Qaçaq Süleymanın mauzerdən atəş açmağını, oğruları 
pərən-pərən salıb atdöşü edərək, qovduğunu təsvir edən 
oğlan, elə bil ki, həmyaşıdları qarşısında tamaşa göstərir- 
di. Əkin-biçində, bağ-bağatda işləməyə gedənlərin şaqraq 
səsləri ətrafı bürümüşdü. Ertədən hazırlıq görən adamlar 
iş yerlərinə - ipək fabriklərinə yollanırdılar. 

Sübh tezdən tut ağacının altında sərilmiş xalçaların 
üzərində səliqə ilə böyük süfrə açılmışdı. Xidmətçilər süf- 
rəyə səhər yeməyini düzürdülər. Axşamı imarətdə gecə- 
ləyən əkinçilər ertədən oyanıb su təknəsinə yaxınlaşdılar. 
Navalçadan axan suda yuyunub-qurulandıqdan sonra hə- 
yətin bir küncünə çəkilib, öz aralarında xısınlaşaraq, hər- 
dən də gözaltı geniş həyəti seyr edirdilər. 

Asta addımlarla pillələri enən Behbud bəy əkinçilər- 
lə görüşdükdən sonra navalçaya yaxınlaşıb yuyundu. 
Sonra o, qonaqları səhər yeməyinə dəvət etdi. Hamılıqla 
çarıqlarını soyunub, süfrə arxasında əyləşənlər “bismil- 
lah” deyib səhər yeməyinə başladılar. 

Behbud bəy özünəməxsus sakit tərzdə nuş edirdi. 
Səhər yeməyini bitirən bəylə əkinçilər əllərini süfrədən 
çəkib dua edərək şükranlıq etdilər. Qonaqlar diqqətlə bə- 
yə baxır, onun fəziləti qarşısında söz tapıb deyə bilmirdi- 
lər. Behbud bəy xidmətçilərə süfrəni yığışdırmağı tapşırdı. 

Məclisdə bir anlıq hökm sürən sükutu pozan Beh- 
bud bəy üzünü qonaqlara tutub təmkinlə dedi: 

- Uşaqlar sizi Araz çayının dayaz yerindən o taya 
keçirəcəklər. Axşam sizinlə söhbət zamanı əmin oldum 
ki, siz bir daha qəbahətli əməllərə yaxın durmaz, Şirxan 
kimilərinə də qoşulub özünüzü bədnam etməzsiniz. Bi- 
lirsiniz, indiki zəmanədə bir parça çörək qazanıb ərsəyə 
gətirmək nə deməkdir? İndi rahat yaşamaq, külfəti do- 
landırmaq çox çətindir. Siz özünüz əzab-əziyyətlə, alın 
tərinizlə əkib-becərib necə yaşayırsınızsa, bizimkilər də 
külfətini saxlamaq xatirinə gecə-gündüz əlləşir, əkib-be- 
cərir, mal-qara saxlaya-saxlaya kasıbçılığını edirlər. An- 
caq lazım deyil, kiminsə fitvasına uyub oğurluq etməklə 
yaşamaq. Ev talayıb, qazanıb yemək bir kimsəyə başuca- 

lığı gətirməyib. Belə əməllərlə xeyir-bərəkət sahibi olmaq 
mənim aləmimdə mümkün deyil. Çalışın, ruzinizi halal 
zəhmətinizlə qazanın. Xoşbəxtliyinizi, xoş güzəranınızı 
başqa bir kimsənin bədbəxtliyi üzərində qurmaq istəyi- 
nizdən əl çəkə bilsəniz, Allahın dərgahında xətriniz əziz, 
ruziniz bərəkətli olacaq. 

Qonaqları əməllərindən çəkindirməyə çalışan bəy, 
iradlarını bildirərək, əyləşdiyi yerdən ayağa qalxdı. Süfrə 
arxasında əyləşənlər də hamılıqla ayağa durub, bəyə tə- 
zim etdilər. Bəy əkinçilərlə söhbət edə-edə Qara Molla pi- 
rinə tərəf yollandı. Kəndin ara yolu ilə irəliləyən əkinçilər 
yol boyu kənd uşaqlarının onlara həqarətlə baxdığını 
görüb, başlarını aşağı salaraq, sakitcə addımlayırdılar. 

Pirin ətrafına toplaşanlar Behbud bəyin evində ge- 
cələyən əkinçiləri yola salmağa gəlmişdilər. Bəyin tapşı- 
rığı ilə kəndin cavanları qonaqlar üçün ayrılmış atların 
yüyənindən tutaraq, onları gözləyirdilər. Bəylə birlikdə 
gələn əkinçilər pərt olmuş kimi pirin ətrafında qələbəliyi 
görüb bilmirdilər ki, bəyə necə dua edib üzrxahlıq et- 
sinlər. Heç nə olmamış kimi özünü sakit və təmkinli apa- 
ran Behbud bəy əkinçiləri bir-bir nəzərdən keçirib, aram- 
la danışa-danışa tapşırdı: 

- Şirxan rastınıza gəlsə, ismarıcımı mütləq ona çat- 
dırın, mənim adımdan deyin ki, birinci kərə dılğırları ilə 
bizlərə “təşrif” buyuranda Kərbəlayinin gülləsinə tuş gəl- 
mədin. Dünənki döyüşdə isə onu qəsdən vurub öldür- 
mədim. Ancaq Şirxan bir də əlimə keçsə, onun dərisini 
çəpişin dərisi kimi boğazından dartıb çıxardacam. İndi 
isə vaxtdır, yolda heç nədən çəkinməyin, arxayın evinizə 
qayıda bilərsiniz. Bir az susandan sonra bəy əlavə etdi. - 
Sizə yaxşı yol. Necə deyərlər, yolçu yolda gərək. Atların 
tərkinə bağlanmış heybələrdə uşaqlarınız üçün sovqat, 

özünüzə isə çarıqlarınızı təzələmək üçün bir cüt aşılan- 
mış göndən çarıqlıq qoyulub. Şadlıqlarda geyinin. Evimi- 
zin qapıları hər zaman üzünüzə açıqdır. Çətinliyiniz olsa, 
korluq çəksəniz, heç nədən çəkinməyin, birbaşa mənim 
yanıma gəlin. İndi isə atlanın, gün qızmamış yola düşün. 
Alah amanında. Sağ-salamat gedin. 

Yola düşməzdən qabaq sonuncu dəfə əkinçilərlə bir- 
bir əl verib görüşən Behbud bəyin üz-gözündən mehri- 
banlıq, qayğıkeşlik yağırdı. Nəzakətli davranışından pərt 
olmuş əkinçilər dərhal atlandılar. Qonaqları yolboyu mü- 
şayiət edəcək əlisilahı daşkəsənlilər də atlarına süvar olub 
hazır dayandılar. Silahlı adamlar arasında uca qamətinə 
görə hamıdan cüssəli görünən Talıba tərəf çevrilən Beh- 
bud bəy: 

- Talıb, qonaqlarımıza Araz çayının sahilinə çatanda 
suyun dayaz yerini göstərin ki, rahatlıqla o taya keçə bil- 
sinlər. Özünüz də diqqət edin ki, onlar çayı keçəndə bu- 
rulğana düşüb batmasınlar. Geriyə qayıdanda atları da 
özünüzlə gətirin, - deyə təmkinlə eşitdirdi. 

- Yaxşı, Kərbəlayi, arxayın olun, siz necə məsləhət 
bilirsinizsə, elə də olacaq, - deyə Behbud bəyi dinləyən 
Talıb cavab verdi. 

Atlarını yorğa sürən dəstə Aydolanmaz meydanı- 
nın torpaq yolunda tozanaq qaldıra-qaldıra uzaqlaşdılar. 
Alı bəyin kəhrizindən Araz çayına doğru, üzüaşağı enib 
Üç qoz ağacının arxasında görünməz oldular. Səmada 
qiyyə çəkib süzən qoşa qartallar da səmtini dəyişərək, sü- 
rətlə Araz çayı istiqamətində uçub gözdən itdilər. 

HEYDƏR DAĞI 
(İkinci fəsil) 


Payızın sazaqlı havasında qışın sərt gəlişi Heydər 
dağının zirvəsini ağ örpəyə bürümüşdü. Dağın ətəklərin- 
də yamacboyu sıra ilə tikilmiş evlərin bacasından çıxan 
tüstü burumu səmada Araz çayı səmtinə tərəf ötüb keçirdi. 

Xəzan yarpaqları düşürdü bir-bir. Qoz ağacının bu- 
daqlarında saralmış seyrək yarpaqlar küləyin vıyıltısında 
əsim-əsim əsirdi. Yarpaqlar sanki həyat eşqi ilə çarpışır, bu- 
daqdan qopmaq istəmir, titrəyirdi. Günəşin üfüqdə bat- 
maqda olan qızartılı şəfəqi dəmirci kürəsində sönməkdə 
olan közə bənzəyirdi. Quycaq yatağından yamacı qalxan 
naxırın, qoyun-quzuların mələrtisi aydın eşidilirdi. Na- 
xırın ardınca atını sürən çoban Musanın gur səsi ətrafı 
bürümüşdü. Çomağını başı üzərində hərlədərək, sürü- 
dən ayrılan keçiləri haylayır, öz-özünə deyinirdi. Sürü- 
nün qabağına çıxan sahibləri, öz heyvanlarını ayırıb hə- 
yətlərinə ötürür, çobana ağızdolusu dil-ağız edirdilər. 

Musa yol kənarında dayanıb, naxırın gəlməsini göz- 
ləyən yaşlı, ağbirçək qadına çatmamış, atı onun qənşərin- 
də əyləyib gülə-gülə: 

- Təzəxanım xala, gözün aydın olsun, dövlətinin gəl- 
hagəlidir, keçin əkiz doğub, - dedi. 

Çoban cəld arxaya çönüb, atın tərkinə aşırdığı, içəri- 
sində bir cüt oğlaq olan köhnə heybəni götürüb, ona ver- 
di. Başlarını heybədən çölə çıxaran qumral oğlaqlar, səs- 
lərini kəsmədən hey yazıq-yazıq mələşir, dartınaraq hey- 
bədən çıxmağa cəhd edirdilər. 

- Sağ ol, ay Musal Allah səndən razı olsun, məni bur- 
da gözlə, gedim evdən muştuluğunu gətirim, - deyə Tə- 
zəxanım arvad oğlaqları heybə qarışıq götürüb, tez-tə- 
ləsik evinə tərəf yollandı. Zoğalı rəngli kəhərin yanında 
vurnuxan ana keçi balalarının aparıldığını görüb qəfil 
arxa ayaqları üstə dikəlib fırlanaraq, cəld irəli atıldı, mə- 
ləyə-mələyə qadının ardınca götürüldü. Kənd yolunun 
aşağı tərəfindən ensiz cığırla diki çıxan Göyüş kişi, demi- 
sini tüstülədə-tüstülədə çobana yaxınlaşdı. Bir anlıq nəfə- 
sini dərib, dayandı. Musa ilə salamlaşan qoca kəndin ara 
yoluna doluşan qoyun-quzudan gözünü çəkmədən, ərklə 
razılığını bildirərək: 

- Deyəsən sürünü kövşəndə yaxşı otarmısan, maşal- 
lah, hamısı qıvraqdır, doyunca yeyiblər. 

- Elədir, qağa, sürünü Quycaq yatağında, dərədə ota- 
rırdım. Günortaya yaxın hoyladm təpəliklərə. Otara-ota- 
ra gün çıxan tərəfə, kəndin köhnə yurd yerlərinə apar- 
dım. Teştək düzünə qədər kövşənlərimiz göy otla boldur. 

- Ay Musa, düz deyirsən, otlaq sarıdan mal-qaramız 
korluq çəkmir. Yayı-qışı kövşənlərimiz yaz otu kimi göm- 
göydür. Vallah, belə yerdə yayı yaylağa qalxmağa ehti- 
yac da yoxdur. Elə burda qalıb heyvanlarımızı otarsaq, 
yaxşıdır. Otlaq yerlərimiz il boyu kəndin bütün qoyun- 
quzusuna, mal-qarasına bəs edər. 

- Hə, qağa, düz deyirsən, kövşənlərimiz, əkin yerlə- 
rimiz su sarıdan da yaxşıdır. Kəhrizlərin, bulaqların ge- 
cə-gündüz şırhaşırla axan suları bağ-bağatda, dirriklərdə 
də hər işimizə yarayır. Elə ki, suad vaxtı gəldi, bir də gö- 
rürsən, sürü götürülür Gül Qasım ağanın kəhrizinə tərəf. 
Mən binəva da tez özümü verirəm sürünün qabağına. 
İmkan vermirəm qoyun-keçi otlaqdan kənara çıxıb bağ- 


QAÇAQ SÜLEYMAN 


bağatı, payızlıq əkin yerlərini yolmalasın, - deyə Musa 
uzaqdan görünən Gəyən təpələrində dəmyə əkin yerləri- 
ni çomaqla göstərib, narahatçılığını bildirdi. 

- Keçilər əkin yerlərinə girməsə, qoyun-quzu da o 
tərəflərə keçə bilməz. Ancaq sürünü otaranda gözdə-qu- 
laqda ol ki, çəpgözlər gözündən yayınıb, taxıl zəmilərini 
yoluşdurmasınlar. 

- Demə-demə, qağa, keçilər nəfəsimi elə kəsiblər ki, 
gəl görəsən. Onların girmədiyi kol-kos, dırmanmadığı daş- 
qaya qalmayıb. Ağına-bozuna baxmadan, hara gəldi öz- 
lərini ora dürtürlər. 

- Keçi dediyin nədir, dağa-daşa dırmanıb qayalarda 
atılıb-düşmədi nədir? Əzəldən bu dəcəllər bir yerdə fara- 
ğat dayanmazlar. 

- Vallah, düz deyirsən, Göyüş kişi. Nə gizlədim, dü- 
nən günorta vaxtı Qanlı dərədə, Əncirlikdən yuxarıda, 
Gül Qasım ağanın kəhrizində sürünü suvarırdım. Bir də 
gördüm, boz təkə Heydər dağının ətəyində yekə bir qa- 
yanın təpəsinə çıxıb, orda sərili qalıb. Hərdən də bəyirə- 
rək, qayanın üstündə kəfşək vurur. Nə qədər hay-küy, hay- 
haray salıb hoyladım, bir xeyri olmadı. Təkə qayadan aşa- 
ğı düşmədi ki, düşmədi. Elə ki, qoyunlar kəhrizdən su 
içib doydular, təzədən sürünün üzünü döndərdim köv- 
şənə tərəf. Baxıb nə görsəm yaxşıdır? Həmin boz təkə sü- 
rünün qabağında quyruğunu bulaya-bulaya, təşər-təşər 
yeriyir. 

- Təkələr, həmişə elədir, dırmanmadığı daş-qaya qoy- 
maz, təşər yerişi də olmasa, sürünü ardınca apara bilməz. 

Başını razılıqla tərpədən Göyüş kişi gülə-gülə hə- 
yət-bacalara doluşan qoyunlara, keçilərə baxırdı. 

Sevinə-sevinə oğlaqları evinə aparıb, yerbəyer edən 
Təzəxanım arvad təngnəfəs halda çoban Musaya yaxınla- 
şıb, əlindəki qozla dolu heybəni ona uzadaraq şirin ləhcə ilə: 

- Ay Musa, sən Allah, bunu götür, evdə uşaqlara ve- 
rərsən. 

- Payın artıq olsun, ay xala, nə zəhmətdir? 

Heybəni alan Musa, onu yəhərin qaşından aşırdı. 
Atını dəhmərləyib uzaqlaşan sürünün ardınca sürüb getdi. 


MƏR 


Araz çayı səmtində küləyin qovduğu topa buludlar 
arxasında bir anlıq görünməz olan Ay işığının şöləsi ye- 
nidən işıq saçırdı. Həyətlərdə mal-qaranı yerbəyer edən 
adamların səsləri ətrafa yayılmışdı. İnəkləri sağan qadın- 
ların zümzüməsi gecənin səssizliyində həzin musiqitək 
səslənirdi. Pəncərələrdən görünən çıraq işıqlarının zəif 
işartısı seçilirdi. Səs-səmir kəsildikcə elə bil ki, kənd də 
payızın sükutuna qərq olmuşdu... 

Bacam təpədə yerləşən Kərbəlayi Behbud bəyin ima- 
rətinin dəmir şəbəkəli pəncərəsindən görünən çıraq işığı- 
nın parıltısı, qütb ulduzuna bənzər şəfəq saçırdı. Divar 
sobasının önündə sərilmiş geniş xalı üzərində, döşəkçə- 
lərdə əyləşən kənd ağsaqqalları öz aralarında qarşıdan gə- 
lən Müqəddəs Qurban bayramını məşvərət edirdilər. Kən- 
din sayılıb-seçilən ağsaqqalı Kərbəlayi Cavad kişi, mü- 
qəddəs bayramın xoşməramlı ovqatını yada salıb, aramla 
danışırdı. 

Məclisdə əyləşənlər diqqətlə ona qulaq asırdılar: 

- İnşallah, gələn şənbə günü Qurban bayramıdır. 
AHahdan diləyimiz budur ki, bu əziz günlərdə hər bir 
evdə bayram qazanı qaynasın. Fağır-füqəralar əziz gün- 

də naümüd qalmasın, - deyə qəlbindən keçənləri dilinə 
gətirdi. 

Divar sobasına yaxın əyləşən Mirzə Məmməd, sual 
dolu baxışları ilə Cavad kişiyə tərəf döndü. Onun dedik- 
lərini başının hərəkəti ilə təsdiq edib soruşdu: 

- Kərbəlayi, kəndimizdə neçə ev var? - deyə maraq- 
la soruşdu. 

Mirzənin sualına təmkinlə cavab verən Cavad kişi: 

- Günorta azanından sonra məsciddə ağsaqqallarla 
bir yerdə hesablamışıq. Kənddə dörd yüz əlli altı tüstü 
pulu ödəyən ev var. Ancaq yüzdən çox evin sahibləri bu 
vergidən azaddırlar. Əkin sahəsi olmayıb, vergi ödəmə- 
yən kəslər mədrəsədə, “şkolda” çalışan mirzələr, müəl- 
limlərdir. Poçtda, fayton məntəqəsində gecə-gündüz yol- 
larda qalıb bizi mənzil başına çatdıran faytonçuları, su 
kəhrizlərində işləyən kankanları, rəncbərləri də bir yerdə 
hesaba alsaq, elə düz çıxar, - deyə Kərbəlayi Cavad bir 
anlıq ətrafına nəzər yetirib, sözünü bitirdi. 

Məşədi Yusif ağa deyilənləri başı ilə təsdiq edib: 

- Məndən olsa, birinci elə vergidən azad olanları qa- 
bağa salsaq, yaxşıdır. Kimin külfəti böyükdür, onların 
qurban paylarını, uşaqlarına əyin-baş, süfrələrinə də lə- 
ziz çərəz sovqatı göndərsək, pis olmaz. Maşallah, bir bö- 
lük külfəti olanlarımız da bu ərəfədə bayramı könül xoş- 
luğu ilə keçirərlər, - deyə məclisdə əyləşənlərə eşitdirdi. 

- Ağsaqqal düz buyurur, - Yusif ağanın təklifini bə- 
yənib, razılıq edən Behbud bəy, - məsciddə, mədrəsədə, 
“şkolda” çalışan mirzələrin, müəllimlərin bayram payla- 
rını ertədən göndərmək lazımdır. Qaldı ki, fayton məntə- 
qəsində xidmət edən faytonçular, mehtərlərlə yanaşı, Daş- 
kəsən bazarında baqqal dükanlarını qoruyan gözətçiləri, 

bazar xidmətçilərini də yaddan çıxartmaq olmaz. Kəhriz- 
lərə, su arxına baxan kankanlar, suçular, əkin-biçində əziy- 
yət çəkən rəncbərlərin də boynumuzda haqq-sayları çox- 
dur. Belələrini bu əziz günlərdə nə unutmaq, nə də zəh- 
mətlərini itirmək olmaz, - əlində çevirdiyi kəhrəba təsbe- 
hi ovcunda bürmələyən Behbud bəy, aramla peşə sahib- 
lərinin adlarını yad edib qayğı ilə dedi. 

Mirzə Məmməd eyhamla: 

- Bəy, - dedi, - dağda daşyonanlar, əhəng, gəc quyu- 
larında zillətlə işləyib məhlul bişirənlər, dəyirmançılar 
necə olsunlar? Axı onların da zəhmətini, gördüyü işləri 
yaddan çıxartmaq olmaz. 

- Mirzə, sadaladığın adamların əzab-əziyyətləri ha- 
mımızdan çoxdur, çox sağ ol ki, bunu məramında yadı- 
mıza salıb xatırlatdın, - deyə Behbud bəy razılıqla Mirzə- 
nin sözünü təsdiqlədi. 

Başını astaca tərpədən Cavad kişi, Behbud bəyin nə- 
cib hərəkətinə rəğmən dedi: 

- Bəyl Allah dünyadan köçənlərinə rəhmət eləsin, 
yerləri behiştlik olsun. Sən ki, bu cavan yaşında camaatı 
sevindirirsən, inşallah, işin həmişə avand olar. Xeyirxah 
əməlinlə böyük savab qazanırsan. Oruc-namazın qəbul 
olsun. Mübarək ayda, Ramazan bayramında bütün kənd 
camaatını, uşaqdan tutmuş ahıl yaşlılara kimi sevindir- 
din. İndi də Qurban bayramı ərəfəsində səxavətini əsir- 
gəmirsən. 

Cavad kişini dinləyən bəy, oturanları seyr edib, ba- 
şını aşağı dikərək, təmkinlə cavab verdi: 

- Kərbəlayi, vallah bu dünyadan heç nə aparası deyi- 
lik. Dünya malı dünyada qalasıdır. Siz ki, bunu bilməmiş 
olmazsınız. Peyğəmbərimiz hədislərindən birində buyurub: 

“- İldə bir neçə dəfə rahat yatıram. Onlardan biri də 
Müqəddəs Qurban bayramı günüdür. Bilirəm ki, ümmə- 
timdən elə bir adam tapılmaz ki, həmin gün qurbanlıq 
ətindən faydalanmasın”1 İndi biz də necə rahat ola bilərik 
ki, fağır-füqəralar, imkansız insanlar bu əziz gündə Qur- 
ban ətindən dadmasın. Külfəti ilə bir kənara çəkilib, ac- 
susuz məəttəl qalsınlar. Qurbanlıq qoyunları sürüdən ayırt- 
dırmışam, çobanlara tapşırmışam ki, üç gün əvvəl qo- 
yunları sizin məsləhət bildiyiniz adamlara çatdırsınlar. İs- 
təmirəm ki, onlar bu əziz günlərdə naümid qalsınlar. 

- İnşallah, qalmazlar dal - Kərbəlayi Cavad bəyə tox- 
taqlıq verib dedi: 

Razılıqla söhbətə müdaxilə edən Məşədi Yusif ağa: 

- Hamılıqla bir yerə yığılıb, bu əziz günlərdə səxa- 
vətimizi göstərməliyik. Bizim buna imkanlarımız çatır... 

Qurban bayramını təmtəraqla qarşılamaq istəyi ilə 
xeyirxah qərar qəbul edən ağsaqqalar, öz aralarında söh- 
bəti davam edib sakit danışırdılar. Sobaya yaxın oturmuş 
Mirzə Mehdi hamı eşitsin deyə, təmkinlə müraciət edə- 
rək, - Söhbətimizi yekunlaşdıraq. Qəbul etdiyimiz qərarı- 
mız hamımıza bəlli oldu. İndi isə namazın vaxtıdır. Allah 
dərgahında səcdəyə duraq, xeyir-dua edək, niyyətimiz 
müstəcəb olsun, - deyə məclisdə oturanlara eşitdirdi. 

Ağsaqqallar ayağa qalxıb, dəstəmaz almaq üçün ey- 
vana çıxdılar. Saray xidmətçiləri nəzakətlə onlara sayğı 
göstərirdilər. Dəstəmazdan sonra otağa daxil olub, nama- 
za oturanların Allah dərgahında fəzilətli duaları eşidilir- 
di, İbadətdən sonra yerlərində əyləşən ağsaqqallar yeni- 
dən şirin söhbətə başladılar. 

Behbud bəyin işarəsi ilə xidmətçilər şam yeməyini, 
nemətləri gətirib süfrəyə düzdülər. 

- Bismillahl - deyə Behbud bəy hamını şam yeməyi- 
nə dəvət etdi. Süfrə arxasında yan-yana əyləşənlər “bis- 
millah”, - deyib nuş etməyə başladılar. Bir azdan süfrə- 
dən əllərini çəkənlər şükranlıq etdilər. Mirzə Mehdi xoş 
avazla xeyir-dua verib, salavat çevirdi. Xidmətçilər armu- 
du stəkanlarda süzülmüş ətir saçan çayları ağsaqqalların 
qənşərinə düzdülər. Arxayınlıqla çaylarını içənlər ötüb- 
keçən hadisələri yada salıb həvəslə danışırdılar... 

Söz boxçasını açıb tökən ixtiyar ağsaqqalların xati- 
rəyə dönmüş əhvalatları tükənmək bilmirdi. Bayırda zül- 
mət qaranlığı yaran bədirlənmiş ay işığında gecənin ay- 
dınlığı hökm sürürdü. 


ƏR 


Quycaq yatağından gədiyi qalxan iki cavan oğlan, 
Dərəarası yarğanın kənarı ilə kəndə tərəf tələsirdilər. 
Təngnəfəs olmuş cavanlar qarşıdakı qaratikan kolunun 
yanında bir anlıq dayanıb, ətrafa boylandılar. Ay işığında 
yamacboyu ərazinin aydın görünməsindən ehtiyat edib 
bir müddət kolun dibində qısılaraq, çömbəltmə oturdular. 
Onlar qorxu hissi ilə yamacda görünən kəndi seyr edir, 
öz aralarında pıçıltı ilə danışırdılar. Bürüncəklərinə bürü- 
nüb, yoxsulluğun ağır günlərindən gileylənən cavanlar 
uzaqdan görünən imarətin işıq saçan pəncərəsindən göz- 
lərini çəkmirdilər. Yanında oturandan böyük görünən saq- 
qallı oğlan xısın-xısın danışır və ətrafa da diqqət edərək, 
sakitcə məsləhət edirmiş kimi: 

- İndi kəndə girə bilmərik. Gözləyək, əl-ayaq çəkil- 
sin. Sonra sakitcə həyətə girib öküzü ağacdan açıb gətirə- 
rik. Belə bir vaxtda qabağımıza bir kimsə çıxmasa yaxşı- 
dır. Gərək öküzü elə gətirək ki, kəndin itləri hənirimizi 

alıb hürməsinlər. Çətini heyvanı yarğana qədər yedəyi- 
mizdə çəkə-çəkə aparmaqdır, ordan o yana asandır, - de- 
di. - Yəqin bilirsən ki, ev sahibi qapıda it saxlamır? 

- Yox, saxlamır. Bilirəm ki, səni bura gətirmişəm. Hə- 
yətin yolu görünən imarətin bəri tərəfindəndir. Ancaq qor- 
xuram, əməlimizdən xəbər tutan kənd camaatı dərhal ba- 
şımızın üstünü kəsdirsinlər. Ev sahibləri öküzü gecə-gün- 
düz həyətdə tut ağacında bağlı saxlayırlar. 

- Ağaca bağladıqlarını görmüsən ki, belə arxayın-ar- 
xayın danışırsan? 

- Görmüşəm, əvvəl ağaca iki öküz bağlamışdılar. Dü- 
nən isə buraları gəlib gözdən keçirəndə ağac dibində bir 
öküz gördüm, - dedi, - görməsəm, demərəm axı, - deyə ba- 
laca oğlan cavab verdi. 

- Yaxşı, nə deyim, təki sən deyən olsun, yəqin ökü- 
zün o biri tayını kimə isə yer şumlatdırmağa veriblər. Ba- 
xaq görək, bundan belə başımıza nə iş gələcək. Qış bu 
gün-sabah girir, payızlıq əkin yerlərimiz də şumlanma- 
mış qalıb. Rəhmətlik qağamızın sağlığında ikimiz də kəl- 
lərin boyunduruğunda oturub holavar deyərdik. Dərd- 
sərin nə olduğunu bilməzdik. Yeyib-içib kənd arasında 
şellənərdik. İndi bu dünyada nə dədəmiz var, nə də əkin 
yerimizi şumlamağa öküzümüzl... 

Başını koldan çıxaran oğlan, keçən günləri yada sa- 
lıb heyfslənərək, dərindən köks ötürdü, təəssüflə kiçik 
qardaşına gileyləndi. Dincini alıb, giley-güzar edən ca- 
vanlar oturduqları yerdən ayağa qalxıb asta addımlarla 
imarətə tərəf yollandılar. İmarətə bitişik qaya daşları ilə 
hörülmüş yarruçuq hasarın arxasında bir anlıq daldalan- 
dılar. Hər tərəfi diqqətlə izləyən saqqallı oğlan həyəti 
gözdən keçirdi. Aşağı əyilərək, balaca qardaşına izah et- 


məyə başladı: 

- Həyətə girən kimi öküzü ağacdan açıb, bayaq giz- 
ləndiyimiz qaratikan koluna qədər aparaq. Dərəarasında 
kol-kosluğa çata bilsək, bizə zaval yoxdur, - dedi. 

Böyük qardaşının soyuqqanlı danışığını eşidən ki- 
çik qardaşın qorxudan elə bil, canına üşütmə düşmüşdü. 
Dili topuq vura-vura: 

- Şükür məsləhətinə. Bizi bir kimsə həyətə girən 
görsə, vay halımıza. Haray-həşir salıb kənd camaatını yu- 
xudan oyadacaq. Bir də gördün camaat töküldü üstümü- 
zə. Bizi tutsalar, elə öküzün yanındaca dərimizə saman 
təpəcəklər. 

- Kəmfürsət olma, özünə toxtaqlıq ver, - deyə saq- 
qallı qeyzlə dilləndi. 

- Nə deyirəm?! Təki sən deyən olsun. 

Kənddə səs-səmirti kəsildikcə, itlərin də hürməsi eşi- 
dilməz oldu. İmarətin baş tərəfindən diki qalxan oğrular, 
həyətdəki öküzü görməyəndə çaş-baş qalıb bir an durux- 
dular. Böyük qardaş təəccüblə: 

- Hanı öküz? Gözümə dəymir. 

Öküzü yerində görməyən kiçik qardaş qorxudan çi- 
yinlərini tərpətdi. Gecənin bu vaxtında Araz çayı sahilin- 
dən pay-piyada gəldiklərinə də peşman olan böyük qardaş: 

- Deyəsən, axı, ağaca bağlanan öküzü də bizdən əv- 
vəl kimsə aparıb. Ya da əkin yerlərini şumlamaq üçün ki- 
məsə veriblər, - deyə qardaşına eşitdirdi. 

Gördüyü mənzərədən pərt olub nitqi quruyan kiçik 
qardaş, cavab verməyə söz tapmayıb, başını aşağı saldı. 
Çıxılmaz vəziyyətdə qalan qardaşlar, qaranlıqda bir-biri- 
nin üzünə baxdılar. Bir azdan özünü ələ alan böyük qar- 
daş naümid halda qardaşına səsləndi: 

- Xəlvəti get, tövləyə baş çək, gör öküzləri ora sal- 
mayıblar? Ola bilər ki, bu soyuqda tövlədə saxlasınlar, - 
deyə divarın arxasından həyətə boylandı. 

Kiçik qardaş qorxa-qorxa həyətə girib, ətrafını seyr 
etdi. Tövlədə pəncərəni əvəz edən kiçik yarıqdan içəri 
boylandı. Bir azdan o, başını yarıqdan çölə çıxarıb, əli ilə 
qardaşını yanına çağırdı. Kənardan onu pusan qardaşı ət- 
rafına baxa-baxa tövləyə yaxınlaşaraq, yarıqdan içəri boy- 
landı. Tövlədə dirəyə bağlanmış öküzlə sağmal ala inəyi 
görüb sevincək: 

- Hə, bu başqa məsələ, işlərimiz düzəldi. Öküzü apar- 
mağa gəlmişdik, hələ üstəlik qismətimizə sağmal inək də 
çıxdı, - deyə taxta qapının dəmir ilgəyini açıb içəri girdi. 
İçəridə, qaranlıqda, gözləri işıqtək parıldayan öküzlə inək 
kövşək vururdu. Saqqallı qardaş heyvanların dirəyə bağ- 
lanmış ipini bıçaqla kəsib, boyunlarını sığallayıb oxşaya- 
raq, hər ikisini çölə çıxardı. Yedəyində çəkə-çəkə gəldik- 
ləri səmtə doğru addımladı. Yamacdan üzüaşağı, bağa 
enən qardaşlar, Dərəarası istiqamətində hərəkət etdilər. 
Öküzlə inəyin ipini əlinə dolayıb dartan böyük qardaş, 
arxaya dönüb əminliklə: 

- Hə, indi arxayın-arxayın payızlıq şumunu edib, ta- 
xılımızı səpə bilərik, - dedi. 

Arxadan heyvanları qovan kiçik qardaş, nəsihət edir- 
miş kimi israrla: 

- Qağa, yaxşı iş görmədik. Sahibləri bilsə, bizə qar- 
ğış yağdırıb, ölümüzü-dirimizi ismətsiz edəcəklər. Gəl hey- 
vanları qaytaraq, aparıb bağlayaq yerinə. Bizim ocağa ha- 
ram tikə, haram əməl düşmür. Səhər gəlib ev sahibinin 
özünə gənəşib, öküzü bir-iki günlük istəyərik. Verər, arxa- 
yın aparıb, əkin yerlərimizi şumlayarıq, verməz də can- 

ları sağ olsun. Oğurluq malla şum edənin xeyir-bərəkəti, 
urvası olmaz, - deyə yazıq-yazıq deyindi. 

- Ay qardaş, bilirsən nə var? Əfəl olma, əlimizə yax- 
şıca fürsət düşüb. Nə olar, olar. Nə olursa olsun, mən bir 
də geriyə qayıdan deyiləm, - deyə qaratikan kolluqları- 
nın arasıyla irəliləyən qardaşı ötkəm səslə cavab verdi. 

Dərəarasının kənarı ilə hərəkət edən qardaşlar, Daş- 
kəsən çayını keçib, yamacboyu Araz çayı səmtinə endilər. 
Ağ göldən yuxarı, dəyirman tərəfdə itlərin duyuq düşüb 
hürməsi, ətrafda hökm sürən səs-səmiri pozdu. 

- Hə, rahat oldunmu? - deyə irəlidə, heyvanların ipi- 
ni yedəyində dartan böyük qardaş, - indi özünü o köpək- 
lərdən qoru görüm, necə qoruyursan? Ağız-ağıza verib hü- 
rən itlər səhərə qədər səslərini kəsməyəcəklər. Səninlə bir 
yerə çıxmaq olmur. Nifrin adamlar kimi həmişə zəvzəyib 
qabağıma nəhs gətirirsən. Çubuqla öküzün sarğısına vu- 
ran kiçik qardaş qorxudan səsini çıxartmadı... 


MƏR 


Küləyin cansıxıcı vıyıltısında aramsız yağan yağış 
səngimək bilməsə də, bədirlənmiş ay işığında kəndin ət- 
rafı aydın görünürdü. Daş yoldan kəndə tərəf atlarını yor- 
ğa sürən bir dəstə yapıncılı adam, Bacam təpədə ikimər- 
təbəli imarətin darvazası önündə atlarını əylədi. Yapıncı- 
larına bürünmüş atlılar, çiskinli yağışda islanmışdılar. On- 
lardan biri kəhərin belindən tez yerə sıçrayıb taxta darva- 
zanın cəftəsini taqqıldatdı. Bir azdan qapının kiçik tayını 
açan çərkəzi paltarlı, sarıyanız yeniyetmə oğlan küçəyə 
boylandı. Onun sifətindəki təəccüb dolu baxışları xoş tə- 
bəssümlə əvəz olundu. Ağ köhlənin belində yapıncısına 
bürünmüş qonağı görüb sevincək: 

- Süleyman əmi, xoş gəlmisiniz, buyurun içəri, hə- 
yətə keçin, - dedi. 

Süleymanın başının dəstəsiylə gəlişinə sevinən oğ- 
lan, gülə-gülə taxta darvazanı taybatay açıb, onları həyə- 
tə dəvət etdi. Atından düşən Süleyman həyətə keçdi. Oğ- 
lana əl verib görüşərək, onun alnından öpüb uca səslə: 

- Ay maşallah, Yusif, böyümüsən. De görüm, dədən 
evdədir? 

- Hə, əmi, yuxarı mərtəbədə qonaqlarla söhbət edir. 
Günbatan çağı kəndin ağsaqqalları bizə təşrif buyurub- 
lar. Mübarək Qurban bayramını elliklə necə keçirəcəklə- 
rini müzakirə edirlər. 

- Mübarək olsunl Allah saxlasın, dədən həmişə el- 
obanın yükünü boynuna götürüb. Camaata qayğı göstər- 
məsə, rahat ola bilmir. 

- Bəli, Süleyman əmi, elədir ki, var. 

- Hə, nə deyirsən, Yusif, qoşulursan bizim dəstəmi- 
zə? Gəlmişik səni aparmağa, - deyə Süleyman gülərək, ona 
tərəf əyilib zarafatla soruşdu. 

- Nə deyirəm, Süleyman əmi. Mən kəndimizdə rus- 
tatar məktəbində, “şkolda” oxuyuram. Bir az böyüyüb 
güclənim, sonra sizin dəstənizə qoşulacam. 

- Ay maşallah. Allah saxlasın səni. Mən sənin fəra- 
sətli olduğunu belə də bilirdim. Əvvəl oxumağına fikir 
ver ki, böyüyüb qulluq sahibi olasan, - deyə Süleyman Yu- 
sifə öyüd-nəsihət verdi. 

Yusif köhlənin yüyənini Süleymanın əlindən alıb, 
tövləyə tərəf apardı. Həyətdəki səs-küyü eşidən saray 
xidmətçiləri cəld bayıra tökülüşdülər. Səsə ikinci mərtə- 
bədə eyvana çıxan Behbud bəy həyətdə Süleymanla gə- 
lən qaçaqları görüb, dərhal pillələrlə aşağı endi. Bəyin ar- 

dınca uca qamətli xanımı - Asya xanım da şəstlə mərmər 
pillələrlə aşağı düşərək, pilləkənin geniş meydançasında 
dayandı. Behbud bəy irəli keçib, gülə-gülə Süleymanla 
səmimi görüşüb xoş-beş edərək, onu bərk-bərk qucaqla- 
yıb dedi: 

- Xoş gəlmisən, ay Süleyman. 

Məğrur baxışları ilə Süleymanı salamlayan Asya xa- 
nım təmkinlə: 

- Xoş gəlmisiniz, Süleyman qağa. 

- Salam, bafıl Axşamınız xeyirli olsun,- deyə Süley- 
man Asya xanımla nəzakətlə görüşdü. Sonra anasına sı- 
ğınmış balaca sarışın qızcığaza, Zibaya yaxınlaşdı, alnın- 
dan öpüb nəvazişlə: 

- Salam, balaca xanıml - deyə onunla görüşdü. 

Behbud bəy oğlu Yusifi qıyğacı baxışları ilə süzüb 
gülə-gülə: 

- Ay Süleyman, nədir, yenə dostunu çək-çevirə sal- 
mısan, deyəsən? — kənardan onlara tamaşa edən qaçaqla- 
ra yanaşıb, bir-bir əl verib görüşdü. 

Süleyman, əlini Yusifin çiyninə qoyub ucadan: 

- Maşallah, istiqanlı oğlandır, Allah saxlasın, - deyə 
Yusifi göstərib sözünə davam etdi, - günorta azanından 
əvvəl Cəbrayıldan Əfəndilər kəndinə, ordan da obamıza 
tərəf qayıdırdıq. Çiskinli hava da bir yandan bizi daşyol- 
da, Papı kəndi səmtində haqladı. Yolumuzu burdan sal- 
dıq ki, səninlə də görüşüb atüstü söhbət edək, - deyə Sü- 
leyman, gəlişinin səbəbini Behbud bəyə eşitdirdi. 

- Əşi, əcəb eləyib gəlmisiniz, yuxarı çıxın, əl-üzünü- 
zə su vurun, rahatlanın, sonra söhbətimizə davam edərik. 

Bəy imarətin xidmətçisinə qonaqların yuyunması 
üçün tədarük görməsini tapşırdı. 

- Uşaqların yarısı Xanalının dəstəsiylə Əfəndilər 
kəndində qaldılar. Onlara tapşırmışam ki, kəndin girəcə- 
yində bir müddət ayıq-sayıq dayanıb gözləsinlər. Qayı- 
danda da Heydər dağının gün çıxan səmtindən gəlsinlər. 
Yamacboyu kol-kosda erməni dığaları pusquda durub, 
yerdir marığa yatmış canavar təki gəlib-gedənə hücum 
çəkirlər. Ola bilsin ki, erməni silahlıları qəfil həmin kol- 
luqlardan kəndə hücum etsinlər. Biz geri qayıdarkən, Hey- 
dər dağına çatanda onlar kənddən çıxmamışdılar. Xana- 
lya tapşırmışdım ki, geri qayıdanda gəlib bizi burda, si- 
zin evin qabağında gözləsin, bir yerdə obamıza qayıdaq. 
Yəqin bir azdan onlar da gəlib bizi burda taparlar. 

- Süleyman, sizin gəldiyiniz yol çox qısadır. Səbrini- 
zi basın, inşallah, onlar da gəlib çıxarlar. Yerimiz geniş- 
dir. Axşamı burda qalıb dincəlin, səhər Allah qoysa, ar- 
xayıncasına obanıza yola düşərsiniz. 

- Sağ ol, Kərbəlayi. Allah razı olsun, qalmışkən va- 
rıq. Biz getsək, yaxşıdır. İndi obada bizdən ötrü hamı ni- 
garan qalıb. 

- Xeyirdirmi, Süleyman, toplu-tüfəngli Əfəndilər kən- 
dinə getməkdə. Orda bir hadisə baş verməyib ki? - Beh- 
bud bəy təəccüblə soruşdu. 

- Hərəkülün dığaları kəndin camaatını incidir, mal- 
qarasını sorğusuz-sualsız kövşənlərdə otarırlar. Yazıqla- 
rın həyətlərində ot tayalarını dədə malı kimi daşıyıb apa- 
rır, apara bilmədiklərinə də od vurub yandırırlar. Sözün 
kəsəsi, erməni dığaları o ətraflarda bildiklərini edirlər. 
Nainsaflar camaatın qoyun-quzusunu, mal-qarasını yağ- 
malamaqdan da əl çəkmirlər. Yazıqlar da səslərinı çıxar- 
danda, dığalar bir yerə yığılıb, açıq-aşkar kəndə hücum 
edir, kənd adamlarını top-tüfənglə hədələyirlər. Son vaxtlar 

Dolanlı Nerseslə Sokratın daşnak dəstəsi o ətrafdan əl çək- 
mir. Nerses başına yığdığı beş-on silahlı dığalarıyla er- 
məni kəndlərində adamlara hədə-qorxu gəlir ki, müsəl- 
manların yaşadığı yerlərə hücum etsinlər. Nersesin əməl- 
lərindən bezikib cana doyan ermənilər də sözü bir yerə 
qoyub hamılıqla onu dəstəsi qarışıq kənddən qovmaq is- 
təyiblər. Geriyə çəkilməyən Nersesi söyüb biabır edən iki 
qoca ermənini, ərlə-arvadı günün-günorta çağı kəndin 
aralıq meydanında, camaatın gözü qabağında güllələyib. 
Məqsədləri də budur ki, olan-qalan adamları da öz tərəf- 
lərinə çəkib ermənilərlə müsəlmanlar arasında nifaq sal- 
sınlar. Əfəndilər camaatı onlardan narazılıq edir. Biz də 
Hərəkül kəndinin ermənilərini bir yerə yığıb başa saldıq 
ki, başqasının fitvasına uyub artıq-əskik hərəkətə yol ver- 
məsinlər. Erməni arvadları başlarına açılan müsibətləri 
yerli-yataqlı bizə danışdılar. İndi, bəy, oralarda sakitlik- 
dir. İnana bilmirəm o söhbətdən sonra dığalar bir daha 
Əfəndilər kəndinə hücum çəkib, camaata sataşsınlar, - Sü- 
leyman Əfəndilər kəndində baş verən hadisənin məğzini 
ətraflı danışdı. 

Köhləni tövlədə dirəyə bağlayan Yusif bayıra çıxdı. 
Hasara bitişik tayadan tələm-tələsik bir qucaq ot çəkib 
dərhal geriyə qayıtdı. Bunu görən Behbud bəy, Süleyma- 
na tərəf çevrilib gülə-gülə: 

- Heç mənim kəhərimə belə qulluq göstərmir, - deyə 
eyhamla eşitdirdi. 

- Zarafat deyil ey, kişi ilə dost olmuşuq. Bir az böyü- 
sün, onu dəstəmə qoşacam. Görərsən, Yusifdən bir qaçaq 
olsun ki, heç bu ətrafda onun tayı-bərabəri olmasın, - Sü- 
leyman da zarafatla ona cavab verdi. 

- Allah xeyir versin, nə deyirəm, təki sizin biri-biri- 
nizə arxa-dayaq durmağınız güclü olsun. 

Həyətə girən qaçaqlar, yedəklərində çəkə-çəkə üstü- 
örtülü talvarın altına apardıqları atların yüyənini divara 
bərkidilmiş dəmir halqalara keçirib, bağladılar. Kənarda 
divarboyu qalaqlanmış ot tayasından hərəsi bir qucaq ot 
çəkib gətirərək, uzunsov axura boşaltdılar. Xırçıltıyla qu- 
ru otu yeyən atlardan aralanan qaçaqlar, üst-başlarını çır- 
pıb, bir qədər aralıdan Süleymanla Behbud bəyin söhbə- 
tinə qulaq asırdılar. 

Sarayın mərmər pilləkəninə yaxınlaşıb, Süleymanı 
dəstəsiylə evə dəvət edən Behbud bəy nəzakətlə: 

- Süleyman, buyurun yuxarıya, - deyə qonaqları evə 
dəvət etdi. Yanaşı söhbət edə-edə pillələrlə qalxan Beh- 
bud bəy, eyvanın geniş meydançasında Süleymanın ya- 
pıncısını çiynindən götürüb xidmətçiyə verdi və qayğı ilə: 

- Deyəsən, möhkəm islanmısan? 

Pillələrlə qalxan qaçaqlar da yapıncılarını çiyinlərin- 
dən aşırıb xidmətçilərə verdilər. Aftafa-ləyən gətirdilər, 
gələn qonaqlar yuyunub qurulandıqdan sonra, eyvanda 
çəkmələrini çıxardıb, böyük bir otağa daxil oldular. Ta- 
vandan asılmış otuzluq lampanın gur işığında qaçaqların 
yorğun çöhrəsi aydın görünürdü. Divar sobasında çırta- 
çırtla yanan ocağın gur alov dilimləri otağı işıqlandırırdı. 
Sobaya yaxın xalı üstündə əyləşən kənd ağsaqqalları qo- 
naqların içəri daxil olduğunu görüb, ayağa qalxdılar. On- 
lar Süleymana yaxınlaşıb, nəzakətlə əl verib görüşdülər. 
Hamının nəzərləri Süleymana yönəlmişdi. Ağsaqqalların 
əhvalını xəbər alan Süleyman otağın ortasında qoz ağa- 
cından düzəldilmiş iri masanı qaçaqlara göstərib: 

- Siz hamınız masa ətrafında, kətillərdə əyləşin. 

Özü isə ağsaqqallarla yanaşı, ona göstərilən yerdə, 
döşəkcə üzərində oturdu. 

- Elə indicə qarşıdan gələn Qurban bayramını necə 
keçirəcəyimiz barədə öz aramızda məşvərət edib məslə- 
hətləşirdik, - deyə xidmətçilərə şam yeməyi gətirilməsini 
tapşıran Behbud bəy də keçib Süleymanın yanında əyləşdi. 

Süleyman razılıqla hamıya tərəf baxaraq: 

- Allah qurbanınızı qəbul etsinl Mübarək olsunl Şam 
yeməyinə ehtiyacımız yoxdur, uşaqlara da zəhmət ver- 
məyin. Siz söhbətinizə davam edin. 

Behbud bəy ərklə: 

- Əşi, nə zəhməti ola bilər, bu əziz günlərdə təşrif 
buyurmusunuz. Bir tikə çörək kəsməmək günahdır. Məs- 
ləhətləşib qərara gəldik ki, kəndin yaşlılarına, işləyə bil- 
məyənlərə, vergi ödəməyə imkanı olmayan kəslərə bay- 
ram ərəfəsində qurbanlıq payı göndərək. Bayram günlə- 
rində onların da evlərində qazan qaynasın, süfrəsində bol, 
ləziz çərəzlər olsun, uşaqların əyin-başları, paltarları tə- 
zələnsin. 

- Pis məsləhət deyil. Bəy, sən hər zaman kasıb-ku- 
subların pənahında durmusan. Bir olan Allah da həmişə 
sənin köməyində dayanacaq, - deyə Süleyman Behbud 
bəyə xeyir-dua verdi. 

- Vallah, ay Süleyman, Alı bəyin sözü olmasın. Rəh- 
mətlik söz düşəndə deyərdi ki: 

- “Hər bir Allah bəndəsinin bir qarnı var. Kimisi ya- 
van, kimisi yağlı yeyir. Kimisi də quru çörəyə möhtacdır. 
Gərək yaşadığın obada elə edəsən ki, kasıbın da güzəranı 
babat olsun”, - aramla danışan Behbud bəy hamı eşitsin 
deyə, məclisdə əyləşənlərə Alı bəyin kəlamını xatırlatdı. 

- Elədir ki, var. Dünya malına susayanlar öz aqibət- 
lərini də düşünsələr, yaxşı olar, - deyə Süleyman, Behbud 
bəyin dediklərinə şərik olduğunu bildirdi. 

- Süleyman, bizim, hər birimizin yaradanımız var. 
Varı-dövləti insan ömrü kimi o kəslərə əmanət olaraq ve- 
rir ki, səxavətiylə ehtiyac içində yaşayanlara əl tutsun. İn- 
di biz də varımızdan, imkanlarımızdan, gücümüz nəyə ça- 
tırsa, onu da edirik. Yəni, əvvəl-axır hamımızın sonu axi- 
rət evində iki arşın torpaq, beş arşın bez deyil? Əgər o ev 
də nə vaxtsa bizə də nəsib olsa...l 

- Elədir, Kərbəlayi, haqlısan, - Süleyman başını dik 
qaldırıb kinayə ilə cavab verərək, - elələri də var ki, qızılı 
badya ilə ölçüb sandığa, küplərə yığa-yığa, kasıb-kusuba 
göz dağı verir. Belələrinin bir şahılıq malı çıxsa, elə bil ca- 
nı çıxar. O qədər göy adamlardır ki, “su başına getməzlər 
ki, birdən qarnı acar”... 

- Əşi, bu əziz günlərdə belə söhbətləri yada salma- 
saq yaxşıdır. Onsuz da olan olub, keçən keçib, hər kəs ya- 
ranıb öz dərdini çəkməyə. Kimisi özünün, kimisi də yed- 
di arxa dönənlərinin ad-sanını qoruyub saxlayır. Ataların 
gözəl bir kəlamı var: 

- “Quyuya su tökməklə quyu sulu olmaz”, - deyib- 
lər, - “çeşmə gərək quyunun dibində qaynasın”! 

Behbud bəy söhbətin məğzini dəyişməyi eyhamla an- 
ladaraq, qapıda dayanan xidmətçiləri işarə ilə tələsdirdi. 

- Havalar bu il yaman tez soyudu, çiskinli hava ada- 
mın iliyinə işləyir, - deyə Süleymana diqqətlə qulaq asan 
Mirzə Məmməd söhbətə başladı. 

- Elədir, Mirzə, Əfəndilər kəndindən daş yola çıxan- 
da Ala dağla Heydər dağın sazaq vurmuş zirvəsi elə bil 
ki, ağ örpəyə bürünmüşdü. 

Süleyman ocağın gur yanan dilimlərinə baxa-baxa 
dedi: 

- Qışın sərt gəlişi bu ətraflarda hər zaman özünü ilk 
günlərdən Ziyarət dağında göstərir. Bu ərəfədə çöl-biya- 
banda yarımçıq qalmış işlərimizi tez-tələsik qurtarırıq. 
Sonra da yavaş-yavaş gün çıxan tərəfdə Ala dağın zirvəsi 
ağ örpəyə bürünür. Onda da odun-ocağımızı evin kanda- 
rına yığıb hazırlıq görür, tövlədə mal-qaranın yerlərini 
rahatlayırıq. İndi də iki gündür, Heydər dağın zirvəsini 
sazaq vurub ağardıb. Təki qış ruzili qədəmləri ilə gəlsin. 
Biz hər vaxt onun gəlişinə hazırıq. Taxılımız bol, odunu- 
muz bol, otumuz da mal-qaramıza bir-iki ilə də bəs edər. 

Mirzəyə diqqətlə qulaq asan Süleyman, hər iki əlini 
yana açıb ucadan: 

- Tay deyin ki, əzəldən qış sizinlə dost olub. Ona gö- 
rə də Qaf dağından üzü bəri xəbər edə-edə siz tərəflərə gə- 
lir. Mən də deyirəm axı, görəsən niyə belə hamınız arxa- 
yın-arxayın danışırsınız. 

Süleymanın gülə-gülə zarafatla dediyi sözlərə hamı 
güldü. 

Mirzə sözünə davam edərək: 

- Doğrudan da, bu üç dağ, üçəm qardaş olub. Ötən 
dörd qərinədə kəndimizin şeyxi, rəhmətlik Şeyx Sübhü 
Murad oğlu, məclislərdə əyləşənlərə deyərdi ki, zirvəsi 
buludları oxşayan bu üç dağ, Qaf dağının üçəm övladla- 
rıdır. Üz-üzə, göz-gözə, bir-birinə arxa-dayaq olan bu dağ- 
ların üçü də qabaq-qənşər sıra ilə düzülüb. 

- Düz buyurursan, Mirzə, - söhbətə müdaxilə edən 
Kərbəlayi Cavad, - Allah rəhmət eləsin Şeyx Sübhüyə, qəbri 
nurla dolsun, onun dedikləri bu gün də müdrik bir kə- 
lam kimi dildən-dilə gəzir, - dedi. - Rəhmətlik deyərdi ki, 
üç dağın arasında yerləşən bərəkətli torpaqlarımızda əkin- 
biçin yerlərimiz həmişə bol məhsullu olubdur. Qarabağ- 

da bağlar diyarı kimi tanınan Daşkəsən kəndinin dörd bir 
yanı, bağlı-bağatlı, buz kimi şəfalı bulaqlıdır. Rəhmətlik 
ulu babalarımız qədim zamanlardan bu yerləri yurd yeri, 
məskən etməkdə haqlı olaraq çox düz iş görüblər. Ancaq 
nə olsun? Əzəldən bu yerlər müharibə meydanına çevrilib. 

Kəndimiz dəfələrlə yağıların hücumuna məruz qa- 
lıb. Aylarla davam edən döyüşlərdə bağ-bağatlar, əkin yer- 
ləri, meşəliklərin çoxusu düşmən toplarının zərbindən məhv 
edilib. 

- Elədir ki var, Kərbəlayi, - deyilənləri razılıqla təs- 
diq edən Mirzə Məmməd dərindən köks ötürüb, bir anlıq 
xəyala dalaraq keçmişi yada salıb, - əvvəl-əvvəl yeddi pa- 
ra kənd olmuşuq. Bir ucu Xiyaban bağlarının ətrafı, bir 
ucu da Quycaq yatağından aşağı, Quyu dərəsində “Kö- 
tüklü” deyilən yerlərdə torpaqlarımız vaxtı ilə Səfəvilər 
şahlığının ərazisi kimi tanınırdı. Sonralar isə, Osmanlı 
sultanlığına, rus çarının ixtiyarına verilmişdi. Geniş əra- 
zidə yerləşən Daşkəsən kəndi tək Qarabağda deyil, Azər- 
baycanda da abad kənd kimi tanınırdı. Bu yerlərdə qanlı 
döyüşlərin sayı-hesabı yoxdur. Nadir şahın “Qızıl qu- 
şun” qisasının aldığı kənd Daşkəsən kəndi olmuşdur. Bir 
quşun təsadüfən ovçular tərəfindən Teştək meşəsində öl- 
dürülməsi xəbərini alan Nadir şah, qoşun yeridib kəndi, 
bağ-bağatı viran qoymuş və insanlara olmazın işgəncəsi- 
ni verdirmişdi. Nadirin sui-qəsd nəticəsində öldürülmə- 
sindən sonra bizim mahalımız o vaxtlar Qarabağ xanlığı- 
nın tərkibində idarə olunurdu. İran taxt-tacına sahib olan 
Ağa Məhəmməd Şah Qacar Qarabağa hücum edərkən 
bizi də fəlakətlərin ağuşuna atmışdı. Qəzəblənmiş şahın 
əmriylə sərbazlar abad kəndimizi viran qoydu, mədrəsə 
və ikiminarəli məsciddən savayı bütün evlərə od vurub 

yandırdılar. Şah o qədər zalım, qəzəbli hökmdar idi ki, 
kəndlərdə salamat ev, sığınmağa bir koma da qoymamış- 
dı. Şuşa qalasında Qacarın qətlə yetirilməsini eşidib bilən 
sərbazlar, səhərin gözü açılmamış pərən-pərən olub, Qa- 
rabağ torpağını tərk edərək, üzü Araz çayı istiqamətində 
qaçıb getdilər. Onlar gedəndən sonra kənd camaatı vira- 
nə qalan yurd yerlərində, kalafalarda əzab-əziyyətlə təzə- 
dən özlərinə gorgah salıb ev tikdilər. Ancaq xoş güzəra- 
nımız o qədər də çox çəkmədi. Rus-İran dövlətləri arasın- 
da yaranmış qarşıdurmada qanlı müharibələr başladı. 
Teştək bağlarında, Quycaq yatağı ilə Heydər dağının də- 
rin dərəsində baş verən döyüşlərdə, uşaqlı-böyüklü bir 
kimsəyə aman verilmədi. Qanına qəltan edilən adamların 
sayı-hesabı bilinmirdi. Döyüşlər zamanı qan çanağına 
dönmüş dərə, “Qanlı dərə” kimi yaddaşımıza həkk olun- 
du. O illərdən üç qərinə keçməsinə baxmayaraq, kəndin 
yaşlı nəsli qanlı günləri, qırğınları unutmayıblar. Yurd- 
yuvasından didərgin düşənlərimiz Dizaq mahalına, Də- 
mir qapı Dərbəndə üz tutub köç etdilər. İllərlə davam edən 
müharibədə rus toplarından atılan mərmilər bağlarımızı, 
evlərimizi, əkin yerlərimizi viran etmişdi. Vuruşmada 
uşaqlı-böyüklü şəhid olanlarımız çox oldu. İllərlə davam 
edən müharibədə rus əsgərləri daş yolun kənarında, “urus 
yurdu” deyilən dərədə, Quycaq yatağında yerdən qaz- 
dıqları qazmalarda yaşamalı oldular. Elə ki, havalar so- 
yudu, əsgərlər ətrafımızda olan meşəliklərdə, bağlarda 
ağacları qırıb tonqal qalayır, qışın soyuğunda qızınırdı- 
lar. İndi həmin dərələrdə qırılan ağacların kötükləri qa- 
lıb. El arasında o yer “Kötüklü dərə” kimi tanınır. O vaxt- 
lar kəndin ağsaqqalları rus ordu düşərgəsində komandir- 
lərin yanına gedib ərz edirdilər ki, tut ağaclarını qırmaq 

olmaz. Ancaq nə fayda, əsgərlər bildiklərini edirdilər. On- 
ların əməllərindən xəbər tutan Qafqaz canişini bağlarda 
tut ağaclarını qırmağı yasaq etmişdi. Dilmanc vasitəsi ilə 
ağsaqqallar canişini inandıra bilmişdilər ki, bağlarda qırı- 
lan tut ağaclarına görə ipəkçilik sıradan çıxıb, kümdarlar 
da dövlət vergisini ödəyə bilmirlər, - deyə Mirzə Məm- 
məd təəssüflə olub-keçənləri xatırlatdı. 

Məclisdə dərin sükut hökm sürürdü. Hamı diqqətlə 
Mirzəyə qulaq asırdı. Bir azdan sükutu pozan xidmətçi- 
lər iri məcməyidə gətirdikləri şam yeməyini səliqə ilə 
masada əyləşənlərin və Süleymanın qənşərində sərilmiş 
süfrəyə düzdülər. 

Behbud bəy Süleymana və masa arxasında əyləşən- 
lərə müraciətlə: 

- Biz, sizdən əvvəl şam etmişik. Siz arxayınlıqla nuş 
edin! - deyə təklif etdi. 

Şam yeməyini bitirənlər, şükranlıq edib, əllərini süf- 
rədən çəkdilər. Süfrəni yığışdıran xidmətçilər çay gətirdi- 
lər. Çayın xoş ətri otağı bürüdü. Məclisdə əyləşənlər gü- 
müş qablardakı şirniyyatdan dadıb, çaylarını içə-içə söh- 
bətlərinə davam edirdilər. 

Aramla danışan Kərbəlayi Cavad: 

- Babam bir rəvayəti yeri düşəndə hamımıza xatırla- 
dardı, - deyə məclisdə əyləşənləri gözdən keçirib, - o de- 
yərdi ki, camaatımız Peyğəmbər Salavatullahın yoluna sa- 
diq olub davam etdirən, fəziləti ilə dinimizə iman gətirən 
Həzrət Əli eşqinə kəndin günbatanında olan dağı Heydər 
dağı adlandırmışdır. Həzrət Əlinin bizim tərəflərdə olma- 
sı qədimdən bəri dilimizdə rəvayət kimi danışılır. Gün- 
çıxan tərəfdə, Teştək bağlarında Düldül ocağı kimi tanı- 
nan ziyarətgah onun sevimli atının adı ilə bağlıdır. Atın 

ayaq zərbəsindən üç yerə bölünən qaya parçası üzərində 
nal izi bu ətrafda yaşayanların ziyarət etdiyi müqəddəs 
yerdir. At muraddır, deyimi el arasında elə-belə yayılma- 
yıb. Niyyət edib şəfa diləyən insanlar, o ocağı ziyarət edir, 
nəzir-niyaz aparırlar. 

Kərbəlayi Cavada diqqətlə qulaq asan Süleyman: 

- Kərbəlayi, Heydər dağının zirvəsində daş təknələr 
haqqında rəvayətləri çox eşitmişəm. Bir gün köçümüz 
yaylaqdan qayıdanda daş yoldan yuxarıda, sıldırımlı qa- 
yalara baxa-baxa yolumuza davam edirdik. Çobanları- 
mız Heydər dağını ikiyə bölən gədikdən, Daşkəsən gədi- 
yindən keçəndə sürünü yoldan aralıda, şırha-şırla axan 
Atöldürən kəhrizinə tərəf suada apardılar. Çoxdan istə- 
yirdim ki, dağın zirvəsinə qalxıb gəzim, o daşları gözlə- 
rimlə görüm. Fürsətdən istifadə edib, köçdə olan bir-iki 
həmyaşıdımla dağa çıxdım. Yuxarıya çıxdıqca ətraf kənd- 
lər elə bil adamın ayağı altında qalırdı. Zirvədə, yonulub 
atılmış, təknəyə oxşayan çala daşlar gördüm. Daşların bir 
qismi qırılıb, parça-parça olub, digərləri isə hələ də sala- 
mat qalmışdır. Nə əcəb bir kimsə onlara toxunub, xətər 
yetirməyiblər? Salamat qalmış təknə daşların içərisində 
göz yaşı təki su yığılıb qalıb. 

Kərbəlayi Cavad: 

- Süleyman, Heydər dağı müqəddəs bir ocaqdır. O, 
ətrafımızda olan dağlardan seçilir. Düz buyurursunuz. 
Həqiqətən də təknə daşların içərisi yay-qış saf su ilə dolu 
olur. El arasında qayalıqda görünən o təknələr, “Qayala- 
rın göz yaşı” kimi tanınır. Orda qayalıqları diqqətlə göz- 
dən keçirəndə, elə bil sal daşları bir-bir əl ilə üst-üstə yı- 
ğıblar. Dağdakı daş karxanalarında babalarımız daş çıxar- 
dıb özlərinə ev tikiblər. Heydər dağı əvvəllər bütov olubdur. 

İllərlə oradan çıxarılan sal daşların hesabına dağın çökək 
hissəsi aşağıya qədər çapılaraq, dəvə beli kimi kələ-kötür 
yarğana çevrilib. Yarğan, bəlkə də, əlli arşın daş yola qə- 
dər enib. Daşkəsən gədiyi kimi dildən-dilə düşən o yol el 
yoluna çevrilib. Dağın yuxarı hissəsində, qoparılan qaya 
daşların oyuğu sanki divardan asılı qalmış iri ləyənlərə 
bənzəyir. Onların arasında olan məsamələr daşı bir-birin- 
dən ayırmağı asanlaşdırır. “Ləyən” yerləri dəyirman daş- 
larının izləridir. Qayalığı çapan ustalar dəyirman daşının 
ölçüsündə, çevrəsi boyu hər qarışdan bir şəhadət barma- 
ğı boyda oyuq açırdılar. Sonra “şeytan” ağacından hazır- 
lanmış iri çivləri suda isladıb, həmin oyuqlara vururlar. 
Bir-iki gündən sonra şişmiş çivlərin təsirindən məsaməli 
qaya daşı yerindən oynayıb qopur. Qopmuş qaya parça- 
sını daş ustaları cilalayıb hamarlayır, ondan dəyirman və 
kirkirə daşları hazırlayırlar. Daşkəsən çayı boyunca Quy- 
caq yatağına qədər, yerlərdə tikilib işlədilən doqquz su, 
iki od dəyirmanı, karxanada cilalanmış dəyirman daşları 
ilə taxıl üyüdülür. Qarabağ camaatı da dəyirman daşları- 
nı gəlib burdan aparır. Dən üyüdəndə ovulub tez sıradan 
çıxmır, qızanda isə çatlamır. Karxanada daş ustalarının 
düzəltdikləri kirkirə daşından evlərimizdə, qonşu kənd- 
lərdə də istifadə olunur. Elə bir ev olmaz ki, kirkirə daşı 
olmasın. Taxılı, Naxçıvandan gətirilən sal duz parçalarını 
xırdalayıb o kirkirə ilə üyüdürük. Qayadan çıxarılan da- 
şın yerində qalan oyuğu, təknə daşlarını ustalar təzədən 
həmin qaydada qoparıb çıxarır, təmənnasız olaraq, kənd 
adamlarına su ehtiyatı saxlamaq üçün verirlər. Belə su 
təknələrindən çox adamın həyətində var. Beş-altı səhəng 
su tutan təknələrdən birini də Behbud bəy həyətində qoy- 
durub. Yay-qış istifadə edir. 

Adının çəkildiyini eşidən Behbud bəy zarafatla: 

- Kərbəlayi, gərək elə məni misal çəkib sataşasan? 
Niyə bəs Surxayın, Məşədi Yusif ağanın, Kərbəlayi İbra- 
himin barama fabriklərində, həyətlərində qoyduğu su tək- 
nələrindən danışmırsan? - deyə gülə-gülə iradını bildirdi. 

Kərbəlayi Cavad: 

- Vallah, bəy, ərkimiz sənə çatır. İsmini çəkirik ki, ru- 
zimiz bol olsun. 

Bəyə zarafatla cavab verən Kərbəlayinin sözünə məc- 
lis əhli də gülüşdü. 

Əyləşənləri gözucu seyr edən Cavad kişi özü də 
bığaltı gülümsündü. 

- Kərbəlayi düz buyurur, - deyə danışanlara diqqət- 
lə qulaq asan Məşədi Yusif ağa söhbətə müdaxilə edib 
deyilənləri təsdiq edərək: 

- Ev, əl-ayaq damı, tövlə tikəndə, daş sarıdan korlu- 
ğumuz olmaz, indiyə qədər daşa görə bir kimsəmiz məəttəl 
qalmayıb. Kənd camaatı o karxanalardan gen-bol istifadə 
edir. 

- Vallah, bayaqdan sizin söhbətinizi dinlədikcə, ürə- 
yim elə bil dağa dönür, - deyə Süleyman, məclisdəkiləri 
seyr edib söhbətə qoşuldu: 

- Mirzə, Daşkəsən kəndinin hər qarış torpağı uca 
tanrının bizlərə bəxş etdiyi müqəddəs bir nemətdir. Qa- 
rabağın kəndlərində belə gözəl məkan, bağ-bağatlı yer 
çoxdur. Ancaq adamların özündən də çox şey asılıdır. İs- 
tər varlı oldun, istərsə də kasıb, gərək hər zaman yaşadı- 
ğın obanın adamlarına qayğı göstərib, onların güzəranına 
can yandırasan. 

Məclisdə əyləşənlər Süleymanın ibrətamiz sözlərini 
razılıqla yer-yerdən təsdiq edirdilər. 

- Elədir, Süleyman, - deyə Məşədi Yusif ağa dərindən 
köks ötürüb, - bağa baxarsan bağ olar, baxmazsan, dağ olar, 
hamı gərək öz el-obasının qədir-qiymətini bilsin. Ayıq- 
sayıq olsun, obasını, bağ-bağatda hər bir ağacı da nadan- 
dan, qaçaq-quldurdan qorusun. 

Süleyman: 

- Tamamilə düz buyurursan, Məşədi. İndi hərə əlinə 
bir tüfəng alıb, başına da beş-altı adam yığıb, xəlvəti yer- 
lərdə at oynadırlar. O dərə mənim, bu dərə sənin, qaçaq 
adıyla düşüblər kənd-biyabanları çapıb-talamağa. Özləri- 
ni gah ağa, gah da quldur kimi aparırlar. Fürsəti əldən ver- 
məyib, fağır-füqəranı da incidirlər ki, gərək onların qarşı- 
sında baş əyib, təzim edib, dedikləri ilə oturub dursunlar. 
Belələrini bilmək olmur ki, hansı yuvanın quşudur, nə məz- 
həbə qulluq edirlər. 

Mirzə Məmməd: 

- Düz buyurursan, Süleymanl Qondarma bəylərlə 
nanəcib quldurlar büsbütün bürüyüb aləmi. Yerindən 
duranı dindirirsən, deyir mən bəy oğlu bəyəm. Əslin-kö- 
kün yoxlayanda bəlli olur ki, çürümüş ağacın koğuşu ki- 
mi boşdur, hey ovulub tökülür, - deyə Mirzə Məmməd 
Süleymanın sözlərinə qüvvət verdi. Elədir ki, var. Əvvəl- 
lər hər yoldan ötəni varlı saymaz, el arasında onlara hör- 
mətlə yanaşmazdılar. Yaxşı deyiblər ey, - “varlı ol, karlı 
ol, oban üçün barlı ol”, - məsəli sözgəlişi deyilməyib. Kim 
yaşadığı obada kasıb-kusuba əl tutub kömək etmirsə, 
onun el içində hörməti, izzəti olmaz. Var-dövləti ilə qür- 
rələnib, kasıb qarşısında təşərlənən “bəyzadələr”, dar ma- 
calda kənara çəkilər, heç nə olmamış kimi özlərini gör- 
məzliyə vurarlar. İndi aləm bir-birinə dəyib, zəmanə də 
dəyişib. Bir yandan toplu-tüfəngli yağılar, bir yandan da 

onlara züy tutan erməni dığaları, hərə bir tərəfdən dara- 
şıb yazıq camaatın canına. Digər tərəfdən də özündən de- 
yən təzələri də əmələ gəlib. Başındakı papağa, yaxalarına 
bağladıqları qırmızı bezli adamlar, gecə-gündüz “bolşe- 
vik” adı ilə yuyulmamış qaşıq kimi atılıblar ortaya. Bol- 
şevik deyilən o adamlar, kənd-kəsəkdə camaat arasında 
xəlvəti iş aparıb, sayılıb-seçilən, “bab” bildikləri hünərli 
kişiləri al dilnən ələ alırlar ki, nədir-nədir onların tərəfini 
saxlasınlar. Harda qaçaq, igid görsələr, dəstələrinə qoşur, 
özlərini kasıb-kusubun müdafiəçisi kimi göstərirlər. Söz- 
lərinə baxmayıb kənara çəkilən o igidlərimizi min cür hiy- 
lə ilə bir-bir aradan götürüb, qanına qəltan edirlər. 

Mirzə Məmməd danışdıqca, adamların ağır vəziy- 
yətinə aydınlıq gətirdi. 

Mirzəni diqqətlə dinləyən Süleyman, anidən qəh- 
qəhə çəkərək güldü və razılıqla başını tərpədərək: 

- Mirzə, o dediyiniz qırmızı bezli bolşeviklərdən mə- 
nim də yanıma gələnləri çox olur. Al dilnən məni yola 
gətirib, öz tərəflərinə çəkmək istəyirlər. Ancaq nə faydası 
var. İlanın ağına da lənət, qarasına da. “Fitilbörkdə” otu- 
ranlar istər çar olsun, istərsə də qeyrisi. Dəyişən yalnız 
şəxsdir. İndiyə qədər kasıb-kusubun dərdinə yanıb, qay- 
ğısını çəkmək istəməyənlər, kim olursa-olsun, bundan 
sonra da heç nə düzələn deyil. Əksinə, yaşadığımız el- 
obanın yurd yerlərini çağrılmamış “qonaqlara” peşkəş 
verib üstündən də su içəcəklər. Burda deyiblər ey, - “sən 
saydığını say, gör fələk nə sayır. Elə ona görə də, əldə si- 
lah, düşmüşük çöllü-biyabana. Mərdi qova-qova say-seç- 
mə adamları namərd edib öz el-obasından didərgin salır- 
lar. Babam rəhmətlik Kərbəlayi Namaz Əli oğlu Sərkərin 
mülkünü günün-günorta çağı əlimizdən aldılar. Höku- 

mət adamları ilə çinovniklər, hərəsi bir yandan həyətimi- 
zə tökülüşdülər. Hərbə-zorba gələrək, bizi qorxuzub Sibi- 
rə sürgün etməklə hədələdilər. Naçalnikin idarəsinə, hö- 
kumət adamlarının yanına çox gedib-gəldim. Vəziyyəti- 
mizi necə lazımdırsa, onlara ərz elədim. Ancaq nə fayda, 
nainsafları yola gətirə bilmədim. Torpaq mülküni İbrahim- 
xəlil xanın oğlu Cəfərqulu xan, babama pay olaraq, ver- 
mişdir. Vur-tut, o mülklərdə babamla bərabər, cəmisi üç 
ailə yurd salıb yaşayırdılar. Babamın vəsiyyətinə görə, 
mülkləri oğlu Ağa Hüseyn ağa idarə edir, əkib-becərirdi. 
Hökumət dəftərxanasında qanuni mülkə sahib olan atam, 
dünyasını dəyişəndən sonra, mənim qara günlərim baş- 
ladı. Kəndimizin yüzbaşısı hər cür hiyləyə əl atıb, torpa- 
ğımızı ələ keçirmək xatirinə mənə tələ qururdu ki, mül- 
kümüzə sahib olsun. Axırda onun fitnəkarlığına dözə bil- 
mədim. Yüzbaşını öldürüb evimizdən, el-obamızdan di- 
dərgin düşdüm. Zülmün əlindən baş götürüb qaçdıqca, 
qaçdım. Öz-özlüyümdə fikirləşirdim ki, bəlkə, canımı bir- 
təhər bu quzğunların əlindən qurtara bildim. Çox istəyir- 
dim ki, Qaçaq Nəbinin yanına gedim, onun dəstəsinə qo- 
şulum. Nəbinin sui-qəsd nəticəsində öldürüldüyünü eşi- 
dəndən sonra bərk sarsıntı keçirsəm də, qərarımı dəyiş- 
mədim. Nəbinin ölümündən sonra bir müddət o dəstədə 
qaçaqlıq etdim. Yenə də zülmə, haqsızlığa ürcah oldum. 
Sən demə, hara gedirəmsə, zülm də qarabaqara məni iz- 
ləyib gəlişimi gözləyirmiş. Hara ayağımı qoyurdumsa, 
çiynində əzab-əziyyəti, zilləti daşıyana, binəva yoxsullara 
həmdəm olurdum. Varlıların tamah dişləri o qədər itilə- 
nib ki, quduz canavarlar bunların yanında toya getməli- 
dir. İnsan olan kəslərin dünya malına-mülkünə olan hə- 
risliyi nə qədər güclü olarmış? Elə ki, beləsinə ürcah olan- 


VAQİF RÜSTƏMOV 


da tüfəngin lüləsini dirəyirsən peysərinə, onda da başla- 
yır şirin dilini işə salmağa. Onları qorxuzmasan, bu zə- 
manədə kasıb-kusubu adam yerinə qoyub sayan, qayğısı- 
na qalan yoxdur. 

Süleymanı ürək ağrısı ilə dinləyən Mirzə Məmməd 
köks ötürüb: 

- Süleyman, dərd orasındadır ki, belə əzazillərin ka- 
sıbları talamağı bir yana dursun, hələ desən, üstəlik yazıq 
binəvaların əllərində nəyi varsa, zorla tutub alırlar. Kasıb 
da canının dərdindən nə əkir, nə də biçir... 

Süleyman: 

- Düz deyirsən, Mirzə, törəmə bəylərin sayı çoxalıb, 
sizin sözünüzə qüvvət, gərək onlarla başqa dildə danışa- 
san. Belələrinin keçmişi də, indisi də bir qara qəpiyə dəy- 
məz. Hər dəfə yolum burdan düşəndə, kəndin adamları 
ilə görüşüb, hal-əhval bilirəm. Yeddi para kənd kimi ta- 
nınan Daşkəsən kəndində olan varlının sayı-hesabı bu ət- 
raflardakı kəndlərin heç birində yoxdur. Hamınız kasıb- 
kusubun yolunda canınızdan keçməyə hazırsınız. Sözün 
düzü, mən buralara gələndə çox şad oluram. Desəm ki, 
öz obamda belə rahatlıq görmürəm. Bir kərə də olsun kənd 
camaatının kimdənsə narazı qaldığının şahidi olmamı- 
şam. Bu ərəfələrdə eşitməmişəm ki, kəndin yüzbaşısın- 
dan, kəndxudasından, bəyindən bir kimsənin incikliyi olsun. 

- Bilirsən, ay Süleyman, əzəldən bu kəndin bünöv- 
rəsi düzgün qoyulub. Bu obada heç kim bir kimsədən ar- 
tıq adam deyil, - deyə Behbud bəy kənddə yaşayanların 
vəziyyəti haqqında məclisdə oturanlara aydınlıq gətirdi. 

Süleyman: 

- Bilirəm, Behbud bəy, bilirəm. Ağır günlərdə, dığa- 
larla səngərlərdə, qayalıqlarda vuruşanda hamınızın də- 

yanətinə, hünərinə yaxından bələd olmuşam. Yəqin ki, 
yadındadır, Xiyabandan yuxarıda səngər qurub, erməni- 
lərin qabağını necə kəsmişdik. İgidlərimiz bir addım da 
səngərdən geri çəkilmirdilər. O döyüşlərdə altı nəfər şə- 
hid verdik, ancaq silahlı dığalar da paylarını yaxşı aldı- 
lar. Düşməni gərək yuvasına qədər qovasan. Yeri gəlmiş- 
kən, başımıza gələn bir əhvalatı danışacam. Dəstəmizlə 
Gorusdan üzü aşağı, yamacboyu Araz çayı səmtinə tərəf 
enirdik. Qəflətən aşağıda, dərədə güllə səsləri eşitdik. Elə 
bil, dərədə döyüş gedirdi. Haray-həşir salıb qışqıranların, 
ah-vay edənlərin sözlərindən bizim adamların olduğunu 
bildik. Dərhal silahlarımızı çəkib, o səmtə doğru atları sə- 
yirtdik. Nə görsək yaxşıdır? On-on beş silahlı erməni dı- 
ğası yol kənarında köç salan adamları qabaqlarına qatıb, 
üzüaşağı qovurlar. Əli yalın adamlar uşaqlı-böyüklü ha- 
mı qışqıra-qışqıra hara gəldi qaçırdı. Dığaların qəfil həm- 
ləsi məni yaman pərt etmişdi. Dəstəmizin arxadan gəldi- 
yindən xəbərləri olmayan silahlı ermənilər qəfil bizi gö- 
rüb pərən-pərən oldular. Silahlarını atıb aradan çıxmaq 
istəyən ermənilər, keçi kimi qayalara dırmaşırdılar. Tez 
onları hər tərəfdən əhatəyə aldıq. Qaçan-qaçdı, qaçıb ca- 
nını qurtara bilməyənlərdən yeddisini tuta bildik. Əsir 
düşən dığaları sorğu-sual edəndə bizə məlum oldu ki, 
onların başının üstündə daşnaq erməni cəlladı Nifde da- 
yanıb və əmr verib ki, Araz çayı sahilindən, Xuraman oba- 
sından Gorusa qədər yerlərdə olan müsəlmanları qovun, 
yurd-yuvalarını yandırın, özlərini də öldürün. Ancaq mən 
səbrimi basıb, onlara diqqətlə qulaq asırdım. Çarəsiz qa- 
lib yaman yerdə ilişən erməni silahlıları, şirin dillərini işə 
salıb imdad diləyərək, yalvarmağa başladılar. Dığaların şi- 
rin dilinə inanmasam da, onlara yazığım gəldi, öldürmə- 

dim. Ancaq axırıncı dəfə xəbərdarlıq edib bildirdim ki, 
əgər bir də belə nanəcib iş tutsalar, bizdən aman istəmə- 
sinlər. Döyüşdən sonra tənha qarağacın kölgəsində dinci- 
mizi alırdıq ki, yolumuza davam edək. Qəfil aralıda, bö- 
yürtkən kolluğunda qadın iniltisini eşitdik. Qaçaqlardan 
ikisi atlarını kolluğa tərəf sürdü. Orda nə hadisə baş ver- 
mişdisə, onlardan biri hayqırtı ilə qışqıraraq: 

- Ay Allahı sevənlər, belə də dərd olar?! Səsi eşidən- 
də tez atlarımızı kolluğa sürdük. Kolluqda gördüyümüz 
hadisə bizi varımızdan yox edib, sarsıtdı. Əlləri ilə qarnı- 
nı tutan cavan, hamilə gəlin ağıla gəlməz, qorxunc bir 
halda dünyaya uşaq gətirirdi. Bunu görəndə qəzəbimdən 
dodağım səyridi. Özümü ələ ala bilməyib qışqırdım: - 
Gör Nəbinin yoxluğu yurdumuzu nə hala salıb. Nə vax- 
tacan dığaların əlindən elimizdən-obamızdan didərgin 
düşüb tərki-vətən olmalıyıq? Görüb şahidi olduğum ha- 
disə məni çox sarsıtmışdı. Heyrətimdən bütün bədənim 
əsirdi. Dərhal uşaqlara tapşırdım ki, atın tərkinə bağla- 
dıqları yapıncılarını açıb pərdə kimi qadının ətrafına tut- 
sunlar. İki nəfər qaçağı da erməni silahlılarının yamaclar- 
da pərən-pərən salıb dağıtdığı binələrə tərəf xəbərə gön- 
dərdim və onlara da tapşırdım ki, qayıdanbaş özləri ilə 
bir-iki zənən xeylağı, bir də bir araba tapıb gətirsinlər. Elə 
bu an körpənin qığıltılı çığırtısı ətrafa yayıldı. Qaçaqlar 
heybələrində olan təmiz alt paltarlarını çıxardıb dəstə- 
mizdə olan yaşlı birisinə verdilər ki, təzəcə dünyaya gə- 
lən körpəni bələsin. Yaşlı kişi özü də utana-utana xəcalət 
çəkərək, uşağı bələdi. Bir azdan özünə gələn gəlin göz 
yaşını axıda-axıda, inilti ilə başına gələnləri bizə danışdı: 

- Sağ ol, qağa. Allah köməyiniz olsunl Hay-haray 
vaxtı silahlı dığaların qorxusundan uzağa qaça bilməyib, 

özümü bu kolluğa atdım. Allaha yalvarırdım ki, onlar ye- 
rimi tapa bilməsinlər... 

Bir azdan alaçıqlara göndərdiyim qaçaqlar da gəlib 
çıxdılar. Onlar özləri ilə at arabası və iki ağbirçək qadın 
gətirmişdilər. Arabadan düşən qadınlar, yerdə inildəyən 
gəlini görcək qiyyə çəkib şivən qopardılar. 

Yaşlı qadın fəryad edib ağlaya-ağlaya: 

- Fələk, biz az zülm görmüşük ki, bu müsibəti də 
başımıza gətirdin? Nəbinin, Həcərin yox günündə zül- 
mümüz ərşə dirənib. Nə o taydan, - deyə iki əllərini yu- 
xarı qaldırıb Araz çayını göstərərək, - nə də bu taydan sə- 
simizə hay verənimiz yoxdur. Qadınlar özləri ilə gətir- 
dikləri mələfə ilə körpənin bələyini dəyişdilər. Xəbər tu- 
tub gələn köç adamları kolu əhatəyə alıb dinib-danışmır, 
başlarını aşağı dikib, sakitcə dayanmışdılar. Onları göz- 
ucu bir-bir seyr edib bilmək isəyirdim ki, bu yazıq binava 
gəlinin əri kimdir. Məni maraq götürmüşdü. Özümdə de- 
yildim. Soruşdum ki, kimdir bu xanımın ömür-gün yol- 
daşı? Gələn adamların arasından saqqallı bir cavan qa- 
bağa çıxıb, başını aşağı dikərək, gözaltı inildəyən qadına 
baxırdı. Özümü saxlaya bilməyib, ona tərəf çevrilərək is- 
rarla, - Sənin yoldaşındır? - Sualıma cavab verə bilməyən 
cavan başını tərpədərək yerə baxırdı. Əlimi mauzerin qo- 
buruna aparıb onu cəzalandırmaq istəyirdim. Ancaq mə- 
nə diqqətlə baxan ağbirçək qadınlardan biri niyyətimi ba- 
şa düşüb, tez ayağa qalxaraq atın yüyənində tutub, - oğul 
əl saxla, dedi. Ağbirçək qadından həya edib əl saxladım. 
Başını yuxarı qaldırmayan cavan sakit dayanmışdı. Birtə- 
hər özümü ələ alıb onu sorğu-suala tutdum. Dedim dar 
gündə adam da ömür-gün yoldaşını qoyub qaçar? Pərt ol- 
muş cavan dinib-danışmır, əllərini yumruq kimi sıxıb, ye- 

rində qurcalanırdı. Soruşdum ki, xəncərdən, tüfəngdən 
nəyin var. O, yenə də süst dayanıb susurdu. Məsələnin 
məğzini başa düşüb, cavana və onunla gələn köç adamla- 
rına bildirdim ki, qayıdın köç yerinizə. Dığaların kol-ko- 
sa atdığı silahları yığın, belə dar gündə yaraq kimi gərə- 
yiniz olar. Qaçaqlara da tapşırdım kı, qadını yapıncı qarı- 
şıq arabaya qaldırıb binələrinə aparsınlar. İndi bəy, gərək 
yaşadığın obanın tərəfini saxlayıb, möhkəm dayanasan. 
Düşmənin qabağından qaçmaq olmaz. El-oba adamlarını 
incitməklə dinclik yarada bilmərik. Hamıya bir gözlə bax- 
maq, qayğı göstərmək lazımdır. 

Süleymanı dinləyənlər başlarını aşağı dikib, sükuta 
qərq olmuşdular. Kərbəlayi Behbud: 

- Süleyman, qəlbimdən keçənlərdən xəbər verdin. 
Ömrüm boyu gücüm nəyə çatıbsa, camaatın yolunda əlim- 
dən gələn köməkliyi etmişəm, onların iş-gücünə yaramı- 
şam. Bu kənd hamımızın kəndidir. Kənddə yaşayan adam- 
ların yaxşısı da, pisi də bizim adımızadır. 

Behbud bəyin yanıqlı danışığına diqqətlə qulaq asan 
Süleyman, başını tərpətməklə onun sözlərini təsdiq edib, 
razılığını bildirdi. 

- Süleyman, ağır günlərdə həmişə bir olmuşuq, indi 
də birik, - deyə səhərdən deyilənlərə qulaq asan kəndin 
yüzbaşısı Məşədi Qüdrət dilləndi. - Heydər dağından qo- 
parıb gətirilən daşlardan varlı da, kasıb da özlərinə evlər 
tikiblər. 

Dağların yamacından gecə-gündüz axan gur suların 
hesabına gördüyünüz bu bağ-bağatlar becərilib, hər tərə- 
fimiz də elə bil qalın meşədir. Bunlar kəndin adamlarının 
qabarlı əllərindən gəlib keçib, insafdan deyil axı kimsəni 
incitmək, yaxud da onun mal-mülkünə göz dikib, əlin- 
dən almaq. 

Süleyman: 

- Bilirəm, Məşədi, hamı sizdən razılıq edir. Camaata 
görə qəza rəisi ilə, pristavla hər dəfə üz-göz olmağından 
da xəbərdaram. 

Məşədi Qüdrət: 

- Elədir ki var. Gərək camaatın tərəfini saxlayasan. 
Hökumət adamları onları incitməsinlər deyə, mən də əlim- 
dən gələni edirəm. Güzəranımız torpağa bağlıdır. Kəndin 
varlısı, kasıbı hamılıqla bir yerdə zəhmət çəkib, firavan 
yaşayırlar. Bu bağ-bağatlar elə-belə başa gəlməyib. Hamı- 
sı suyun hesabınadır. Seyid İbrahimin canı sağ olsun. İl- 
də bir kəhriz qazıb üzə çıxartmasa, rahat olan deyil. So- 
ruşanda da deyir ki, Məşədi, suyumuz nə qədər bol olsa, 
güzəranımız da bir o qədər yaxşı olar. Dağ yeridir, istə- 
mirəm camaatımız, aşağı kəndlərin adamları sudan kor- 
luq çəksin. Çayzəmi ilə Xiyaban arasından Quycaq yata- 
ğına qədər yerlərdə otuz altı kəhrizin, on dörd bulağın 
suyu Daşkəsən çayının məcrasına qovuşub üzü Araz ça- 
yına tərəf axıb gedir. Havadərənin üst tərəfi, Hacıkəndin 
aşağı tərəfində kankanlarımızın qazıb çıxartdığı Atöldü- 
rən kəhrizin gur suyu ilə əkin-biçin yerlərini, dirriyimizi 
becəririk. Behbud bəy camaatımıza görə Atöldürən kəh- 
rizində su dəyirmanı da tikdirib, istifadəyə verib. Üstəlik 
onun barama qurutma və ipəkçilik fabrikində də işləyən 
adamlarımız hər cür çeşiddə ipək parçalar toxuyurlar. 

Kərbəlayi Behbud: 

- Süleyman, insan qayğı çəkməkdən ötrü yaranıb, - 
deyə israrla, - sən ki, bizim tərəflərə yaxşı bələdsən. Allah 
bilən məsləhətdir. Çətin günlərdə el-oba bizdən umma- 

yıb kimə üz tutmalıdı? İmkanımız nəyə çatıb, rahatlığı- 
mız üçün o şəraiti də yaratmışıq. 

- Elədir ki var, - deyə Məşədi Qüdrət deyilənləri təs- 
diq edib, - bəy hər zaman bizə arxa-dayaq olub, qayğısını 
kasıb-kusubdan əsirgəməyib. 

Süleyman: 

- Bilirəm, Məşədi, hər şeydən xəbərim var. Atöldü- 
rən kəhrizinin üstündə su şırnağında dəyirman tikdirib, 
təmənnasız camaatın istifadəsinə verməsi, nəyə desən 
dəyər. Kəhrizin də suyundan olmaz. Yayın tüğyanında o 
sudan bir-iki ovuc icəndə, məlhəm kimi adamın yanğı- 
sını söndürür. 

Məşədi Qüdrət: 

- Əvvəllər kənd camaatı Atöldürən kəhrizini Hacı- 
kəndin “buzlu suyu” deyə adlandırırdılar. Sonralar isə 
Laləli təpədə köçüylə qışı qışlayıb, yaz vaxtları yaylağa 
qalxan Həcər xanımın kəhriz yanında əqrəbası ilə bir 
günlük köç saldığı yer kimi də deyirdik. O kəhriz haq- 
qında el arasında bir deyim də var. Yaylağa köç edən 
vaxtlarda Aran tərəkəmə elatlarının mal-qarası kəhriz- 
dən su içirmiş. Üzüaşağı Havadərəyə axan suyun gur şır- 
nağına tab gətirməyən dayçanı su aparır. Elə o vaxtdan 
da kəhriz “Atöldürən kəhriz” kimi dillər əzbəridir. 

Süleyman: 

- Allah rəhmət eləsin hər ikisinə. Qaçaq Nəbi ilə Hə- 
cər xanımın yerləri behiştlik olsun. Həcər xanım sağlığın- 
da Laləli təpədə, Haramı düzündə, Salvartı yaylağında ot- 
laqlarda köç salanda, onun mal-qarasını, qohum-əqrəba- 
sını gözdən qoymamışam, - deyə ötən günləri yada saldı. 

Məşədi Qüdrət: 

- Camaatımız belə işlərdə bir-birinə arxa-dayaq olub. 
Hələ bu kənddən bir nanəcib adam çıxmayıb. İş-güc o 
qədər çox olur ki, boş vaxtımız da olmur. 

- Elədir ki, var. Adamın boş vaxtı olmayanda qey- 
bətdən də uzaq olur, - deyə sobadakı kösövləri maşa ilə 
qurdalayan Behbud bəy gülə-gülə söhbətə müdaxilə edə- 
rək, - indi hamı payızın nemətini dadır. Yazı-yayı əziyyət 
çəkib işləməsən, payızda da, qışda da bəhrəsin dada bil- 
məzsən. 

Bu an bayırda səs-küy eşidildi. Səsə, Süleyman ma- 
sa arxasında əyləşən qaçaqlara: 

- Deyəsən, bizim uşaqlardır, axır ki gəlib çıxdılar, - 
deyə mənalı baxışları ilə onlardan birinə bayıra çıxmasını 
bildirdi. Qapıya yaxın masa arxasında əyləşən qaçaq, 
dərhal yerindən qalxıb, bayıra yollandı. 

Süleyman: 

- Kərbəlayi, bizə icazə verin, mürəxxəs olaq, - deyə 
razılıqla eşitdirdi. 

- Əşi, hara tələsirsiniz? Yaxşı deyil axı, heç olmasa, 
yol gələnlər də gəlib bir tikə çörək kəssinlər, - Behbud bəy 
ötkəmliklə dedi. 

Süleyman üzrxahlıq edərək: 

- Sağ ol, bəy, yolumuz uzaqdır, indi obamızda biz- 
dən ötrü nigarandırlar. 

Xəbərə gedən qaçaq içəri daxil olaraq, Xanalının dəs- 
təsi ilə gəlib çıxdığını bildirdi. Masa ətrafında əyləşən qa- 
çaqlar dərhal ayağa qalxıb, Behbud bəylə, ağsaqqallarla 
sağollaşıb eyvana çıxdılar. 


VAQİF RÜSTƏMOV 
əə 


Güclü əsən küləyin vıyıltısı səngimək bilmirdi. Kü- 
ləyin təsirindən tövlənin açıq qalmış qapısı zərblə çırpılır- 
dı. Səsə hövlnak yuxudan oyanan Tərgül arvad, cəld pən- 
cərəyə yaxınlaşıb, çölə boylandı. Bayırda bədirlənmiş ayın 
gur işığında bəyaz gecə sanki aydınlığa qovuşmuşdu. Kən- 
din hər tərəfi aydın görünürdü. Səsdən şübhələnib ehti- 
yat edən arvad, tövlə qapısının açıq olduğunu görüb, ye- 
rində duruxub qaldı. Yükün üstünə atdığı yun şalı çiyni- 
nə salıb, tələsik bayıra çıxdı. İti addımlarla tövləyə yaxın- 
laşan Tərgül arvad ehtiyatla açıq qapıdan içəri boylandı. 
Axura yaxın dirəyə bağladığı ala inəklə öküzün ipinin 
kəsildiyini görüb, ani olaraq içini çəkdi: 

- Evin yıxılsın, fələk, oğrular olan-qalan varımızı — 
inəklə öküzü aparıblar. 

Yazıq arvad vaysınıb ağlayaraq, tez evə qayıdıb, ya- 
tağında şirin yuxuya dalan oğlunu hayladı: 

- İsbəndiyar, ayağa dur, bala. 

Həyəcandan özünü itirmiş Tərgül arvad, tələsik özü 
də geyinə-geyinə, yatan oğlunu yenidən səslədi. Dünya- 
dan xəbərsiz kimi taxtında mışıl-mışıl yatan İsbəndiyarı 
oyatmağa çalışan Tərgül arvad, bir yerdə qərar tuta bil- 
mirdi. Çarəsiz qalmış ana, uşağı oyatmaq istəməsə də, ye- 
nidən onu səslədi: 

- İsbəndiyarl Ayağa qalx, oğrular inəyimizi öküz qa- 
rışıq aparıblar. 

Anasının harayına oyanan uşaq tənbəl-tənbəl yerin- 
də gərnəşərək yatağından qalxıb oturdu. Yuxulu-yuxulu: 

- Hə, nənə, nədir, nə olub? - deyə xəbər aldı. 

- Ay bala, daha nə olacaq? Bundan da artıq nə ol- 
malıdırl Tövlədən inəklə öküzümüzü canıyanmış oğrular 

açıb aparıblar. Qalx ayağa, əynini geyin, gedək Behbud 
dayıngilə. Bəlkə o, oğruların izinə düşüb, bizə bir əncam 
çəkdi. 

- Yaxşı, nənə. 

Yuxudan oyanan uşaq, yarıyuxulu halda paltarını 
geyinə-geyinə nənəsinə eşitdirərək: 

- Nənə, sən evdə qal, mən özüm tək gedəcəm, - de- 
yə mızıldanaraq ayağa qalxıb bayrra çıxdı. 

Ertədən başlanan küləyin vıyıltısı kəsmək bilmirdi. 
Payız sazağının iliyə işləyən soyuğunda addımlayan uşaq, 
əllərini üzünə tutaraq özünü küləkdən qorumağa çalışır- 
dı. O, çətinliklə dikdiri aşağı düşüb, kənd yoluna endi. 
Evlərin arası ilə palçıqlı yolda, küləyin əks səmtinə doğru 
yoluna davam etdi. Kəndin yuxarı məhəlləsində, Bacam 
təpədə imarətin pəncərəsindən çıraq işığının şöləsi aydın 
görünürdü. Yağışdan sonra əmələ gəlmiş gölməçə kəna- 
rında duruxub qalan uşaq, qəfil hürən köpəyin səsindən 
səksənib, çaşıb qaldı. Kənd məscidinə yaxın kiçik həyət- 
dən eşidilən tanış səsə tərəf boylanan İsbəndiyar, ürəklə- 
nib yoluna davam etdi. 

- Bu gecə vaxtı hara gedirsən, ay bala, bir hadisə baş 
verməyib ki? - deyə yaba ilə ot tayasının ətrafını yığışdı- 
ran ucaboylu kişi qayğı ilə soruşdu. 

Səslənən kişini tanıyan İsbəndiyar: 

- Seyidalı əmi, oğrular tövləmizdən öküzlə inəyimi- 
zi açıb aparıblar, gedirəm Behbud dayıma xəbər verim, - 
deyə ağlamsınaraq cavab verdi. 

- Ay sizi görüm, tünbətün olasınız.../I Köpək uşağı, 
sümsük it təki qabaqlarına nə gəldi, ağına-bozuna bax- 
madan dartıb aparırlar. Eybi yoxdur, əynimə bir şey ge- 

yinim, bu saat gəlirəm, bala. Qorxub eləmə, o, nanəcibləri 
yerin deşiyindən də olsa, öküz qarışıq axtarıb tapacam. 

Uşağa ürək-dirək verən Seyidalı kişi, tələsik yabanı 
tayaya söykəyib, kürsülü evin pilləkənləri ilə eyvana 
qalxdi. 

İsbəndiyar, kişini gözləmədən yerindən tərpənib, Ba- 
cam təpəsində görünən iki mərtəbəli imarətə tərəf yol- 
landı. Sarayın darvazası qarşısında meydana yığılan si- 
lahlı atlılarla rastlaşan uşaq, qorxusundan yerindəcə du- 
ruxub qaldı. Adamların diqqətlə ona tərəf baxdığını gö- 
rüb, nitqi qurudu. Atın cılovunu əlində saxlayan qıvrım 
saçlı, silahlı kişi dərhal ona tərəf baxıb nəvazişlə: 

- Bu gecə vaxtı nə gəzirsən buralarda, kimi axtarır- 
san? - deyə uşaqdan soruşdu. 

Uşaq silahlı atlıların oğru olduğunu zənn edib, kiri- 
mişcə gözlərini bərəldərək, onlara baxdı. Səsini çıxarma- 
dan, titrəyən kiçik toppuş əlini imarətə tərəf uzadıb, hıç- 
qırtı ilə ağlamağa başladı. 

Silahlı kişi mehribanlıqla onun əlindən tutub: 

- Kişi ağlamaz, - deyə onu sakitləşdirməyə çalışa- 
raq, içəri, həyətə apardı. 

Həyətdə uşağı tanıyan xidmətçi dərhal ona yaxınla- 
şıb, aşağı əyilərək, boyunu oxşaya-oxşaya: 

- Nədir, bala, nə olub? - deyə həyəcanla soruşdu. 

Tanıdığı mehtərin yaxınlaşdığını görüb, kövrələn uşaq 
ağlaya-ağlaya boğuq səslə: 

- Oğrular, - deyə əlini silahlı adamlara tərəf uzadıb, - 
gecə vaxtı tövləmizdən ala inəyimizi, öküzümüzü götü- 
rüb aparıblar. 

Sözünü tamamlaya bilməyib, hıçqıran balaca İsbən- 
diyar, qəzəblə tanımadığı atlılara baxırdı. 

Uşağın bilmədən qaçaqları oğru zənn etdiyini gö- 
rüb gülümsünən xidmətci: 

- Oğlum, onlar oğru deyil, Qaçaq Süleymanın adam- 
larıdır. Pilləkənlə yuxarı mərtəbəyə çıx, böyük otaqda 
Behbud dayın ağsaqqallarla söhbət edir, - deyə, mehtər 
imarətin ikinci mərtəbəsini göstərdi. 

Mehtərin xoş rəftarından ürəklənib, özündə toxtaq- 
lıq tapan İsbəndiyar, dərhal pilləkənlərlə ikinci mərtəbəyə 
qalxdı. Dəhlizin artırmasından otağa daxil olan uşağı gö- 
rən Behbud bəy təəccüblə ona baxdı. Cəld əyləşdiyi yer- 
dən qalxıb, İsbəndiyara yaxınlaşdı. Aşağı əyilib onu qu- 
caqlayaraq, həyəcanla soruşdu: 

- Nədir, bala, bu gecə vaxtı niyə gəlmisən? De gö- 
rüm bir hadisə baş verməyib? 

Dayısını görüb ağlamağa başlayan İsbəndiyar, köv- 
rək səslə: 

- Dayı, inəyimizi öküz qarışıq oğrular tövlədən apa- 
rıblar, - dedi. 

Behbud bəyin nəvazişini hiss edib ağlayan uşaq, bərk- 
dən hönkürməyə başladı. 

İsbəndiyarın gətirdiyi xəbərdən pərt olan bəy, onu 
qucağına götürüb, divar sobasının yanına apardı. Bəy uşa- 
ğın islanmış çəkmələrini çıxardaraq, onu sobaya yaxın dö- 
şəkçədə oturtdu. 

Behbud bəyin əlində saxladığı çəkmələri görən xid- 
mətçi cəld yaxınlaşıb onu alaraq, cütləyib səliqə ilə qapı 
ağzında sərilmiş ayaqaltının üzərinə qoydu. Bu mənzərə- 
ni diqqətlə seyr edən Süleyman, özü də pərt olmuş kimi 
təəccüblə soruşdu: 

- Kərbəlayi, xeyirdirmi? Bir hadisə baş verməyib ki? 
Bu uşaq kimdir belə? - deyə soruşdu. 

Behbud bəy, mütəəssir halda uşağa baxıb: 

- Süleyman, bacımın bir dənəsidir, rəhmətlik Həz- 
rətqulu bəyin oğludur, xəbər gətirib ki, oğrular tövlədən 
inəklə öküzü açıb aparıblar. 

Əhvalatı eşidib qeyzlənən Süleyman, qapı ağzında 
hazır dayanan silahlı qaçağa təmkinlə: 

- Öyrən gör nə məsələdirl Uşaqlara da xəbər elə at- 
lansınlar. 

- Yaxşı, qağal - deyə qapıda dayanan silahlı qaçaq 
dərhal eşiyə çıxdı. 

Süleyman: 

- Kərbəlayi, rəhmətliyin evi gərək ki, Ələsgərin evi- 
nin arxasındakı həyətdə olsun? 

Kərbəlayi: 

- Hə, düz tapmısan, yazıq elə əzəl vaxtdan orda, ata 
yurdunda yaşayırdı. Rəhmətlik təzə imarət tikdirmək is- 
təyirdi ki, əcəl imkan vermədi, - deyə fikirli-fikirli sakitcə 
cavab verdi. 

Ayağa qalxan Süleyman pəncərəyə söykədiyi beş- 
açılan tüfəngi götürüb, divar sobasının qarşısında bir an- 
liq dərin fikrə getdi, nəhayət, Behbud bəyə tərəf baxıb: 

- Kimdirsə, elə bil qəsdən sataşıb. İnanmıram bu 
gecə vaxtı oğrular kənd yoluna çıxsınlar. Onlar ya bağa 
girib Atakişi dəhlizində, kümlərdə daldalanıblar, ya da 
Əsgərxan bulağından üzüyuxarı, təpəliklərdən Araz ça- 
yına tərəf gediblər. 

- Nədən bildin, ay Süleyman? 

- Kərbəlayi, şər indi qarışıb, çox adam heyvanı indi- 
indi tövləyə salıb, yerbəyer edib. 

Behbud bəy divarda, xalça üzərində asılmış beşaçı- 
lan tüfəngi götürüb qətiyyətlə: 

- Mən də elə fikirləşirəm, - dedi. 

Behbud bəyin divardan asılmış xalça üzərindən sila- 
hını götürdüyünü görən Süleyman, onu qabaqlayıb ərklə: 

- Kərbəlayi, siz hara hazırlaşırsınız? Siz əyləşin, biz 
gedərikl - deyə üzünü uşağa tərəf çevirib, əlini onun çiy- 
ninə qoyaraq mehribanlıqla, - darıxma, bala, inəyiniz də, 
öküzünüz də tezliklə tapılacaq, sabah həyətinizdə olacaq. 

Bu an Süleymanın xəbərə göndərdiyi silahlı qaçaq 
içəri daxil olub təntimiş halda: 

- Qağa, - deyə üzünü Süleymana tutub, - həyətdə da- 
yananlardan biri köhnə yurd yerində itlərin ağız-ağıza 
verib bərkdən hürdüklərini eşidən kimi, şübhələnib tez- 
tələsik xəbər bilmək üçün atını o tərəfə çapıb. Dəstəsi ilə 
indi gəlib çatan Xanalı da oğurluqdan xəbər tutub, dərhal 
uşaqlardan iki nəfəri oğruların dalınca göndərib. Özü də 
tapşırıb ki, oğruları vurmasınlar. Onları mal qarışıq tapıb 
kəndə gətirsinlər. 

Bayırda adamların səs-küyünü eşidən Behbud bəy 
tez dəhlizə çıxıdı. 

Atlı, silahlı daşkəsənlilərin qaçaqlarla yanaşı dayan- 
dıqlarını görüb, təəccüblə soruşdu: 

- Nədir, siz niyə bura yığışmısınız? 

- Bəy, rəhmətlik Həzrətqulu bəyin tövləsindən inək- 
lə öküzü oğrular gecə ikən açıb aparıblar. Gəlmişik onla- 
rın izinə düşüb axtarıb tapaq, - at belində şax oturmuş iri 
cüssəli Seyidalı cavab verdi. 

Atın cilovunu tez-tez özünə tərəf çəkən qaçaqlardan 
biri: 

- Kərbəlayi, biz iki nəfər burda atların yanında da- 
yanıb gözləyirdik. Köhnə yurd yerindən itlərin qəfil hür- 
məsini bayaq biz də eşitdik. Bir az bundan əvvəl isə sizə 

xəbərə gələn balaca bir uşaq da ağlaya-ağlaya tövlədən 
mal-qaralarının oğurlandığını deyirdi. Deyəsən, itlərin 
hürməsi də elə-belə deyilmiş. Xəbər bilmək üçün mənim- 
lə dayanan yoldaşım atlarımızı çaparaq, Ağ gölə tərəf 
getdik. Dəstəsi ilə bura gələn Xanalı da məsələdən hali 
olan kimi, tez qaçaqlardan iki nəfəri oğruların dalınca 
göndərdi. Yəqin, xəbər bilib indi qayıdıb gələrlər, - deyə 
qaçaq məsələyə aydınlıq gətirdi. 

Qaçağı diqqətlə dinləyən Kərbəlayi üzünü daşkə- 
sənlilərə tərəf tutub əminliklə Seyidalı kişiyə eşitdirdi: 

- İşinizdə olunl Üçünüz köhnə yurd yerlərinə tərəf, 
Teştək bağlarına yollanınl Quylu bulağa, dərəyə də göz 
gəzdirin. Üçünüz də Qara Molla pirindən üzüaşağı — Şah- 
verdili dərəsinə düşün. Quycaq yatağında qədim səngər 
yerlərinə baxa-baxa gedin. Qayıdanda mənə də xəbər gə- 
tirin. 

Bəy tapşırığını verib, dəhlizdən otağa daxil oldu. 

- Kərbəlayi, o nə səs-küydür elə, olmaya bizim uşaq- 
lardır? - deyə Süleyman təəccüblə soruşdu. 

- Yox, qağa. Öz adamlarımızdır, oğurluqdan xəbər 
tutublar, indi onların dalınca getmək istəyirlər. 

- Bax, mən buna varam. Belə ağır gündə hamı bir- 
birinə həyan, arxa-dayaq olsa, yaxşıdır. Onda camaat ara- 
sında etibar da, güvənc də hər zaman möhkəm olar, - de- 
yə Süleymanın sevincdən gözləri parıldadı. 

- Yaxşı iş görüblər. İnanmıram ki, oğrular uzağa 
getsinlər, onlar ya xamdırlar, ya da buralara nabələddirlər. 

- Süleyman, Allah mərdimazara lənət eləsin. Gör zə- 
manə adamları nəyə vadar edib. Qabaqlar oğru tövlədə 
heyvanı tək görəndə rəhmə gəlib onu aparmazdı. Rəva 
bilməzdi ki, tək heyvana görə sahibi ağartıya tamarzı qa- 

lib aparanı qarğısın. Ya da, iki heyvandan birini aparar, 
ikinciyə tamah salmazdı. Sahibinə yazığı gələn oğru, biri 
ilə kifayətlənib, üzüsulu heyvanı qabağına qatıb aparar- 
dı, İndi isə zəmanə dəyişib. Hər şey tam tərsinə olub. Oğ- 
ru əlinə keçəni otaylı quldur Şirxan kimi yağmalayıb ara- 
dan çıxır, nə insaf bilir, nə də mürvət. 

- Behbud bəy, elə ona görə də xeyir-bərəkətimiz qə- 
hətə çıxıb, əvəzində isə şeytançılıq qanqal kolu kimi cücə- 
rib, çoxalıb, - deyə Süleyman təəssüflə bildirdi. 

- Məsəl var, şeytanla yol gedənin azuqəsi çiynində, 
ondan gen gəzənin addımları iti olsun gərək, - qapıya ya- 
xın kətil üzərində əyləşib, çəkmələrini geyınən Behbud 
bəy gileyləndi. 

- Elədir qağa. Deyəsən zəmanəmiz dəyişib, öz abı- 
havamız axarıyla getmir. 

Ağsaqqallarla sağollaşan Süleyman, başının hərəkə- 
ti ilə onun sözünü təsdiq etdi. Hadisəni sükutla qarşı- 
layan ağsaqqallar mürəxxəs olmaq üçün Behbud bəydən 
icazə istədilər. 

- Siz hara gedirsiniz? Keçin əyləşin, qonaqları ötü- 
rüb qayıdıram. 

Bəy qətiyyətlə ağsaqqalların qabağını kəsib, etirazı- 
nı bildirdi. 

- Kərbəlayi, icazə verin, biz gedək. Artıq gecdir. Al- 
lah süfrənizi bol etsin. İnşallah, mübarək Qurban bayra- 
mında görüşərik - deyə Mirzə Məmməd üzrxahlıq edib 
xeyir-dua verdi. 

- Kərbəlayi, getmək vaxıdır. İnşallah, gələn həftə 
Qurban bayramında yolum bu tərəflərə düşsə, onda otu- 
rub rahat söhbət edərik, - deyən Süleyman da yanında 
sakit dayanmış uşağa baxıb gülümsünərək diqqətlə onu 

süzdü. Aşağı əyilib, İsbəndiyarı boyu bərabərində yuxarı 
qaldıraraq: 

- Darıxma, bala, sabah inəklə öküzünüz həyətinizdə 
olacaq, - deyə onun üzündən öpüb, yerə qoydu. Üzünü 
kənd ağsaqqallarına tutub, razılıqla sağollaşıb, - salamat 
qalın, yolçu yolda gərək. 

Süleyman, asta addımlarla dəhlizə çıxdı. Ağsaqqal- 
lar da bir-bir onun ardınca otağı tərk etdilər. 

İmarətin geniş həyətində Süleymanı gözləyən qa- 
çaqlar, onların eyvana çıxdığını görüb özlərini yığışdır- 
dılar. 

Kərbəlayi Behbud bəy eyvanda dayanan silahlı ada- 
ma yaxınlaşıb qayğı ilə: 

- Talıb, uşağı evlərinə ötürərsən. Mən Üç qoz ağacı- 
na tərəf gedəcəm, - dedi. 

- Yaxşı, Kərbəlayi, indi aparıb ötürərəm, - deyə Ta- 
lib cavab verdi. 

Behbud bəy pillələrlə aşağı düşən ağsaqqallara yol 
verib, özü də onların ardınca həyətə düşdü. Həyətdə Sü- 
leymanla sağollaşan ağsaqqalları qapıya qədər ötürən 
Behbud bəy, razılıq edə-edə onları evlərinə yola saldı. 

Ağ köhlənin cilovunu əlində saxlayan Süleyman, 
darvazaya tərəf gedən Behbud bəyə gülə-gülə: 

- Əlisilahlı bizdən qabağa düşüb hara gedirsən be- 
lə? Qayıt geri. Nədir, balam, qoşun üzərinə hücuma keç- 
mirik kil Allah bilir, hansı dərənin axmaqlarıdır, bir qə- 
lətdir də, ediblər. Uşaqlar özləri oğruları tapıb tənbeh edə- 
cəklər. Sən narahat olma, geri qayıt, özünü soyuğa vermə. 

- Süleyman, sizi Alı bəyin kəhrizinə qədər ötürüm, 
sonra qayıdacam, - deyə, qapıdan geri qayıdan bəy israr- 
la eşitdirdi. Behbud bəy, tövlə yanında mehtərin saxladı- 

ğı kəhərə yaxınlaşdı. Atın yalmanına sığal çəkərək, yüyə- 
ni mehtərdən alıb, cəld belinə qalxdı. 

- Tay deynən ki, ürəyindən axşam seyrangahı keçib. 
Ona görə də bizə qoşulub gedirsən? 

Süleymanın zarafatla dediyi sözə qaçaqlar qəh-qəhə 
çəkib ucadan gülüşdülər. 

- Deyəsən, elə düz tapmısan. Elədir ki, var. Hərdən 
kəndin ətrafını, bağ-bağatı gəzirəm, - deyə bəy gülə-gülə 
cavab verdi. 

Yəhərdə yerini rahatlayan Behbud bəy, atın başını 
çəkib, Süleymanla yan-yana həyətdən küçəyə çıxdı. Atlı 
dəstə Ay işığında aydın görünən cıdır düzünə tərəf, Ay- 
dolanmaz meydanına gedirdi. Ulduzlu səmadan asılı qa- 
lan Ayın bədirlənmiş şöləsi, ətraf yerləri nura qərq etmiş- 
di. Bir nöqtədə şəfəq saçıb boylanan nurlu Ay da yerin- 
dən tərpənmir, geniş cıdır meydanını bəyaz gecəyə çevir- 
mişdi. Hərdən qara yelin sərt vıyıltısı gecənin sakitliyinə, 
şirinliyinə vahiməli səslə acılıq qatır, soyuq küləyi ada- 
mın sifətinə çırpırdı. Atlarını yan-yana, yorğa sürən Beh- 
bud bəylə Süleyman şirin söhbət edirdilər. Arxadan gə- 
lən qaçaqların şən səsləri, eşidilən gülüşləri gecə səssizli- 
yinə ayrı bir xoş ovqat vermişdi. Süleymanla Behbud bəy 
Daşkəsən çayı səmtinə doğru axıb qovuşan Alı bəyin 
kəhrizi yanında atlarını bir anlıq əylədilər. Şırıl-şırıl, hə- 
zinliklə axıb gedən suda bərq vuran Ayın parlaq əksi tit- 
rəyirdi. 

- Kərbəlayi, bura qədər gəldin, bəsindir, indi isə geri 
qayıdın, sabah Allah qoysa, inəklə öküzü tapdırıb uşağın 
həyətinə göndərtdirəcəm, - deyə Süleyman üzünü Beh- 
bud bəyə tərəf çevirib ərklə dedi. 

- Yaxşı, ay qağa, Allah sizdən razı olsun, sizə yaxşı 
yol, Allah amanında. 

Behbud bəy Süleymanla, qaçaqlarla bir-bir əl verib, 
görüşdükdən sonra onlardan ayrıldı. Qaçaqlarla yanaşı 
atını yorğa sürən Süleyman üzüaşağı, Araz çayına doğru 
endi. Bir azdan Dərəarası gədiyindən üzüaşağı gedən at- 
llar görünməz oldular. 

Alı bəy kəhrizindən aralı, köhlən atın belində, əlisi- 
lahlı Talıb ciddiyyətlə, gəlişini sezdirmədən Kərbəlayini 
müşayiət edirdi. Talıbı görən Behbud bəy: 

- İsbəndiyarı evlərinə ötürdün? - deyə atın başını 
kəndə tərəf çevirib soruşdu. 

- Bəli, Kərbəlayi, uşağın anasına da, oğurluqdan xə- 
bər tutub ora yığılan kənd adamlarına da bildirdim ki, na- 
rahat olmasınlar. 

- Sən özün niyə gəldin? Məndən bir addım da kə- 
narda dayanmırsan? - deyə Kərbəlayi Talıba ərklə eşitdirdi. 

Kirimişcə başını aşağı salan Talıb, bəyin sualına ca- 
vab vermədi. Hər ikisi atlarını yorğa sürüb, kəndə qayıt- 
dılar. 

Kənddə, məscidə yaxın yerdə, oğruların izinə dü- 
şüb axtarmağa gedən Seyidalı ilə rastlaşan Kərbəlayi, tə- 
əccüblə soruşdu: 

- Nə oldu, bir iş görə bildinizmi? 

- Yox, Kərbəlayi, köhnə səngər yerindən Araz çayı 
səmtinə, Gavalı bağlarına qədər baxa-baxa getdik, nə təzə 
ləpir, nə də bir inni-cinni rastımıza çıxmadı. Oğurluq ertə- 
dən olub. Onlar bu tezliklə kənddən uzaqlaşa bilməzdilər. 

- Bəs Quylu bulağa gedənlərdən nə xəbər var? On- 
lar ki, sizdən qabaq Dəhnə bağına enmişdilər. 


QAÇAQ SÜLEYMAN 


- Kərbəlayi, onların da qabaqlarına bir kimsə çıxmayıb. 

- Onda Süleymanın adamları düz bələdləyiblər. Oğ- 
rular heyvanları Əsgərxan bulağı səmtiylə üzüaşağı, Də- 
rə arasından Quycaq yatağına tərəf aparıblar. Hamınız qa- 
yıdın evinizə, indi gecdir, gecənin xeyrindənsə, gündü- 
zün şəri yaxşıdır. 

Kərbəlayi onlarla birlikdə evinə tərəf yollandı... 


FA 


Dərəarası yarğanından kəhrizə tərəf qalxan silahlı 
atlılar qabaqlarında öküzlə inəyi aparan cavan oğlanların 
ardınca gəlirdilər. Adamın iliyinə işləyən payız sazağının 
soyuğunda büzüşən saqqallı oğlan mal-qaranın boğazına 
bağlanmış ipi yedəyində çəkərək, palçıqlı yolda irəliləyir- 
di. O, hərdən də arxaya dönüb kinli adamlar kimi, qarda- 
şına baxa-baxa dodağının altında deyinirdi. Qardaşı da 
ağacla hər iki heyvanın sağrısına vuraraq onları qovurdu. 
Bir azdan kəndin girəcəyində, imarətin yanında dayanan 
cavanlara silahlı atlılardan biri eyhamla eşitdirdi: 

- Özünüz ki, tövlənin yerini yaxşı bilirsiniz. Aparın 
heyvanları hardan açmısınız, əlim-ayağım dəymədən, din- 
məz-söyləməz bağlayın yerinə. 

Silahlı adamın dediklərinə dərhal əməl edən cavan- 
lar, heyvanları həyətdə tut ağacının yanına aparıb, kiri- 
mişcə dayandılar. Qorxudan bənizləri ağarmış oğrular ar- 
xadan gələn əlisilahlı atlılara ürkək nəzərlərlə baxırdılar. 

Athlardan orta boylu, qıvrımsaçlı Xanalı ötkəm səslə: 

- Bayaq dedim axı, - deyə əlindəki qamçını onlara tə- 
rəf uzadıb göstəriş verdi, - heyvanları hardan açmısınız, 
aparın, yerinə də bağlayın. 

- Xanalı, bəlkə ev sahiblərini də çağıraq, çıxsınlar 
bayıra?1 Onlar da görsünlər ki, heyvanları tapılıb, sağ-sa- 
lamat qapılarına gətirilib, - deyə atını Xanalı ilə yanaşı 
əyləyən qaçaq dedi. 

- Düz deyirsən. 

Xanalı, əlində ağac olan cavana işarə ilə ev sahibini 
çağırmasını bildirdi. Dərhal evin dəhlizinə girən oğlan 
taxta qapını astaca taqqıldatdı. Səsə qapını açıb çölə boy- 
lanan sarıyanız uşaq, həyətdə inəklə öküzü, əlisilahlı adam- 
ları görüb anidən qışqırdı: 

- Nənə, muştuluğumu ver, öküzlə inəyimiz tapıldı, - 
deyə sevincindən ayağıyalın öküzə tərəf qaçaraq, onun 
boynunu qucaqladı. Sahibini tanıyan öküz, fısıldayıb bərk- 
dən böyürməyə başladı. Bunu görən silahlı qaçaqlar da 
uşaqla öküzə baxıb ucadan güldülər. 

- Hə, qoçaql Bu da sənin inəyin, üstəlik öküzünü də 
tapıb gətirmişik, - deyə Xanalı qımışdı. 

Axşam Behbud bəyin imarətinin həyətində ona nə- 
vaziş göstərən qaçağı tanıyan İsbəndiyar, dil-ağız edib ra- 
zılıqla: 

- Çox sağ olun, əmi. Allah sizdən razı olsun. 

Səs-küyə otaqdan eşiyə çıxan Tərgül arvad, silahlı 
adamları görüb, çiyninə atdığı şalla yaşmaqlandı. Həyət- 
də inəklə öküzü görüb qorxudan yerində donub qaldı. Nə- 
nəsinin qorxduğunu görən uşaq: 

- Nənə, qorxma, bu atlılar Süleyman əminin adam- 
larıdır. İtən heyvanlarımızı tapıb gətiriblər, - deyə inəklə 
öküzün buynuzundan yapışıb sallanaraq, dilləndi. 

- Allah dadınıza çatsın, siz ki, bu mübarək ayda bizi 
sevindirdiniz, görüm heç zaman dad-amanda qalmayası- 
nız, işiniz həmişə avand olsun. Keçin içəridə əyləşin, - de- 
yə qadın onları evə dəvət etdi. 

- Sağ ol, baiı, yolumuz uzaqdır. Mal-qaradan muğa- 
yat olun. Ayıq olun ki, oğrular onları aparmasınlar, - de- 
yən Xanalı, cavanlara işarə ilə heyvanları tövləyə aparıb 
bağlamağı tapşırdı. 

Səs-küyü eşidib xəbər tutan yaxın qonşular da sevi- 
nə-sevinə gəlib həyətə doluşdular. Gələn adamlar silahlı 
qaçaqlara razılıqlarını bildirir, uşağa, qadına gözaydınlığı 
verirdilər. 

Həyətin aşağı tərəfindən əlindəki yoğun dəyənəklə 
dikdiri qalxan iri cüssəli kişini görənlər: 

- Ağalar əmi gəlir, - deyə bir-birinə xəbər etdilər. 

Xanalıya yaxınlaşan Ağalar kişi, şəstlə əl verib, onun- 
la görüşərək: 

- Xoş gəlmisən, Xanalı. Allah səndən razı olsun. Ökü- 
zün böyürtüsünü eşidib bura gəldim. Bu çətin məqamlar- 
da tifilin mal-qarasını tapıb gətirmisən, vallah, sənin ye- 
rin hər iki dünyada behiştlikdir. 

- Sağ ol, Ağalar kişi, nə əcəb imkan vermisən ki, oğ- 
rular həyətlərdən mal-qaranı çırpışdırıb aparıblar? - deyə 
Xanalı ətrafında dayanan qaçaqlara göz vuraraq, gülə- 
gülə, zarafatla soruşdu. 

- Ay Xanalı, ağzında oğru deyirsən. Oğru nə bilir, 
halal nədir, haram nədir? Təki, əlinə bir şey keçsin. Oğru 
girdiyi həyətdən mal-qara, qoyun-quzu apara bilməsə də, 
nəfsi o qədər itidir ki, gözünə sataşan qotur keçini də qa- 
marlayıb aparacaq. Ya da ağacdan asılı qalmış, bir şələ 
otu bağlamağa yaramayan örkəni də qoltuğuna vurub, 
aradan çıxacaq. O nanəciblərin gəlişindən xəbər tutsay- 
dım, inan inandığınıza, bir-bir bu gördüyün dəyənəklə on- 
ları mitil kimi yan-yana uzadıb, Nağdalının ərköyün ke- 
çisi kimi bəərdərdim... 

- Bilirəm, Ağalar kişi, bilirəm. Səndə olan hünərə, kə- 
ramətə yaxşı bələdəm. Səninlə öcəşən kəs ya kəlmeyi-şə- 
hadətini bəri başdan oxumalı, ya da ki, bir-iki ay yorğan- 
döşəkdə sərili qalıb zarıldamalıdır. 

Qaçaqların ətrafına yığılan adamlar, Xanalının ərk 
edib zarafatla dediklərinə qəşş edib bərkdən gülüşdülər... 

İnəklə öküzü tövlədə dirəyə bağlayıb, çölə çıxan oğ- 
rular da qorxa-qorxa gəlib tut ağacının yanında, qaçaqla- 
rın qabağında sakitcə dayandılar. Başlarını aşağı dikən ca- 
vanlar həyətə yığılıb onlara tamaşa edən adamları gözaltı 
seyr edirdilər. Cavanların tutduqları əməllərinə görə xə- 
calət çəkdiyini hiss edən Xanalı, susaraq camaat yanında 
onlara bir kəlmə də söz demədən üzünü adamlara tərəf çe- 
virib mehribanlıqla: 

- Hə, salamat qalın. Bir-birinizdən göz-qulaq olun. 
İmkan verməyin ki, həyət-bacanızda mal-qaranı, paltar- 
palazınızı kimsə gəlib oğurlayıb aparsın. Biz gedirik, yo- 
İumuz uzaqdır, - deyib həmin iki nəfər oğlana da ardınca 
gəlmələrini bildirdi. 

Ağalar kişi irəli yeriyib, Xanalının mindiyi atın cilo- 
vundan tutub ərkəyana: 

- Xanalı, eşit gör nə deyirəml Cavanlarla işin olma- 
sın. Bir xətadır, qanmayıb ediblər. Yəqin ehtiyac ucbatın- 
dan bu yolu seçiblər. 

Ağalar kişi, tam arxayın olun. Başa düşürəm onları. 
Əməllərini boyunlarına alıblar. Mən istəməzdim ki, belə 
bir iş olsun, - deyə Xanalı cavab verdi. 

Xanalının cavabından razı qalıb, atın üzəngisini bu- 
raxıb, geriyə çəkilən Ağalar kişi: 

- Allah sizdən razı olsun, Xanalı. 

Həyətə yığışan qonşular ev sahibinə gözaydınlığı 
verir, heyvanları tapıb gətirən qaçaqlara alqış edirdilər. 
Heyvanların tapılıb həyətlərinə gətirilməsinə sevinən İs- 
bəndiyar, ayağıyalın Xanalının atına tərəf qaçdı. O, Xan- 
alının üzəngiyə keçirdiyi çəkməli ayağından əlləri ilə ya- 
pışıb, sevincdən dolmuş gözləriylə altdan yuxarı ona tə- 
rəf baxdı. Uşağın qəlbindən keçənləri gözlərindən hiss 
edən Xanalı, atın belindən aşağı əyilib, onu boyu bərabəri 
yuxarı qaldıraraq, alnından öpdü. Bu nəvazişdən xoşalla- 
nan İsbəndiyar da geriyə çevrilib, Xanalının boynunu qu- 
caqlayaraq köksünə sığındı. Uşağın istiqanlı hərəkətin- 
dən mütəəssir olan Xanalı: 

- Qorxub-eləmə, - dedı, - bir də heyvanlarınızı oğur- 
lamayacaqlar. İndi isə soyuqdur, ayaqların da yalındır. 
Görürsən, corabların necə islanıb? Tez get evə, ocaq ya- 
nında bir az qızın. 

Bu təəssüratdan özü də kövrələn Xanalı, uşağı aşağı 
endirdi. O, həyətə yığışan adamlarla görüşüb, oğruları da 
özü ilə apardı. Atların başını geri döndərən qaçaqlar hə- 
yəti tərk edib, palçıqlı yolla Qara Molla pirinə yaxınlaşdı- 
lar. Payızın sazağında Qara Molla pirinin baş tərəfində 
bitmiş Saqqız ağacının müdhiş görüntüsü diqqət çəkirdi. 
Ağacın budaqlarında puçur-puçur olmuş yağış damlala- 
rının parıltısı aydın seçilirdi. İki əsrdən çox yaşı olan ağa- 
cın qəribə tarixçəsi, hər zaman kənd adamlarının qəlbin- 
də hörmətlə yad edilirdi. 

Daşkəsən kəndinin tanınmış el ağsaqqalı Şeyx Mol- 
la Qaranın məzarına qoyulmuş baş daşını əvəz edən tən- 
ha ağac, sonralar təbiətin möcüzəsi sayəsində, həyat eşqi 
güc gələrək, göyərib qol-budaq atmış, müqəddəs məkana 


çevrilmişdi. 

Müqəddəs ziyarətgaha, Qara Molla pirinə yaxınla- 
şan Xanalının dəstəsi, atları əylədilər. Xanalı oğurluq et- 
miş cavanlara tərəf dönüb, təmkinlə onlara eşitdirdi: 

- Pirin qabağında tövbə edin, - dedi, - heç olmasa, 
günahınızın bağışlanmasını dilinizə gətirin. 

Xanalının nəsihətli sözlərini eşidib, gözlərinə inan- 
mayan hər iki cavan, Pirin qabağında tövbə edərək, əməl- 
lərindən peşman olduqlarını dillərinə gətirdilər. 

- Başa düşürsünüz? Başqasının inəyini, öküzünü hə- 
yətindən aparıb payız şumu etməklə, xeyir-bərəkət qa- 
zanmaq olmaz. Əgər sizə bir cüt qoşqu öküz lazım idisə, 
zəhmət çəkib, gəlib Behbud bəyə gənəşəydiniz. O, har- 
dan olursa-olsun, sizin istəyinizi canla-başla yerinə yeti- 
rərdi. Yaxud da, heç olmasa, Süleymanı tapıb dərdinizi, 
çətinliyinizi ona ətraflı deyəydiniz. Axı siz tək deyilsiniz. 
Əgər Behbud bəy vəziyyətinizi bilsəydi, halınıza yanıb, 
bir-iki günlüyə kimdənsə bir cüt öküzü alıb sizə verərdi. 
Siz hələ cavansınız. Bir də belə hərəkət etməyin. Bilin ki, 
Süleyman tapşırıb ki, sizə dəyməyək. Yaxşı-yaxşı əməl sa- 
hibi olun. Gedin, başınızı salın aşağı, kasıbçılığınızı edin. 
İndi isə ikiniz də qayıdın obanıza, - deyə Xanalı hər iki 
cavana öyüd-nəsihət verib onları başa saldı. 

Sakitcə qulaq asıb başlarını aşağı dikən cavanlar, 
onlara göstərilən insanlığın müqabilində pərt olmuş hal- 
da danışmadan oradan uzaqlaşdılar. 

Cavanlar gedəndən sonra, Xanalı atın başını çevirib, 
dəstəsi ilə yamacdan üzüaşağı Daşkəsən bağına tərəf en- 
di. Ağaclar arasında otlayan qoyun-quzular atların ayaq 
tappıltısından hürkərək, kənara sıçradılar. İri qoz ağacla- 
rının arası ilə ötüb keçən qaçaqlar Qiyasın su dəyirmanı- 

na doğru irəliləyirdilər. Dəyirmana yaxınlaşan Xanalının 
dəstəsi atlarını su dəhnəsinin üstündən sıçradıb, təpəni 
qalxdılar. İrəlidə kəhəri dördnala çapan Xanalı, qaçaq- 
larla Teştək düzündə şumlanmış payızlıq əkin yerlərini 
ikiyə bölmüş torpaq yola çıxıb, Dördçinar kəndi istiqa- 
mətində uzaqlaşıb gözdən itdilər. 


SƏR 


Aramsız yağan yağış, səhər ertədən kəsilmişdi. Pa- 
yızın mülayim havasında yamacları isidən günəşin şəfəqi 
duman-çənə bələnmiş torpağın buğ qatını əridirdi. Xoş 
ovqatla qarşılanan mübarək Qurban bayramında bir-biri- 
nə şirin sözlərlə gözaydınlığı verən adamların xeyir-dua- 
sı, alqışı, hamıda xoş təəssürat oyatmışdı. Şadyanalıqla ke- 
çirilən bayram tədbirləri hər bir evdə sevinclə qarşılanır- 
dı. Üç gün ertədən kənd ağsaqqalları tərəfindən irəli sü- 
rülən təşəbbüsə əməl olunurdu. Evlərə paylanan qurban- 
lıq qoyunları alanların sevinci yerə-göyə sığmırdı. Ailələ- 
rə təşrif buyurub, onlara bayram sovqatları gətirən ağ- 
saqqalları hörmətlə qarşılayır, cani-dillə onlara minnət- 
darlıq edib yola salırdılar. Əziz günün şirinliyini dadan 
uşaqların sevinci yerə-göyə sığmır, şən əhval-ruhiyyə, bö- 
yüklərdən daha çox onların üzündə sezilirdi. Şənbə gü- 
nünün şadlıqla açılan səhəri bir qələbəliyə çevrilmişdi. 
Kənddə qurbanlıq erkəklərin kəsilməsi başa çatmışdı. Kə- 
silmiş qurbanlığın qanına barmağını batırıb bir-birinin al- 
nına sürtən uşaqların sevincdən doğan gülüşləri yazın ilk 
müjdəsi kimi ətrafa yayılırdı. 

Mübarək Qurban bayramında Heydər dağının zir- 
vəsindəki geniş meydana toplaşan cavanların xoş əhval- 
ruhiyyəsi, şaqraq səsləri ətrafı bürümüşdü. Ertədən daşı- 
yıb gətirdikləri odunları ocaq yerində qalaqlayıb, yandır- 
mağa hazırlaşırdılar. 

Əziz günlərdə adətlərinə xilaf çıxmayan cavanlar, 
hamılıqla tığ vurulmuş odunların ətrafına yığılıb şənlə- 
nir, deyib-gülürdülər. Bir azdan odunlara od vurub yan- 
dırdılar. Çırta-çırtla yanan odunlar alışdıqca alovun dillə- 
ri göyə millənirdi. Havanı isidən tonqalın ətrafında daya- 
nıb şadyanalıq edən cavanların şən səsləri qayalıqda əks- 
səda verirdi. Heydər dağının zirvəsində gur yanan ton- 
qalın alov dilləri hər tərəfdən görünürdü. Səmada qiyyə 
çəkib süzən qartallar da, şənlənirmiş kimi, qiyyə çəkərək, 
yanan tonqalın ətrafında dövrə vurub hey uçurdular. 

SƏSVERƏN QAYA 


(roman) 


MAYA 
(Birinci fəsil) 


Bu dağların, qayaların qucağından, 
Kəhrizlərin, bulaqların ağuşundan, 
Şırıl-şırıl, həzin-həzin, axan sular, 
Xan Arazın məcrasına qovuşar... 


Yazın gəlişi ilə qış yuxusundan oyanan Daşkəsən 
kəndinin bağları çal-çağırlı günlərinə qovuşmuşdu. Hey- 
dər dağının yamacından üzüaşağı axan bulaqların şırıltısı 
adamın ruhunu oxşayırdı. Daşkəsən çayına qovuşan bu- 
laq suları Dəhnə bağında Üç gölün mənsəbini aşıb keçir, 
Araz çayı istiqamətində şütüyürdü. 

Çayzəmi ilə Xiyaban arasında salınmış qədim tut bağ- 
larında çalışan kümdarlar qırdıqları tut şaxlarını arabaya 
yükləyirdilər. Bağda oxuyan uşaqlara qulaq asan ahıl ki- 
şilər, hərdən də öz aralarında ötüb-keçən günləri yada sa- 
lıb, şirin-şirin söhbət edirdilər. Kol quşları kimi bir yerdə 
qərar tutmayan uşaqların şaqraq səsləri ətrafı bürümüşdü: 


Boz at, səni, sər tövlədə saxlaram, 
Ayağına qızıl, gümüş nallaram. 
And içirəm, səni məxmər çullaram, 
Boz at, məni apar uzaq ellərə, 
Düşəcək tərifin bütün dillərə. 


VAQİF RÜSTƏMOV 


Eşidilən mahnıların qəlboxşayan şirinliyinə valeh 
olan kümdarlar, gözlərini səs gələn səmtə zilləyib, sakitcə 
qulaq asırdılar. İri gövdəli qoz ağacına çıxan, budaqdan- 
budağa atılan dəcəl uşaqlar biri-biri ilə bəhs edirmiş kimi 
oxuduğu mahnıları sona çatdırmamış yenisini başlayırdılar: 


Gün qalxıbdır günortanın yerinə, 
Həcər xanım qalxdı atın belinə. 
Əşrəfi düzdürüm onun telinə 
Qoy sənə desinlər, ay qoçaq Nəbi, 
Həcəri özündən ay qoçaq Nəbi. 


Uşaqlara qulaq asan kümdarlar bir az dincəlmək xati- 
rinə əl saxladılar. 

Əlindəki dəhrəni quru kötüyə pərçim edən Savalan 
kişi tut budaqlarından dəstələdiyi şələni arabaya qaldı- 
rıb, səliqə ilə yerləşdirdi. Sonra üst-başının tozunu çırpıb, 
öz-özünə deyinə-deyinə: 

- Gəl indi bundan sonra tut şaxlarını buda görüm, 
necə budayırsan? - deyə dodağının altında mızıldandı. 

Ləng addımlarla iri ağac kötüyünə yaxınlaşan qoca, 
onun bir tərəfində əyləşdi. 

Dincini alan Savalan kişi eşidilən mahnıdan feyzi- 
yab olmuşdu. Oturduğu yerdə yanpörtü Dəhnə bağına 
tərəf boylandı, razı qalmış kimi başını yellədi. 

Uşaqlar yorulmadan səs-səsə verib Nəbinin, Həcər 
xanımın şəninə qoşulmuş mahnıları hey oxuyur, bildiklə- 
ri başqa mahnıları da həvəslə gözəl ifa edirdilər. 

Qəflətən, Səsverən qayadan qız uşağının yanıqlı sə- 
si ətrafa yayıldı. Məcrasına sığmayan dağ çayının qaya- 
lara çırpılan ləpələritək çağlayan nəğmənin sözlərini eşi- 

dənlər ani olaraq, yerlərində donub qaldılar. Bağda çalı- 
şan kümdarların, oxuyan uşaqların səsi elə bil bir anlıq 
xırp kəsilib, eşidilməz oldu. Mahnının sədasını eşidənlər 
təəccüblə Heydər dağı səmtinə boylandılar. Qızm qəlbi 
riqqətə gətirən şaqraq, şirin avazı, ona qulaq asanların 
ürəyinə yağ kimi yayılır, üzlərində xoş təbəssüm aydın 
sezilirdi: 


Uca dağlar, qarlı dağlar başında, 
Bir yar sevdim, tirmə şalı var başında, 
Eybi yoxdur kipriyində, qaşında... 


Oxuyan qızın yanıqlı səsi Çinarlı gölün sahilində 
paltar-palaz yuyan qız-gəlinləri də ovsunlamışdı. İri göv- 
dəli qoşa çinar ağacından aralı, şırıl-şırıl axan bulaq ba- 
şında, iri qaya daşının üstündə oturub, paltar yuyan Cey- 
ran nənə əlindəki qulplu mis parçı ərklə səs gələn tərəfə 
uzadıb həyəcanla: 

- Ay Allahı sevənlərl Allah saxlamış, yenə də qızları 
Səsverən qayada yığıb başına. Qarabağın bülbülütək cəh- 
cəh vurur. Zalımın qızı oğlan uşağı olsaydı, gör indi nə- 
lər edərdi. 

Ağbirçək nənə qəlbindən keçən sızıltının fərqinə 
varmadan, başını yuxarı qaldırdı. Məlul-məlul irigövdəli 
qoşa çinar ağacında çətiri andıran budaqların yarpaqları- 
nı seyr etdi. Sonra arxaya dönüb, gülər üzlə Heydər dağı- 
nın çən bürümüş zirvəsində əzəməti ilə seçilən Səsverən 
qaya səmtinə boylandı. 

Günəş şəfəqində göz qamaşdıran, kainatın həqiqət- 
lərə sığmayan möcüzəvi aləmini köksündə sirli saxlayan 
Səsverən qaya, danışılan, eşidilən hər bir səsi çox-çox uzaq- 

lara çəkib aparırdı. Pıçıltıyla deyilən hər bir kəlmə, bir göz 
qırpımında əks-səda verib, Havadərə çökəyində aydın 
eşidilirdi. Heydər dağının əlçatmaz-ünyetməz qayalığın- 
da oynayıb-oxuyan uşaqların səsi bir-birinə qarışıb, hər 
tərəfə yayılmışdı. Qayalıqda məskən salmış bir cüt qartal 
da daima səmada qiyyə çəkib süzür, dağın ətrafına dola- 
nırdı. Səsverən qayada eşidilən mahnıların şaqraq sədası, 
ona qulaq asanları valeh etmişdi: 


Aman yarım, gözəl yarım, gül yarım, 
Küsdürmüsən, gəl könlümü al, yarım. 


- Ay nənə, vallah bu qızın xoş avazı elə bil ki, İlahi- 
nin bizə göndərdiyi şirin bir paydır. Adam bu qıza qulaq 
asanda, əlini ağdan-qaraya vurmaq da istəmir. Hələ mən, 
onun Aydolanmaz meydanında, güllü-çiçəkli cıdır düzün- 
də kəndin cavan oğlanları ilə cıdıra çıxıb, at çapmağını 
demirəm. Əgər onun at çapmağını da görsəniz, vallah ha- 
mınız məəttəl qalarsınız, - deyə iri mis satıldan yerdə sərili 
qalmış gəbə üzərinə su töküb yuyan cavan gəlin dilləndi. 

- Düz deyirsən, bala. O qız gərək oğlan doğulaydı. 
Kim bilir indi o nələr edərdi, - cavan gəlinin sözünə qüv- 
vət verən Gülbəst xanım yuyulmuş paltarların suyunu sı- 
xan qadınlara eşitdirirmiş kimi, oxuyan qız haqqında bil- 
diklərini ucadan dedi. Ceyran nənə, deyilənləri başının 
hərəkəti ilə təsdiq etdi. Hamının eşidəcəyi bir səslə və ey- 
ni zamanda mülayimcəsinə əlavə edərək, dedi: 

- Ay qızım, bəs onun Səsverən qayada nişangah qo- 
yub güllə atmağını niyə demirsən ki, burda oturanlar da 
eşidib bilsin? Allah saxlamış gülləni elə sərrast atır ki, gö- 
zündən heç nə yayınmır. Sərçəni gözündən vurur. 

Ceyran nənəyə heyranlıqla qulaq asan Gülbəst: 

- Düz deyirsən, nənə, o qız elə bil, özünü Həcər xa- 
nıma oxşadır. Nənə, Həcər xanımın yaz vaxtı Mollu ca- 
maatıyla Laləli təpədən, qışlaqdan qayıdanda, Heydər 
dağının ətəyində bir gecəlik köç salması yadındadır? 

- Niyə yadımda deyil, ay bala? Allaha şükürlər ol- 
sun, hələ qocalmamışam ki, yadıma da sala bilməyim. 
Huşum-başım hələ sərasər yerindədir, - deyə bir anlıq 
gözlərini yuman Ceyran nənə, - o vaxtdan neçə il keçib 
görəsən? Hesabı yaxşı bilməsəm də, mən biləni on, ya da 
on bir il olar, ya da olmaz. 

- Hə, nənə. O, Səsverən qayada nişangah qoyub gül- 
lə atan kəndimizin cavanlarına irad tuturmuş. Qayalıq- 
larda sərrast atmağı bacarmayan kəndimizin cavanlarına 
güllə atmaqda məharətini göstərdiyini sən ki, yaxşı bilir- 
sən. O əhvalatı bir də yadıma sal, danış, qoy bilməyənlər 
də eşitsin, - deyə Ceyran nənəni nəvazişlə qucaqlayıb, saq- 
qızını oğurlamağa çalışdı. 

Cavan qız-gəlinlərdən yaxasını qurtarmağın müş- 
kül məsələ olduğunu görən Çeyran nənə, bulaq başında 
əyləşdiyi yerdə yuyub suya çəkdiyi paltarları mis ləyənə 
atdı. Əlindəki qulplu parçı iri qaya daşın üstünə qoydu. 
Başını yelləyərək ərklə dilləndi: 

- Ay-hay, canınız yanmasın. Mən sizə nə deyim axı. 
İmkan verin, yuduğumuz paltarları arxayınlıqla suya çə- 
kək. Gün batır, istəyirsiniz ki, mən binəvanı evə burax- 
masınlar?1l 

Ceyran nənənin yarızarafat, yarıciddi dediyi sözə 
qulaq asıb, pıqqıldaşan qız-gəlinlər biri-birinə baxıb bərk- 
dən güldülər. Qıyğacı baxaraq onları süzən nənə, özü də 
qız-gəlinlərə qoşulub, ürəkdən güldü. Ceyran nənə bir 

anlıq nəfəsini dərdi. Sanki imtahan qarşısında dayanır- 
mış kimi, xeyli fikrə getdi. Sonra hamının ona nəzər ye- 
tirdiyini görüb, əhvalatı ucadan danışmağa başladı: 

- Eh, nə deyim, bala. Həcər xanımın Heydər bula- 
ğında bir günlük köçüylə qonaq qalması haqqında o qə- 
dər söz qoşub dastan bağlayıblar ki, deyərdim, bəlkə də, 
hamısı bir-birindən gözəldir. O gün Həcərin ziyarətinə 
gedib görüşənlər, aşıq məclisinə yığılıb qulaq asanlarımız 
hamılıqla əhvalatı yaxşı xatırlayırlar. Görməyənlər də, ay 
qızım, ordan-burdan, ağızdan-ağıza eşitdiyi qondarma 
əhvalatları özləri necə istəyiblərsə, o cür də bildikləri ki- 
mi, söz qoşub yazıblar. Söz, vaxtına çəkər. Elə bu vədələr 
idi, bəlkə də, bundan bir az sonrakı vaxtlar olardı. Çünki 
yaxşı yadımda qalıb. Məşədi aşıq Humayın həyətində iri 
gövdəli badam ağacı, bağlardakı meyvə ağaclarından bir 
az tez oyanıb, çiçək açmışdı. Ağacın solub tökülmüş çi- 
çəklərinin yerində cır ərik boyda xırda, tüklü meyvələri 
əmələ gəlmişdi. Obamızda barama saxlayan kümdarlar 
da ipəkqurdunu yemləmək üçün hər gün ertədən oyanıb, 
bağlarda tut budaqlarını budayıb, kümlərinə daşıyırdılar. 
Yaz vaxtı el yaylağa gedəndə Həcər xanım da köçüylə 
Havadərədən üzüyuxarı, güllü-çiçəkli Yazı düzünə tərəf 
qalxırdı. Çəmənlikdə qoyun-quzuları otaran çobanlar sü- 
rünü daş yoldan kənara, Atöldürən kəhrizinə tərəf ötü- 
rüb suvarırlarmış. Köçdə mələşən heyvanların səsindən 
adamın qulağı batırdı. Bir tərəfdən də Heydər dağının 
yamacında, Səsverən qayadan aşağı, geniş meydanda 
uşaqlar çilingağac oynayır, kəndin cavanları da qayalıq- 
larda nişana qoyub, tüfəngdən güllə atmaqla özlərini sı- 
nayırmışlar. Havadərədən üzüyuxarı, köçün qabağında 
gələn silahlı atlı qadın bir anlıq köhləni əyləyib güllə atan 

cavanlara xeyli tamaşa edir. Tanımadıqları atlı qadının 
diqqətlə onlara baxdığını görən cavanlar kirimişcə arxaya 
dönüb diqqətlə ona nəzər yetirirlər. Nişangahları elə də 
yaxşı vura bilməyən cavanların naşı olduğunu aralıdan 
seyr edən Həcər xanım, qara çərkəzi paltarlı, ucaboylu 
Cümşüdü yanına çağırır. Ondan əlində tutduğu tüfəngi 
istəyir. Cümşüd də sağ olmuş, qadının sözünü yerə sal- 
mır. Çevik hərəkətlə tüfəngin xəzinəsini güllə ilə doldu- 
rub ona uzadır. Həcər xanım silahı alıb, xeyli diqqətlə 
onu gözdən keçirir. Razı qalmış kimi gülümsəyib, üzünü 
cavanlara tutaraq əminliklə: 

- Gedin qayada nişangahlarınızı qoyun, - deyir. 

Qadının amiranə səsini eşidən Cümşüd əvvəl-əvvəl 
Həcərin dediklərinə etinasız yanaşıb, sözünə əhəmiyyət 
vermir. Ancaq at belində şəstlə oturmuş Həcərin iti baxış- 
larla onu süzdüyünü görüb dərhal yoldaşları ilə qayalığa 
tərəf qaçır. Cavanlar yerdən yığdıqları alma boyda daşla- 
rı otuz addımlıqda nəhəng qayanın sürahıyaoxşar çıxın- 
tılı yerində yan-yana düzüb, geriyə qayıdırlar. Uşaqların 
tələsik gəlib, onun yanında dayandığını görən Həcər xa- 
nım, Heydər dağının zirvəsindən də yuxarıda, havada 
qiyyə çəkib süzən qoşa qartalları gözucu seyr edir. Kən- 
din əhatəsində olan meşəyə, meyvə bağlarına heyranlıqla 
baxıb başını silkələyir. Ətrafı diqqətlə müşahidə edən 
Həcər xanım, qəflətən nişangahlara atəş açır. Qaya üstün- 
də yan-yana qoyulmuş daşlar, açılan güllələrin zərbin- 
dən bir-bir parçalanıb havaya sovrulur. Daşların ustalıqla 
vurulduğunu görüb gözlərinə inanmayan cavanlar, ona 
baxa-baxa təəccüblə çiyinlərini çəkirlər. Onların pərtliyini 
hiss edən Həcər xanım tüfəngi aşağı endirib, sakitcə sahi- 
binə qaytarır. Təəssüflə başını tərpədib, dərindən köks 

ötürür. Sonra təəccüblə ona baxan cavanların naşılığına 
iradını bildirərək: 

- Eh, cavanlar, cavanlarl Siz indi də tüfəngdən sər- 
rast atəş açmağı, vurmağı bacarmırsınızsa, bəs onda nə 
vaxt öyrənəcəksiniz? - deyir. 

Həcər xanımın haqlı iradını eşidən oğlanlardan şux 
qamətlisi, boz rəngli çərkəzi paltar geyinmiş Məşədi Hu- 
may ona yaxınlaşıb nəzakətlə: 

- Ay xala, siz kimsiniz belə, nişana qoyduğumuz 
daşları mahir atıcı kimi bir-bir vurub göyə sovurursu- 
nuz? - deyə soruşur. 

- Ay oğul, nəyinə gərəkdir mənim kimliyim? Yol- 
dan keçən Allah bəndəsinin biri, yol adamı. 

- Axı, ay xala, hər Allah bəndəsi belə sərrast güllə ata 
bilməz? - gözlərinə inana bilməyən Humay, təəccübünü 
gizlətmədən dillənir. 

Oğlanın mərifət sahibi olduğunu əvvəlcədən hiss edən 
Həcər xanım onu çox da intizarda saxlamır. O, əlini alnı- 
na tutaraq, səmada dövrə vurub süzən qartallara qıyqacı 
baxa-baxa gözünü çəkmədən, köks ötürüb sakitcə cavab 
verir: 

- Rəhmətlik Nəbinin ömür-gün yoldaşı Həcərəm. 

Qadının cavabını eşidən cavanlar özlərini itirib, nit- 
qi kəsilmiş kimi heyrətlə Həcər xanıma baxır, nə deyə- 
cəklərini kəsdirə bilmirlər. Bir azdan özünü ələ alıb, irəli 
yeriyən Humay: 

- Həcər xala, belə ki, güllə atmağı bacarırsınız, bəs 
onda niyə qayada nişangah qoyduğumuz daşları öz tü- 
fənginizlə vurmadınız? - deyə təəccüblə ondan soruşur. 

- Düz deyirsən, oğul. Əgər mən öz tüfəngimlə ni- 
şangahı vursaydım, yəqin deyərdiniz ki, sizin silahınız 

düz nişan almadığına görə daşları sərrast vura bilmirsi- 
niz. Qərara gəldim ki, sizin tüfənginizlə nişan alıb onları 
bir-bir vurum. 

Həcər xanımın güllə atmaqda məharətini görüb şa- 
hid olan cavanlar bilmirdilər ki, ona necə doğmalıq gös- 
tərsinlər. Diqqətlə ətrafı müşahidə edən Həcər xanım əlin- 
dəki qamçı ilə bir az aralıda qayaya söykədilmiş sədəfli 
telli sazı göstərib, cavanlardan təəccüblə soruşdu: 

- O qayaya söykədiyiniz saz kimindir elə? 

Həcər xanımın maraqla verdiyi suala dərhal cavab 
verən ortaboylu, qarabuğdayı oğlanlardan Rəşid cəld irə- 
li çıxaraq həyəcanla: 

- Həcər xala, saz Məşədi Humayındır. Onun elə şi- 
rin avazı, gur səsi var ki, oxuyanda adam cınqırını da çı- 
xartmaq istəmir. Sazın tellərini iti barmaqları ilə elə gözəl 
dilləndirir ki, adam çalınan havaya qulaq asmaya bilmir, - 
deyə Rəşid əliylə Humayı göstərdi. 

Həcər xanım yəhərdə yana çevrilib, Humaya tərəf 
baxaraq, onu xeyli diqqətlə süzdü. Sonra mehribancasına 
xeyir-dua verib dedi: 

- Bərəkallah, yaxşı sənət seçmisən. Sazın, sözün qəd- 
rini bil, hər zaman ona hörmətlə yanaş. Saz ulu babaları- 
mızın bizə miras qoyduğu müqəddəs bir ərməğandır. 
Onun tellərində çalınan, səslənən hər bir havasına qulaq 
asa-asa böyüyüb, boya-başa çatmışıq. El-el, oba-oba diya- 
rımızı gəzib dolaşan ustad aşıqlarımız ürək yanğısı ilə adət- 
ənənələrimizi, dastanlarımızı el arasında yaşadıb, zəma- 
nəmizə qədər gətirib çıxardıblar. Oğul, bayaqdan diqqət- 
lə hər birinizə göz qoyuram. Sənin qamətin, geyimin, ədəb- 
lə danışığın, mərifət sahibi olduğunu ilk baxışdan duy- 
muşdum. Kənardan seyr edəndə də başa düşdüm ki, sa- 

zın sahibi sən ola bilərsən, - deyə diqqətlə Humayı süzən 
Həcər xanım, cavanlara xeyir-dua verib sözünü bitirir. 

Həcər xanımın öyüd-nəsihətinə nəzakətlə qulaq asan 
Humay, ona yaxınlaşıb dil-ağız edərək: 

- Xala, evimiz yaxındadır, köçünüzdə olanlarınızla 
birlikdə, hamınız gedək bizim qonağımız olun, - deyə köv- 
rək səslə Həcər xanımı evlərinə dəvət edir. 

- Sağ ol, oğul, gedəcəyimiz yaylaq yeri çox uzaqdır. 
Özünüz də görürsünüz ki, köçümüz böyükdür. Toran düş- 
məmiş Heydər bulağından aralıda alaçıqlar qurub, ge- 
cəni burda dincəlməliyik. Səhər sübh tezdən yamac boyu 
otlaqlarda sürünü otara-otara Papı, Çərəkən, Əfəndilər 
kəndi səmtində Ziyarət dağına tərəf yolumuza davam et- 
məliyik. Bizdən ötrü narahat olmayın, qayıdın evinizə, gün 
batır, yəqin evdəkilər də sizdən ötrü nigarandırlar. İnşal- 
lah, payız qabağı köçlə yaylaqdan qışlağa, Laləli təpəyə 
qayıdanda, mütləq gəlib sizin qonağınız olarıq, - deyə 
Həcər xanım cavanların qəlbini qırmamaq xatirinə nəva- 
zişlə Humaya cavab verib razılıq etdi. 

Həcər xanım cavanlarla sağollaşıb, atını bulaq ətra- 
fında quraşdırılan alaçıqlara tərəf sürüb uzaqlaşdı... 

- Ancaq o əhvalat sizə söylədiklərimlə qurtarmır, - de- 
yə aramla danışan Ceyran nənə, bir anlıq gözləri yaşar- 
mış halda susub, gölə tərəf baxaraq, dərin fikrə getdi. 

Ağbirçək qadının kövrəlib susması, onu dinləyənlə- 
ri intizarda qoymuşdu. Bir azdan nəfəsini dərib köks ötü- 
rən nənə, qurşağında saxladığı ipək dəsmalı çıxardıb, göz 
yaşlarını sildi. Sanki, Ceyran nənə xəyallar aləminə dal- 
mışdı. Ətrafında olan qız-gəlinlərin məsum baxışlarla ona 
maraqla qulaq asdıqlarını nəzərindən qaçırmadan söhbə- 
tinin ardını davam edərək: 

- Həcər xanımın uzaqlaşdığını görən Məşədi Hu- 
may, doluxsunmuş halda üzünü dostlarına tutub qətiy- 
yətli səslə: 

- Necə olursa-olsun, günbatana yaxın, Heydər bula- 
ğının ətrafında köçü ilə binə salan Həcər xanımın qarşı- 
sında saz çalıb oxumalıyam, - qəhərdən dolmuş gözlərini 
dostlarından gizlətməyə çalışan Humay, - indi də oxu- 
masam görəsən bəs nə vaxt oxuyacam? Məgər bizə görə 
özünü oda-közə atan, sinəsini sipər təki güllə qabağına 
verib harın varlıların, oğruların, yol kəsənlərin əl-ayağını 
yığan, yaman gündə kasıbların arxa-dayağı olan bir xanı- 
mın saz havasını eşidib, sevinməyə haqqı yoxdur? Axı kən- 
dimizin adamlarının bundan da əziz qonağı ola bilməz. 

Məşədi Humayı dinləyən dostları onun haqlı oldu- 
ğunu təsdiqlədilər. Bir qədər toxtayan Humay ciddiyyət- 
lə üzünü dostu Rəşidə çevirib: 

- Rəşid, kəndə qayıt, camaata xəbər elə, hamı gün- 
batana yaxın Heydər dağının ətəyinə yığılsın. Atını min, 
birbaşa çökək məhləyə sür. Aşıq Abışla balabançı Seyfəli- 
nin evinə gedərsən. Onlara mənim adımdan deyərsən ki, 
heç yerə getməsinlər. Heydər bulağının yanında böyük 
məclisimiz olacaq, - deyə Humay aşağı əyilib, Səsverən qa- 
yaya söykədiyi sədəfli sazını götürdü. Onu əzizləyirmiş 
kimi arxalığın cibindən dəsmal çıxardıb, sazın küpünü, 
qolunu sildi. Yoxlayırmuş kimi hər tərəfinə diqqətlə göz 
gəzdirib, çiynindən aşırdı. Fikirli-fikirli yoldaşları ilə bir- 
likdə evlərinə tərəf yollandı. 


lolo) 


Ceyran nənəni yaxşı eşitmək istəyən qız-gəlinlər öz- 
ləri də hiss etmədən, yavaş-yavaş onun əyləşdiyi daşa tə- 
rəf yaxınlaşırdılar. Onun heyranlıqla əhvalatı bütün təfsi- 
latı ilə, yerli-yataqlı yada salıb dediklərinə diqqətlə qulaq 
asır, razı qalmış kimi başlarının hərəkəti ilə təsdiq edirdi- 
lər. Söhbətinə ara verən ağbirçək qadın, bir anlıq nəfəsini 
dərdi. Nigaran baxışları ilə şırıl-şırıl axan bulaq suyun- 
dan gözünü çəkmədən köks ötürüb fikrə getmişdi. Ceyran 
nənə diqqətlə ona qulaq asan qız-gəlinləri çox da intizar- 
da qoymayıb, yenidən əhvalatın ardını danışmağa başladı: 

- Həcər xanımın Heydər bulağının ətrafında köç sal- 
dığını eşidib-bilən Daşkəsən camaatı, götürdükləri sov- 
qatlarla onu görməyə tələsirdi. Tozlu-torpaqlı kənd yo- 
lunda uşaqlı-böyüklü daş yola tərəf axışan adamların üz- 
gözündən şadyanalıq yağırdı. Bir-birini haylayıb kənd yo- 

luna çıxan uşaqlar da adamlara qoşulub, sevinə-sevinə köç 
yerinə qaçırdılar. Kənddə böyük qələbəlik hökm sürür- 
dü. Hamı bir-birini səsləyir, Həcər xanımın ziyarətinə get- 
məyə hazırlaşırdı. 


SƏR 


Evin artırmasından kənd yoluna baxan Bədir Cahan 
xanım səs-küydən səksənib irəli yeridi. Təpədən aşağı 
ehtiyatla enən qadını, Məşədi Gülgəz xanımı görcək: 

- Məşədi xanım, hər vaxtın xeyir olsun. Nədir bu 
səs-küy? Elə bil kənd camaatı, uşaqdan-böyüyə, üzüyu- 
xarı, Bacam təpəyə axışıb gedirlər. Görəsən xeyirdirmi 
belə, hamınızın tələm-tələsik getməyiniz? - deyə maraqla 
soruşdu. 

- Aqibətin xeyir olsun, ay Cahan xanım, xeyirdir, - de- 
yə Gülgəz xanım daşdan hörülmüş barıya yaxınlaşıb Ca- 
han xanıma tərəf boylanaraq, - kəndə səs yayılıb ki, Mol- 
lu camaatının elatı Havadərəsindən, daş yolla üzüyuxarı 
yaylağa gedirlər. Yolüstü Atöldürən kəhrizinin yanında 
dayanıb, bir günlük binələşmək istəyirlər. Rəhmətlik Qa- 
çaq Nəbinin xanımı, Həcər xanım da elatla bir yerdədir. 
İndi hamı ora tələsir. 

- Allah saxlasın. Məni də gözləyin, bir yerdə gedək. 
Çoxdan istəyirdim ki, Həcər xanımı görüm, söhbət edim, - 
deyə sevincindən gözləri dolmuş Cahan xanım, uzaqdan 
görünən Heydər dağına tərəf baxa-baxa, - İlahi, sənə inan- 
mayana lənət. Axır ki, Həcəri görə biləcəm, - dərindən köks 
ötürüb, artırmadan otağa keçdi. 

İri qoz ağacının kölgəsində gözləyən Məşədi Gül- 
gəz xanımı görən aşağı məhəllənin arvadları da deyə-gü- 
lə ona tərəf yaxınlaşdılar. Onlardan hamıdan qıvraq gö- 
rünən Yetər arvad: 

- Ay bai nə əcəb Həcərin köçü bizim kəndin arasın- 
dan, el yolundan gəlib keçir? Axı Aran köçləri həmişə 
aşağı yolla, Araz qırağı karvan yoluyla gedib gəlirdilər? - 
deyə arxaya çönüb, Araz səmtini göstərdi. 

- Düz deyirsən, Yetər arvad, nə deyim, vallah, özləri 
bilən məsləhətdir. Yəqin kəndin aşağı tərəfindən keçən 
yol uzaqdır. Bizim yol kəsədi, yolboyu içməli sular var. 
Ona görə də burdan gəlib keçməyi, axşamı da dağın ətə- 
yində qalıb dincəlməyi əvvəlcədən fikirləşiblər. 

- Hər nə isə, Həcər xanımın görüşünə gedəndə, sə- 
bəbini orda özündən soruşub bilərik, - deyə həyətə boy- 
lanan Gülgəz xanım təmkinlə cavab verdi. 

Həyət qapısından çölə çıxan Bədir Cahan xanımı gö- 
rən arvadlar, ona tərəf yaxınlaşıb qucaqlaşaraq, görüşdü- 
lər. Hal-əhval biləndən sonra kənd yoluna çıxan qadınlar 
üzüyuxarı yollandılar. Qadınlarla Bacam təpəyə qalxan 
Bədir Cahan xanım, Məşədi Gülgəzlə söhbət edə-edə yo- 
luna davam edirdi. Arxadan gələnlər öz aralarında sakit 
danışırdılar. Cahan xanımın məğrur duruşu, ağayana ye- 
rişi, kənd yolunda onlara baxanların diqqətini cəlb etmiş- 
di. Başına örtdüyü Daşkəsən ipəyindən toxunmuş saçaqlı 
örpəyini külək qaldırmasın deyə, uclarını əlində saxlayıb, 
addımlayırdı. Bacam təpəni aşan qadınlar, yol kənarında 
iri gövdəli tut ağacının kölgəsində bir anlıq dayandılar. 
Bir azdan nəfəslərini dərib yollarına davam etdilər. Bədir 
Cahan xanım qoltuğunda saxladığı ipək parçaya bükülü 
kiçik boxçanı yanındakı cavan gəlinə — Səltənət xanıma 
verdi. El arasında sözü keçən, kişili-qadınlı hamıya qayğı 
ilə yanaşan Cahan xanımın sevinci yerə-göyə sığmırdı. 
Yolboyu onu görənlər yaxınlaşıb salamlaşır, hal-əhval tu- 
tub xoş ovqatla nəvaziş göstərirdilər. Kənd məzarlığının 

yanından keçərkən, bir anlıq ayaq saxlayan Cahan xa- 
nım, qadınlarla birlikdə məzarlıqda uyuyanların ruhuna 
fatihə verib, salavat çevirdi. Sonra yola davam edərək, 
irəlilədilər. 

Heydər dağına qalxan daş yolu keçib, Hacıkəndin sı- 
ra ilə tikilmiş evlərinin arası ilə Heydər bulağına doğru 
hərəkət edən adamların səs-küyü ətrafa yayılmışdı. Bula- 
ğın ətrafında, gül-çiçəkli çəmənlikdə məskən salmış Həcər 
xanım, əqrəbası ilə gələn qonaqları gözləyirdi. Daşkəsən- 
lilərin yaxınlaşdığını görən elat camaatı, ədəb-ərkanla on- 
ların pişvazına çıxdı. Adamların toplaşdığı yerə gəlib ça- 
tan Bədir Cahan xanım, şəstlə irəli keçib, Həcər xanıma 
yaxınlaşdı. 

Həcərin ətrafında dayanan qohum-əqrəbası Cahan 
xanımın gəlişini intizarla izləyirdilər. Bulaq başında mey- 
dana toplaşanlar kənara çəkilib, hörmətlə Cahan xanıma 
yol verdilər. Kənardan bu mənzərəni seyr edən qız-gəlin- 
lər yaşmaq bağlayıb, gələn qonaqları maraqla seyr edir- 
dilər. Həcər xanımın bərabərində dayanan Cahan xanım, 
ərklə onu qucaqlayıb, bağrına basdı, doğma övladı kimi 
onun üz-gözündən öpdü. Ana ağuşuna sığınan körpətək 
kövrələn Həcər xanımın hönkürtüsü Cahan xanımı da 
kövrəltdi. Hər iki ixtiyar qadın, yanaqlarına süzülən göz 
yaşlarını saxlaya bilmədi. Kövrəldiklərini kənardan onla- 
rı görənlərə hiss etdirmədən, xeyli bir-birinə qısılıb, da- 
yandılar... 

Bədir Cahan xanım Həcərin yaxın əqrəbası olan qız- 
gəlinlərlə də görüşdü, mehribanlıqla qucaqlayıb boyun- 
larını oxşadı. Təzə boy atmış göy otların üzərində yan-ya- 
na sərilmiş gəbə üstündə əyləşən qadınlar, ətrafına top- 
laşan adamlarla hal-əhval tutub vəziyyətlərindən hali ol- 

dular. Nəfəsini dərib, yorğunluğunu alan Bədir Cahan 
xanım, aramla söhbətə başladı. O, israrla Həcər xanımın 
qışlaqdan, Laləli təpədən köç yolunda necə gəldiklərini 
sorğu-sual edib, nigarançılığını dilə gətirdi. 

Ağbirçək xanımın sualına nəzakətlə cavab verən 
Həcər: 

- Bu qışı köçdə olan adamlarımız Laləli təpədə qış- 
layıblar. Gördüyünüz qoyun-quzu, mal-qaraların hamısı 
Mollu camaatınındır. Bir həftə bundan əvvəl köçümüzü 
yaylağa qaytarmaq üçün yoldaşım Həmzə ilə Laləli tə- 
pəyə getmişdik. İki gündür yaylağa tərəf hərəkət edirik. 
Əvvəl-əvvəl Ziyarət dağının ətəklərində qalacağıq, sonra 
isə payıza qədər Salvartı yaylaqlarına qalxacağıq. Sürü- 
ləri yol kənarında otara-otara gəlib bura çıxmışıq. Gecəni 
burda qalıb, dincimizi almaq istəyirik. Sabah sübh ertə- 
dən yolumuza davam etməliyik. 

Həcərin dediklərinə diqqətlə qulaq asan Bədir Ca- 
han xanım təəccüblə: 

- Qızım, yol-riz qaçaq-quldurla doludur. Heç onlar- 
dan ehtiyat etmədiniz? İndi hər kolun dibində dayanan 
yol kəsənlərdən, pusquda durub, gəlib-gedəni soyanlar- 
dan ehtiyat etmədiniz? - deyə soruşdu. 

Həcər xanım suala sualla, ötkəmliklə cavab verdi: 

- Onların nəyindən ehtiyat edib qorxmalıyıq? Ma- 
şallah, köçdə olan çobanlarımızın hamısının silah-sursatı 
var. Yol kəsən quldurları yerindəcə əzişdirməyə cəsarəti- 
miz çatar. Bir də ki, bu ətraf yerlərin hamısı Qaçaq Süley- 
manın oylağıdır. Kimin hünəri çatar ki, onun qorxusun- 
dan bir kimsə canından bezib, bu yerlərdə quldurluq et- 
sin, yol kəsib camaatı soysun. Heç onların buna cəsarət- 
ləri də çata bilməz. Ancaq xala, sözünüzə qüvvət, bir gün 

köçümüzlə yaylaqdan qışlağa, arana qayıdırdıq. Hava 
möhkəm küləkli idi. Qara yelin sazağı iliyimizə işləyirdi. 
Laləli təpədə, iki təpə arasında binə salıb, sürünü otaran 
çobanlarla bir dəstə atlı arasında pərtlik düşüb. Özlərini 
qaçaq Fərzalının silahdaşları kimi qələmə verənlər, zor- 
güclə köçdə olan çobanlardan yer haqqı əvəzi, beş-altı 
qoyun istəyiblər. Ancaq çobanlarımız atlıların danışığın- 
dan, hərəkətlərindən şübhələnib, quldur olduqlarını başa 
düşüblər. Onların inadkarlıq edib əl çəkmək istəmədiklə- 
rini görən çobanlar silaha əl atıblar. Güllə səsinə səksənib 
tələsik alaçıqdan cıxdım. Təpənin yamacında tanımadı- 
ğım bir dəstə atlı ilə çobanların əlbəyaxa savaşdığını gör- 
düm. Başa düşdüm ki, nəsə xoşagəlməz hadisə baş verib. 
Özümü saxlaya bilməyib, dərhal atlanıb, onlara tərəf çap- 
dım. Yaxınlaşıb nə görsəm yaxşıdır? Ayıya oxşayan pəzə- 
vəngin biri yançıları ilə çobanlara hədə-qorxu gəlir. Mən 
məsələnin məğzini biləndən sonra, aynalını çevirib, çax- 
mağı çəkdim. Ayıya oxşayanın başının üstündən iki güllə 
atıb, qoyun dərisindən olan motal papağını dəlmə-deşik et- 
dim. Məni tanıyıb pərt olan qansız quldurlar, dərhal atla- 
rının başını çevirib, Gəyən cöllüyündə çaparaq, aradan 
çıxdılar. Çobanlarımız onları çomağın altına salıb yaxşı 
əzişdirmişdilər. Bu əhvalatdan xeyli vaxt keçmişdi ki, qo- 
yunların arxaca yığılan vaxtı uzaqdan Qaçaq Süleymanın 
dəstəsi ilə köçümüzə yaxınlaşdığını gördüm. Həmişəki ki- 
mi, bizə baş çəkməyə gələn Süleyman yaxınlaşıb, salam- 
laşdıqdan sonra hal-əhvalımızı soruşub, nədən ehtiyacı- 
mız olduğunu soruşdu. Süleyman, sözarası gülə-gülə: 

- O qanmaz ayıya oxşayanın papağını niyə dəlmə- 
deşik etmisən? - dedi. 


VAQİF RÜSTƏMOV 


- Onun zarafatla dediyi sözə gülüb, - qağa, qanmazı 
gərək elə o təhər də başa salasan ki, özünü qaçaq Fərzalı 
kimi qələmə verib, kasıb-kusuba qənim olmasın. Günün- 
günorta çağı çobanlarımızı sıxma-boğmaya salıb yer haq- 
qı, qoyun tələb edənin cavabı elə o cür də olmalıdır. 

Mənim sözümdən sonra Süleyman gülüb, Salvartı 
yaylağında köç yerində özünün başına gələn bir əhvalatı 
təəssüflə söyləyərək dedi: 

- Dostum Mehdi ilə nişanlım Hamayılı görmək üçün 
onların köçünə getmişdim. Pay olaraq, özümüzlə iri bir 
erkək qoyun da aparmışdıq. Mənim köçdə olmadığımı 
bilən o heyvərə, sümsük it təki, dəstəsi ilə bizim alaçıqla- 
rın yanında sülənirmiş. O yaramazın məqsədi mənim 
yoxluğumdan istifadə edib, sürümüzdən beş-on qoyunu 
yağmalayıb aparmaq olub. Nabələd adamların qəfil gəli- 
şinə təəccüb edən nənəm onların köç ətrafında suçlu adam 
kimi gəzdiyini görüb kimliyini, kimi axtardıqlarını soru- 
şur. Çünki biz dağın elə yerində köç salmışdıq ki, ora an- 
caq yaxın dar bir keçidi olan çınqıllı yolla qalxmaq müm- 
kün idi. Nənəm onlardan nə lazım olduğunu soruşanda, 
pəzəvəngə oxşayan özünü yol adamı kimi nişan verərək, 
yol-rizi itirib azdıqlarını bildirir. Yazıq arvad onların dağ- 
dan aşağı düşmək istəməsinə kömək etmək məqsədi ilə 
dar keçidin yolunu nişan verib göstərir. Sonra yol adam- 
larının ac-susuz olduğunu zənn edib, alaçığa dəvət edir 
və qabaqlarına çay-çörək qoyub, qulluq göstərir. Yeyib 
doyan nanəcib oğrular alaçıqdan çıxıb atlanırlar. Ürkək 
nəzərlərlə ətrafa göz gəzdirib, otlayan qoyunlara müştəri 
gözü ilə baxan pəzəvəngin göstərişi ilə sürüdən say-seç- 
mə erkəklərdən onunu ayırtdırıb qabaqlarına qataraq, ara- 
dan çıxmaq istəyirlər. Bunu görən nənəm onların oğru ol- 

duğunu başa düşüb, üstlərinə hücum çəkir, köçdən qov- 
mağa çalışır. Ancaq niyyətlərindən əl çəkməyən oğrular 
seçdikləri qoyunlarla üzü aşağı yola düşürlər. İşi belə gö- 
rən nənəm naəlac qalıb, oğrubaşının atının üzəngisindən 
tutub ona eşitdirir ki, götürdüyün sağrısı xınalı erkəkləri 
Süleyman, toyundan qabaq qız evinə pay aparacaq. Ayı- 
ya oxşayan nənəmin dediklərini qulaq ardına vurub atını 
dəhmərləyir. Onun hərəkətlərinə dözə bilməyib, yerə yı- 
xılmaqdan özünü güclə saxlayan yazıq arvad soruşur: 

- Ay bala, sorğusuz-sualsız qoyunları yağmaladınız, 
halal xoşunuz olsun. Bəs yaxşı, sizlər toy edəndə qız evi- 
nə nə aparırsınız...? 

Arvadın bu sualına cavab verən o qanmaz nə desə 
yaxşıdır? 

- Ay arvad, nə aparmalıyıq? Bizim belə imkanları- 
mız hardadır ki, qız evinə say-seçmə erkək alıb aparaq? 
Çöl-biyabanda çəpişdən-çüpüşdən əlimizə nə keçərsə dər- 
hal yağmalayıb, aparıb atırıq qız evinin xarabasına. Hey- 
vərənin irişə-irişə, qanacaqsız sözlərini eşidən nənəm on- 
lara bir kəlmə də söz demir. Qanmaz oğlu arsızlığına sa- 
lib erkəkləri qabağına qatıb arxasına baxmadan ensiz yol- 
la yaylaqdan üzüaşağı düşürlər. Bu vaxt mən də Mehdi 
ilə atlarımızı yorğa sürüb, həmin yolu üzüyuxarı qalxır- 
dıq. Qəflətən qarşıdakı qaratikan kolluqlarının arasında o 
heyvərənin dəstəsi ilə rastlaşdıq. Onların hay-küylə, iri- 
şə-irişə qabaqlarında qovdudqları xınalı qoyunlarımızı gö- 
rüb tanıdım. İşin nə yerdə olduğunu dərhal anladım. Ayı- 
ya oxşayan məni görən kimi təşər-təşər üstümə tüfəng çək- 
mək istəyirdi ki, başının üstündən iki güllə atdım. Məni 
tanıyan oğrular özlərini itirdilər. Pəzəvəngə oxşayanın si- 
fəti meyit rəngi almışdı. Qorxudan atın belində tir-tir əsir- 

di, Üçüncü gülləni onun təpəsinə çaxmağı qıymadım. De- 
dim ki, silahlarınızı yerə atın, qoyunları da birbaşa köç 
yerinə, alaçıqlara qaytarın. Özlərini itirən oğrular qorxu- 
larından dərhal mənim dediklərimə əməl edib tüfəngləri 
yerə atdılar. Çınqıllı dar yolda təpəni qalxıb öz alaçığımı- 
za çatanda bizi görən nənəm tez atın qabağına yüyürüb, - 
südümü sənə halal etmərəm, əgər onlara bir xətər yetir- 
sən, dedi. Nənəmin bu sözündən sonra, səbr edib sakit- 
ləşdim, əlim-qolum yanıma düşdü. Yazıq arvad atın yü- 
yənini buraxıb mənim susduğumu görüb, - başqasının sü- 
rüsündən oğurluq edib çəpiş-çüpüş aparmaqla qarnını do- 
yurub arvad alan kişidən bundan artıq heç nə gözləmək 
olmaz, - dedi. O hadisədən sonra papağı dəlmə-deşik 
olan o pəzəvəng bir daha gözümə görünmədi. İndi ay 
Həcər xanım, mənim kimi sən də ikinci dəfə o qanmazın 
papağını dəlmə-deşik edib salmısan çöllərə... 

Əhvalatı danışan Həcər xanım bir anlıq susdu. Kə- 
narda samovarı qaynadan gəlini əlinin işarəsi ilə yanına 
çağırdı. Astaca ona tapşırıqlar verəndən sonra sözünə da- 
vam edərək, - Cahan xala, Süleymanın danışdığı əhvalatı 
eşidəndən sonra başa düşdüm ki, düz hərəkət etmişəm. 
Qaçaq Süleymanın başına gələn əhvalatla mənim hərəkə- 
tim yerinə düşüb. Belələri canavar təki kol dibində pus- 
quda durub soyğunçuluqla günlərini keçirirlər. Çobanla- 
rımız da həmişə sərvaxt olub mənəm-mənəm deyənlərin 
qabağından qaçan deyillər. Necə lazımdır, onların cavab- 
larını verə bilirlər. O hadisədən sonra Süleyman qağa bi- 
zimlə sağollaşıb başının dəstəsi ilə obasına doğru yollandı. 

Cahan xanım Həcərin başına gələnləri diqqətlə din- 
lədikcə onun hünərinə heyran olmuşdu. Gözlərindən sü- 
zülən yaş damlasını örpəyinin ucu ulə silib onu süzdü: 

- Eh, ay qızım, bayaq söhbət əsnasında dedim axı, be- 
lələri ancaq kol dibində gizlənib, gəlib-gedən əlsiz-ayaq- 
sız binəva insanları çapıb-talayırlar. O vaxtlar onların öh- 
dəsindən rəhmətlik Qaçaq Nəbi gələ bilirdi. Şükür ki, o 
nanəciblərdən ütüksüz ötüşmüsünüz, - deyə Bədir Cahan 
xanım ürək ağrısı ilə dedi. 

- Düz deyirsən, xala, yol-riz o nanəciblərlə doludur, - 
deyə Cahan xanıma qulaq asan Həcər, - söhbət əsnasında 
qışlaq yerlərində qayğılarının çətin olduqlarını yada salaraq: 

- Çobanlarımız sürüləri Laləli təpədə, Haramı dü- 
zündə, ya da Mil düzünün otlaqlarında otarır, orda da 
qışlayırlar. Qaçaq Süleyman yay-qış tez-tez başının dəstə- 
si ilə o tərəflərə səfər edir və hərdən də köçümüzə təşrif 
buyurur. Heç zaman qayğısını üstümüzdən əskik etmir, 
hal-əhval bilməsə, rahat ola bilmir. 

Diqqətlə qulaq asan Bədir Cahan xanım, Həcərin 
dediklərini başının hərəkəti ilə təsdiq edib: 

- Ay qızım, sən ki, qadınlığınla bu ağır yükün altına 
girib köçü sağ-salamat dağdan-arana, arandan dağa apa- 
rıb-gətirirsən, vallah, çox böyük hünər sahibisən, - deyə 
yanaşı əyləşdiyi Məşədi Gülgəz xanıma tərəf çönüb, ona 
da eşitdirdi. 

Məşədi Gülgəz xanım təmkinlə: 

- Cahan xanım, düz deyirsən. Rəhmətlik Nəbinin də 
sağlığında Həcər xanım qorxu-hürkü bilməzdi, - deyə onun 
sözünü təsdiq edərək, cavab verdi. 

Ağbirçək qadınları diqqətlə dinləyən Həcər xanım: 

- Xala, köçü qışlağa aparanda yoldaşım Həmzəylə qo- 
hum-əqrəbanın yanında bir-iki günlüyə qalıram. Qalan 
vaxtlar kəndimizə qayıdıb, həyət-bacada çalışırıq. Külfə- 
timiz böyükdür. İndi mənim qayğılarım, yüküm də çoxa- 

lıb. Qardaşım Məhəmmədi tutub, Sibirə sürgünə göndər- 
dilər. Bacım Mehran dəstəmizdə vuruşanda aldığı güllə 
yarasından dünyasını dəyişdi. İndi onların tifillərinin də 
dərd-səri, qayğıları mənim boynumdadır, - deyə yanıqlı 
danışa-danışa ailədəki vəziyyətini anlatdı. 

Onu dinləyənlər deyilənləri eşitdikcə bərk mütəəs- 
sir olmuşdular. Həcər xanımı dinləyən Cahan xanım, də- 
rindən ah çəkib: 

- Qızım, bizi yaradanın hökmü belədir. Heç də özü- 
nü el-oba içində, düşmən qarşısında sındırıb xar eləmə. 
Hər qaranlıq bir gecənin yəqin ki, işıqlı gündüzü də var. 
İnşallah, o balacalar da böyüyər, hərəsi bir ev-eşik sahibi 
olarlar. Sənin də yükün azalar, - deyə aramla danışan Ca- 
han xanım ona ürək-dirək verdi. 

Bir azdan qız-gəlinlər məclisdə əyləşənlərin qabağı- 
na süfrə sərib, noğul-qəndlə dolu qabları süfrəyə düzdü- 
lər. Bunu görən Cahan xanım təmkinlə: 

- Allah süfrənizi həmişə açıq, ruzinizi bol eləsin. Əziy- 
yət çəkməyin. Biz bura ona görə gəlmişik ki, hamınızı bir 
yerdə evimizə qonaq aparaq. Qızım, səndən nə gizlədim, - 
deyə əlini daş yola tərəf uzadaraq, - hər dəfə istəyirdiyim 
ki, Mollu camaatının köçü burdan keçəndə, gəlib səninlə 
görüşüm. Ancaq həmişə sizin köçünüz aşağı yolla, Araz 
çayı boyunca karvan yoluyla ötüb keçirdi. İndi çox-çox 
şükürlər olsun ki, yolunuzu burdan salmısınız. Gəlişinizi 
eşidib-bilən kənd adamları da səni görmək eşqinə uşaqlı- 
böyüklü axışıblar bura. Sizi yaxından ziyarət edib, gör- 
mək istəyirlər. Ətrafda dayanıb məclisdə oturanların söh- 
bətinə qulaq asan Daşkəsən camaatını gözucu seyr edən 
Bədir Cahan xanım əlinin işarəsiylə onları yaxına çağırdı. 

Cahan xanımın çağırışını görənlər məclisdə oturan- 
lara yaxınlaşdılar. 

Gələnlərin üzlərində təbəssümü görən Həcər xa- 
nım, ayağa qalxıb onları süfrəyə dəvət etdi. Məclisdə qul- 
luq edən qız-gəlinlər mis sinidə çay süzülmüş armudu 
stəkanları süfrəyə düzdülər. Razılıqla qızlara dua edən 
Cahan xanım qənd qabından noğul götürüb, çayı içməyə 
başladı. Həcər xanım ona gətirilən sovqatlara heç gözucu 
da baxmırdı. Cahan xanımım təbəssümlü işarəsini hiss 
edən Səltənət xanım, qucağında saxladığı ipək boxçanı 
astaca gətirib ona verdi. Boxçanı açıb ayağa qalxan Bədir 
Cahan xanım, Daşkəsən ipəyindən toxunmuş ipək saçaq- 
lı ağ örpəyi Həcər xanımın başına örtdü. Sonra aşağı əyi- 
lib Məşədi Yusif ağanın ipək fabrikində toxunmuş allı- 
güllü tirmə şalı geniş açaraq, onun çiyninə saldı. Ana nə- 
vazişini, onun isti nəfəsini hiss edən Həcər xanımın ya- 
naqlarından süzülən göz yaşı hamını kövrəltdi. Başına 
örtdüyü ipək örpəyin ucu ilə Həcər xanımın yanaqlarına 
süzülən göz yaşını silən Cahan xanım bağlamadakı Sur- 
xay bəyin fabrikində toxunmuş bir dəst Daşkəsən quma- 
şını da Həcər xanıma uzadaraq: - Qızım, biz hamımız 
sənin görüşünə gəlmişik. Səni yaxından görmək istəyən- 
lər - uşaqdan böyüyə axışıb bura yığılıblar. Onların gətir- 
dikləri sovqatları, pay-püşkü almasan, qəlblərinə xal dü- 
şər. Vallah, bala, kəndimizin balaca uşaqları da bütün gü- 
nü dağda-daşda, bu gördüyün bağlarda, - deyə Cahan 
xanım ətrafdakı meşə təki Dəhnə bağlarını əli ilə göstə- 
rib, - dərə-təpədə Qaçaq Nəbinin, sənin adına qoşulan 
mahnıları oxumaqdan yorulmurlar. Kəndimizdə elə bir 
uşaq tapılmaz ki, sənin, rəhmətlik Nəbinin şəninə qoşul- 
muş aşıq havalarını, bayatıları oxumasınlar. Kəndimizin 
toyları, el şənlikləri, yığıncaqları heç vaxt sizin mərdliyini- 
zə qoşulan mahnısız, dastansız ötüşmür. 

Cahan xanım aramla danışa-danışa, nəvazişlə gü- 
lümsünüb, sözünü bitirdi. 

- Bilirəm xala, günorta Havadərədən üzüyuxarı, at 
belində köç qabağında Havadərədən Daşkəsən gədiyinə 
tərəf qalxanda, uşaqların oxuduqları mahnılara qulaq asır- 
dım. Maşallah olsun, Allah saxlamışlar heç yorulmaq da 
bilmirlər. İri gövdəli qoz ağaclarının budaqlarında atılıb- 
düşən uşaqlar səs-səsə verib elə də gözəl oxuyurlar, elə 
bil ki, Qarabağ bülbülləri meşədə cəh-cəh vurur. 

Həcərin uşaqlar haqqında dediklərini eşidib, gü- 
lümsünən Cahan xanım: 

- Qızım, evimiz yaxındır. Köçünüzdə olan qohum- 
əqrəbanızla yığışın gedəyin bizə. Elimiz də, evimiz də 
böyükdür. Laləli təpədən bura qədər uzaq yol gəlmisiniz. 
Bu gün bizdə qalıb dincəlin, sonra yolunuza davam edər- 
siniz, - deyə - Cahan xanım ana nəvazişi ilə Həcəri yaxın- 
ları ilə birlikdə evinə dəvət etdi. 

- Xala, nə zəhmətdir. Çox sağ olun, Allah sizdən ra- 
zı olsun. Qonaq getmişkən varıq. Vallah, yolumuz uzaq- 
dır. Bu gecəni burda qalsaq, yaxşıdır. Sizin haqqınızda 
danışılanları çox eşitmişəm. Sorağınızı sizi yaxından tanı- 
yanlardan alıram. Bəlkə də bu, bir olan Allahın yazısıdır 
ki, sizinlə burda görüşürük. Qaldı ki, camaatın mənə gə- 
tirdiyi sovqatlara, vallah, xala, məndən inciməyin, onları 
götürmək istəmirəm. Rəhmətlik Nəbidən sonra haqqım- 
da hərcayi söz qoşub hədyan danışanlar, qarayaxanlar dil- 
boğaza qoymurlar. Olmazın şər-böhtanlarını yayanlar abır- 
həya edib utanmırlar. İstəmirəm ki, adıma çıxarılan bu 
söz-söhbətlər erkək qanqal kolu kimi baş qaldırsın, - deyə - 
Həcər xanım məğrur baxışlarla gözünü Cahan xanımdan 
çəkmədən haqqında şayiə yayanlara qarşı nifrətini dilinə 
gətirməkdən çəkinmədi. 

- Ay qızım, sənin haqqında o söz-söhbətləri, şər-böh- 
tanları kim deyibsə, deməli, əməli-saleh adam deyil. Qoy 
nə qədər danışırlar-danışsınlar, - “İt hürər, karvan keçər”. 
Hərcayi söz qoşanlar, qadın dəyanətinin nə demək oldu- 
ğunu anlaya bilməzlər. Sən bu dağların qartal balası, alın- 
maz qalası, məğrur qızı olmusan. Nəbinin sağlığında da, 
ondan sonra da haqqın yolunda həmişə sinəni irəli ver- 
misən. Azğınlarla döyüşdə qayaları özünə sipər edib bi- 
nəva, kasıb-kusubun mal-mülkünü çapıb-talayanların, yo- 
lunu azmış bəylərin cavabını hünərlə verəndə, şər-böhtanla 
yatıb-duranlar qorxularından gizlənmək üçün siçan de- 
şiyini axtarırdılar. Bilmirdilər ki, başlarını hansı dəlmə- 
deşiyə soxsunlar. Vallah, qızım, o hədyan danışan dil pəh- 
ləvanlarına kövşənlərdə otarmağa iki qotur keçini də eti- 
bar etmək olmaz. Ona görə ki, qurda-quşa yem edərlər. Qə- 
dimlərdən yaxşı bir məsəl var, - “Keçi qaya kölgəsində 
yatar, elə bilər ki, öz kölgəsidir!” 

- Xala, - iti baxışlarla Cahan xanımı süzən Həcər, - Nə- 
binin ölümündən sonra başıma gələnləri o görünən qaya- 
ya danışsam, - deyə Səsverən qayanı göstərib, - qaya par- 
çalanıb xıncım-xıncım olar. Bizimlə ədavəti olanlar bir müd- 
dət qisas almaq xülyasıyla gecə-gündüz uşaqlarımı, qohum- 
larımı izləyib öldürmək istəyirdilər. Ancaq, el-oba camaatı 
bizi qoruduğuna görə, alçaqlar marığa yatmış yalquzaq 
təki xəlvətə çəkildilər. Ağır günümüzdən xəbər tutan Qa- 
çaq Süleyman, dəstəsiylə Molluya gəlib, camaatı məscid 
meydanına yığıb, sorğu-sual etdi. Onun gəlişindən sonra 
bizimlə ədavəti olanlar gecəykən qeyb oldular. Aralıq sa- 
kitləşsə də, Mollu ağsaqqallarının məsləhəti və təhrikiylə 
oğlanlarımı - Əhmədlə Xəlili Araz çayından o taya ötürmə- 
yə qərar verdim. Payızın çiskinli, dumanlı havasında si- 

lahdaşlarımla birlikdə Ağrı dağının çətin keçilən aşırı- 
mından keçib uşaqları Osmanlı torpağına, Qarsa qədər 
yola saldım. Nəbinin orda yaşayan qohumlarını tapıb, uşaq- 
larımı əmanət olaraq onlara tapşırdım. Hər dəfə Qarsdan 
gələn tanış-bilişlər uşaqların sağ-salamat olmasından xə- 
bər gətirirlər. 

Həcəri diqqətlə dinləyən Cahan xanım: 

- Bilirsən, qızım, başa düşməyən, qanmaz adamlara 
heç vaxt baş qoşmasan, yaxşıdır. Qədəri yazan Allahdır. 
Bəndə nəkarədir ki, qurban olduğumuzun hökmü qarşı- 
sında atılıb-düşsün, - deyə aramla danışan Cahan xanı- 
mın işarəsiylə aralıda dayanmış daşkəsənlilər gətirdikləri 
sovqatları şadyanalıqla köç əhlinə payladılar... 

Söhbəti yarımçıq saxlayıb, nəfəsini dərən Ceyran 
nənəyə qulaq asan gəlinlərdən biri kövrəlib duruxdu. 
Əlindəki yaş paltarı kənara atıb səbri tükənmiş kimi hə- 
yəcanla soruşdu: 

- Nənə, qurbanın olum, ardını danış, danış görək o 
əhvalatın sonrası necə oldu? Görüşünə gedən camaatımı- 
za Həcər xanım mehribanlıq göstərdimi? Onu görənlər 
evlərinə xoş ovqatla qaylıtdılar...? 

- Yox, qızım. Elə yerdən kim qayıdar axı?! Orda adam 
əlindən tərpənmək də mümkün deyildi. Sayı-hesabı bilin- 
məyən adam əlindən iynə atsan, yerə düşməzdi. O gecə 
Hacıkəndlə Heydər bulağı arasında meydana toplaşanlar 
bir şadyanalıq etdilər ki, gəl görəsən. Uşaqlı-böyüklü gö- 
rüşə gələn insanların üzləri gülür, Həcər xanıma bəslə- 
dikləri doğmalığı, sevinci bilmirdilər ki, onunla necə bö- 
lüşsünlər. Vallah, inanın inandığınıza ki, Həcər xanımın 
adını eşidib, üzünü görməyən uşaqlar da sevindiklərin- 
dən atılıb-düşür, ayaq üstə tamaşa edənlərin qarşısında 


QAÇAQ SÜLEYMAN 


bardaş qurub, ona heyranlıqla baxırdılar. Köçdə olanlar- 
dan saz çalıb-oxumağı bacaran ahıl yaşlı iki çoban da saz- 
larını kökləyib, balabançı ilə meydana atılmışdılar. Çalıb- 
oxuduqları aşıq havasıyla camaatı feyziyab edirdilər. Aşıq- 
lara diqqətlə qulaq asan Cahan xanım, Həcərə tərəf dö- 
nüb ona nə dedisə, barmağını adamlar arasında dayan- 
mış cavan oğlana tuşlayaraq, sədəfli sazını çiynindən aşı- 
rıb sakitcə dayanmış Məşədi Humayı göstərərək nəsə de- 
di. Cahan xanıma diqqətlə qulaq asan Həcər onun göstər- 
diyi səmtə tərəf boylanıb cavan aşığı, Məşədi Humayı gö- 
rüb ani olaraq gülümsündü. Aşıqlar oxuduğu mahnıları 
qurtarar-qurtarmaz, Həcər xanım aşıq Humayı meydana 
dəvət etdi. Bu dəvəti görən Humay, sazı çiynindən aşağı 
endirib meydana girdi. Bu an balabançı Seyfəli də özünə- 
məxsus qıvraq hərəkətiylə balabanını kökləyib, gəlib onun 
yanında dayandı. Erkən vaxtlarından saz çalıb oxumağı, 
aşıqlıq sənətini mükəmməl öyrənən aşıq Humayla bala- 
bançı Seyfəli o görüşdə bütün gecəni çalıb-oxudular. Yo- 
rulmaq bilmədən aşıq mahnılarını oxuya-oxuya hamını 
şənləndirdilər. 

Meydanda var-gəl edib sazını kökləyən Humay, 
anidən ətrafdakı adamları seyr etdi. O, üzünü Həcər xa- 
nıma tərəf tutub, ədəb-ərkanla salamlaşdı. Sonra sədəfli 
sazını sinəsinə basıb, çılğınlıqla çalmağa başladı. Sevin- 
cindən yerə-göyə sığmayan Məşədi Humay, sarıtel ha- 
vası üstündə şaqraq səsiylə oxumağa başladı: 


Av ellər, obalar, eşidin məni, 
Humayam, əhdimə çatan günümdür. 
Fəryadın, nalənin, qəmin, qüssənin, 
Kədərin daşını atan günümdür. 

Aşığın bədahətdən qoşduğu qoşmanı eşidənlər onu 
heyrətlə dinlədi. Qulaq asan adamların hay-küyü tam kə- 
sildi. Hamının diqqəti aşığa yönəlmişdi: 


Bəylər, bəyzadələr yasa batıbdır, 
Zülmət gecələrim sona çatıbdır, 
Sevincim göz açıb, qəmim yatıbdır, 
Nəğməni nəğməyə qoşan günümdür. 


Mahnını bitirər-bitirməz, meydanda elə bir gurultu 
qopdu ki, elə bil göy guruldadı. Ora toplaşanlar yer-yer- 
dən Məşədi Humaya əhsən deyib qışqırışır, çəpik çala-ça- 
la onu alqışlayırdılar. 

Aşığı diqqətlə dinləyən Həcərin çöhrəsində görü- 
nən heyrətamiz mənalı anlar, tamaşaçıların diqqətindən 
yayınmadı. Onun xoş ovqatdan yaranmış təbəssümü ha- 
mını sevindirdi. 

Sarıtel üstə qoşduğu qoşmaları oxuyan aşıq Humay, 
dinləyənlər arasında aradığı adamı axtarırmış kimi, onla- 
rı diqqətlə bir-bir gözaltı süzürdü. 

Meydanın ortasında cövlan edən aşıq, Heydər dağı- 
nın zirvəsində əzəmətiylə seçilən Səsverən qayanı bir an- 
lıq heyranlıqla seyr etdi. Sazın tellərindən qopan cingiltili 
səsin, şirin avazla oxuduğu qoşmaların sehrinə düşən 
aşıq, ustad aşıqlardan bir beyti yanıqlı səslə oxudu: 


Duman, gəl get bu dağlardan, 
Dağlar taza bar eyləsin. 

Nə gözlərim səni görsün, 

Nə könlüm qubar eyləsin. 

Aşıq, nigaran baxışlarla tamaşa edənlərin arxa tərə- 
fində, at belində onu dinləyən dostu Rəşidə tərəf baxa- 
baxa, nəyi isə ona anlatmağa çalışırdı. 

Aşığın səsində nisgili hiss edən Rəşid, onun narahat 
olduğunu görüb, ucadan söylənərək: 

- Məşədi, özünü darıxdırma, aşıq Abış Atöldürən kəh- 
rizindən üzübəri gəlir, - deyə, - əli ilə onun gəldiyi səmti gös- 
tərdi. 

Rəşidin həyəcanla dediyini eşidən tamaşaçılar, dər- 
hal arxaya dönüb, kəhrizə tərəf boylandılar. 

Məclisə yaxınlaşan el aşığını görənlər, dayandıqları 
yerdən aralanıb, hörmətlə ona yol verdilər. Kənd adam- 
larının göstərdiyi hörmət-izzətin müqabilində Aşıq Abış 
razılıq edə-edə meydana daxil oldu. 

Ustadının vaxtında gəlib, imdadına çatdığını görən 
Humay, elə bil ki, yayından qopmuş ox kimi cövlan et- 
məyə başladı. 


Humay, ləngimədən götür sazını, 
Qoy ilham pərisi meydana gəlsinl 
Ulcalt şirin sözlü xoş avazını, 

De ki, bu büsata, cövlana gəlsinl 


Sazın tellərini dilləndirən Aşıq Abış qıyğacı Huma- 
yı süzdü. Toxtaqlıq verib, onu ruhlandırdı. 

O məclisdə saz çalıb oxuyan çoban aşıqlar, Məşədi 
Humayı dinlədikcə, onun şaqraq səsinə məəttəl qalmışdı- 
lar. Təəccüblərini gizlədə bilməyib, heyrətlənən çobanlar 
pərt olmuş kimi, tərəddüd edib, Humaydan sonra necə 
oxuyacaqlarını bilmirdilər. 

Aşığın səsi o qədər güclü idi ki, elə bilirdik Səsve- 
rən qaya yeddi yerindən parçalanıb, üstümüzə töküləcək. 
Aşıq Valehin “Baş Sarıtel” havası üstdə oxuduğu mahnı- 
ları səsləndirən Humayın səsi məclis əhlini elə ovsunla- 
mışdı ki, ona qulaq asanlar cınqırlarını da çıxartmırdılar. 
Şaqraq səsiylə oxuduğu misraların sözləri Havadərədən 
ətraf aləmə yayılıb, Səsverən qayada əks-səda verirdi. 


Hünər diyarıdır Qarabağ eli, 
Sərsəri mehmana dar bu yerdədir. 
Sahibi sərkardır, bağbanı mahir, 
Qeyrət bu yerdədir, ar bu yerdədir. 


Aşıq Humayın səsini yaxşı eşitmək istəyən tamaşa- 
çılar, irəliyə doğru can atıb, sıx-sıx dayanmışdılar. Onun 
yanıqlı səsi hamını kövrəltmişdi. 

İti baxışlarıyla aşığa nəzər yetirən Həcər xanım, ra- 
zılıqla başını tərpədib, onun səsindəki məlahəti bəyəndi- 
yini və razı qaldığını bildirirdi. 

Köçdə olan aşıqlarla Aşıq Abış saz çala-çala həmin 
mahnını ucadan səsləndirir, qoşmanın son iki misrasını 
birlikdə oxuyub, ayaq verirdi. 

Ustad aşıq Dirili Qurbanidən yanıqlı oxuyan məşə- 
di Humaya qulaq asanlar, onun eyhamla söylədiyi qoş- 
manı təəccüblə qarşıladılar: 


Söylə dərdin bilənlərə, 
Dərd başına gələnlərə. 
Hər üzünə gülənlərə, 

Etibar eyləmək olmaz. 

Məşədi Humay oxuduqca hamının nəzər-diqqəti onun 
üzünə yönəlmişdi. O, başını sazın çanağına söykəyib, öz 
dünyasına qapılmışdı. Yer-yerdən, “Aşıq, halal olsun,” - 
deyə onu alqışlayırdılar. 


Valehəm, ağlım itirdim, 
Dərdimi sizə yetirdim. 
Bağ saldım, bara gətirdim, 
Yemədim bəhri-barından. 


Aşıq Humay sözünü yenicə tamamlamışdı ki, Həcər 
xanım əyləşdiyi yerdən ayağa qalxıb, şəstlə ona tərəf ya- 
xınlaşdı. 

Məclisdə aşığa maraqla qulaq asanlar, bu mənzərə- 
ni sükutla seyr edirdilər. 

Həcər xanımın qəfil meydana girməsini təəccüblə 
izləyən tamaşaçılar, bu hadisənin sonluğunun nə ilə qur- 
taracağını səbirsizliklə gözləməli oldular. 

Həcər xanım özünəməxsus hərəkətiylə aşığın bəra- 
bərində dayanıb ucadan söylədi: 

- Aşıq, günorta qayalıqda nişangah qoyub, güllə at- 
mağın o qədər də sərrast olmasa da, maşallah olsun, indi 
çalıb-oxumağına söz ola bilməz. Ustadların qoşmaların- 
dan yanıqlı oxumağın məni də kövrəltdi. Şaqraq səsin, şi- 
rin avazın var. Oxuyanda elə bil daş-qayanı yerindən oy- 
nadırsan. Səsinə qüvvət, onu qoru. Allah səni bu el-obaya 
çox görməsin. Ustadına da min əhsən, - deyə Humayla 
yanaşı dayanan el aşığı, Abışa tərəf dönüb, şagirdinin yo- 
lunda çəkdiyi əziyyətə görə ona da minnətdarlıq edərək, 
razı qaldığını bildirdi. 

Aşıqları tərif edən Həcər xanım, xoş ovqatla onlar- 
dan ayrılıb geriyə qayıdaraq, ağbirçək qadınların yanın- 
da əyləşdi. 

Həcərin aşıq Humaya verdiyi xeyir-duanı eşidənlər, 
gülə-gülə başlarını yelləyib, çəpik çala-çala onu alqışladılar. 

Aşıq Humay sazı sinəsinə basıb meydanda var-gəl 
edir, qoşmaları bir-birinin ardınca zil səslə oxuyurdu. Ona 
yer-yerdən o qədər sifariş verirdilər ki, yazıq bilmirdi ki, 
kimin eşitmək istədiyi mahnını əvvələ salıb oxusun. Yax- 
şı ki, saz çalan çobanlarla aşıq Abış Humayın köməyinə 
çatıb bir-iki ağız deyişərək, ona soluq verirdilər. 

Aşıqları müşayiət edən balabançı Seyfəli ovurdları- 
nı şişirdib göz vura-vura məzəli hərəkətlərindən də qal- 
mırdı. Seyfəli, adəti üzrə sazın tellərindən çıxan cingiltili 
səsə uyğun dəm tutur, aşığa maraqla qulaq asan məclis 
əhlində xoş ovqat yaradırdı. Humay oxuyub-çaldıqca Sey- 
fəli də qıvraq yerişiylə onun ardınca gedərək, müşayiət 
edirdi. O, haldan-hala düşür, gah kədərlənir, gah da xoş 
əhvalını elə ustalıqla göstərirdi ki, meydana yığılanlar çə- 
pik çalıb onun məzəli hərəkətlərinə qəşş edib gülüşürdülər. 

Aşıq Humay meydanın ortasında bir anlıq dayanıb 
nə fikirləşdisə, sazın tellərini “Yanıq Kərəmi” üstə kök- 
lədi. Bir anlıq üzünü tamaşaçılara tutub, oxumağa başla- 
dı. Bunu eşidənlər kirimişcə dayanıb, ona qulaq asırdılar. 
O gecə Aşıq Abışla Humayın deyişməsinə qulaq asanlar 
səhərəcən məclisdən ayrılmaq istəmirdilər. Hamının nə- 
zərləri onlara dikilmişdi. Ancaq bir az keçməmiş, məclisə 
toplaşan adamlar tələb etdilər ki, gərək Humay, “Valehlə 
Zərnigar” dastanını bu gecə bizə nağıl etsin. Çar-naçar 
qalan Humay dastanı əvvəldən axıra kimi saz havası üs- 
tündə oxuyub nağıl etməyə başladı: 

Mülki-Şirvana mən yetdim, 
Məcnuntək düşdüm səhraya. 
Dəli-divanə mən gəldim, 
Qarabağdan səfər etdim. 


Humayın dastandan oxuduğu misralara rəğmən yer- 
yerdən eşidilən, “sağ ol aşıq” kəlmələri Səsverən qayada 
əks-səda verib çox-çox uzaqlara uçub gedirdi... 


Daşkəsən gədiyini ötdüm, 
Əcaib sehrlər etdim. 
Şamaxı şəhrinə yetdim, 
Sanki rövzana mən gəldim. 


Aşıq oxuduqca Cahan xanım Heydər dağının dəvə 
belinə bənzəri olan Daşkəsən gədiyini əli ilə Həcər xanı- 
ma göstərib: 

- Qızım, aşıqların oxuduğu mahnılarda adı çəkilən 
Daşkəsən gədiyi gördüyün Heydər dağını ikiyə bölən daş 
yolumuzdur. Qədimdən camaatımız bu dağdan daş qo- 
pardıb daşıyır, kənddə özünə gen-bol evlər tikiblər. Daşı- 
nan daşların hesabına iki dağın arasında dəvə belinə bən- 
zər gədik əmələ gəlib. 

Aşığa qulaq asa-asa Həcərlə xısın-xısın danışan Ca- 
han xanım arxaya çevrilib, günçıxan tərəfdə Ala dağını bar- 
mağının işarəsi ilə göstərdi. Uzaqdan topa buludlardan 
aşağıda aydın seçilən Ala dağın sıldırımlı keçidlərində gö- 
rünən dolanbac dar yol sanki ilantək nəhəng Ala qayanın 
boynuna sarılmışdı. Cahan xanım sözünə davam edərək, 
çətin keçilə bilən, hər iki yolun aşırımlarının qədimdən bə- 
ri Daşkəsən kəndinin gədikləri olduğunu Həcər xanıma 

ətraflı izah edirdi. Bədir Cahan xanımı diqqətlə dinləyən 
Həcər, onun göstərdiyi Aladağın sıldırımlı şiş qayalarına 
baxa-baxa başını tərpədib, diqqətlə aşığı dinləyirdi. 

Gəraylıları mirvaritək yan-yana düzüb oxuyan Aşıq 
Humay: 


Xoşdu Cavanı, yaylağı, 
Soyuq suyu, tər bulağı, 
Bahar fəsli gələn çağı, 
Əcəb xəndana mən gəldim. 


Toranlığın düşməsi ilə zülmət qaranlıq yavaş-yavaş 
hökm sürürdü. Məclisə toplaşanların arxa tərəfində at be- 
lində tamaşa edən Daşkəsənli cavanları əllərindəki iri mə- 
şəllərlə meydanı işıqlandırır, hər tərəfi nura qərq edirdilər. 

Sədəfli sazın tellərini iti barmaqları ilə pərdələrdə 
dilləndirən aşıq Humayın çaldığı və oxuduğu qoşmaların 
yanıqlı səsi tükənmək bilmirdi. 

Hamının diqqəti aşığa yönəlmişdi. 


Mən Valehəm, Zərnigara, 
Canımı saldın odlara. 
Sığındım Pərvərdigara, 
Misli-pərvanə mən gəldim. 


Xoş avazla dastandan şeirlər oxuyan aşığın səsi ha- 
mını valeh etmişdi. Çalınan, oxunan mahnılara heyran- 
lıqla qulaq asan Həcər xanım, başını Cahan xanımın ciy- 
ninə söykəyib, ona elə qısılmışdı ki, sanki məsum körpə 
uşaqtək doğma anasına pənah gətirmişdi. Görənlər bu 
mənzərəni məmnunluqla seyr edirdilər. 

Qaranlıqda işıq saçan məşəllər yeniləri ilə əvəz olu- 
nurdu. Dastandan söylənən qoşmalar şirin avazla səslə- 
nirdi. Dastanı sonadək nağıl edib oxuyan Aşıq Humay 
yorulmaq bilmədən şövqlə oxuyurdu. 

Şirin söhbətini arada kəsən Ceyran nənə yorğun ba- 
xışlarıyla Heydər dağını seyr edib, bir anlıq fikrə getdi. 
Ətrafına toplaşan qız-gəlinlərin baxışlarına tab gətirə bil- 
məyən ağbirçək qadın gözlərini aşağı dikib, xəyala dala- 
raq xeyli susdu. Hərdən də başını astaca tərpədərək, ör- 
pəyinin ucu ilə yaşarmış gözlərini silib, dərindən köks ötür- 
dü. Bir azdan xəyallar aləmindən ayrılıb, özünə gələn Cey- 
ran nənə, ona qulaq asanları çox da intizarda qoymayıb, 
təəssüf hissi ilə dedi: 

- O vaxtlardan xeyli müddət keçməsinə baxmaya- 
raq, Heydər bulağının ətrafında olan şadyanalığın, çalı- 
nıb-oxunan mahnıların səs-sədası indiyədək qulağımdan 
getmir. Deyərdim, bəlkə də, Heydər dağının ətrafında in- 
diyə qədər belə bir busat, belə bir görüş olmamışdı... 

Gecəni yatmayan Daşkəsən cavanları sübh tezdən 
Həcər xanımın köçünü atlara, dəvələrə yüklədilər. Onları 
Daşkəsən gədiyindən üzüyuxarı yola salıb, Papı, Çərəkən 
kəndləri boyunca uzanıb gedən daş yolun ətraf yamacla- 
rında qoyun sürülərini otara-otara Əfəndilər kəndinə qə- 
dər ötürdülər. İndi, ay bala, Mirzə Məmişin qızı da o gün- 
dən bəri özünü Həcər xanıma oxşadır, - deyə Ceyran nə- 
nə keçən günləri kövrəkliklə xatırlayıb, xeyli fikrə getdi. 
Gözlərindən axan iki damcı yaş, yanağından üzüaşağı sü- 
züldü. Özü də şahidi olduğu xoş anların tezliklə geri qa- 
yıdacağına, əminliklə bir daha o anların təkrar olunacağı- 
na inanırmış kimi, susurdu. 

İxtiyar çağında zamanın arxada qalmasına heyifsilə- 
nən nənə peşmançılıq hissini boğa bilmir, qəmli baxışlarını 
gölün göz yaşıtək dumduru sularından çəkmədən, nisgili- 
ni ətrafdakı qız-gəlinlərə bildirmədən gizlətməyə çalışırdı. 

Ceyran nənənin aramla danışdığı əhvalata heyranlıqla 
qulaq asan qız-gəlinlərin gözlərinin qəribə ifadəsi hamını 
əfsunlamışdı. İri gövdəli qoşa çinar ağaclarının budaqla- 
rındakı yarpaqların xışıltılı titrəyişi ilə gətirdiyi xəfif meh 
insanın ruhunu oxşayırdı... 


FA 


Səsverən qayada eşidilən mahnıların şaqraq səsi kə- 
silmək bilmirdi: 


Yavaş yeri, əldə narı saxlaram, 
Yar gəlincə, dəstə gülü bağlaram, 
Küsüb getsən, mən gileyi başlaram... 


Şaqraq səslə oxunan mahnıların sözləri göl qırağın- 
da paltar-palaz yuyanları da işindən ayırmışdı. Heyran- 
lıqla ona qulaq asan qız-gəlinlər hərdən də bir-birinə ba- 
xıb göz vuraraq, başlarını razılıqla tərpədir, maraqla nəğ- 
məni dinləyirdilər... 


Aman yarım, gözəl yarım, gül yarım, 
Küsdürmüsən, gəl könlümü al, canım... 


FA 


Təzə kəhrizdən aşağı su dəhnəsində səkil kəhəri su- 
varan cavan oğlan, oxuyan qızı görməsə də, eşidilən 
mahnıya diqqətlə qulaq asırdı. Özündən asılı olmayaraq, 
intizarla Heydər dağına tərəf boylanıb, susurdu. Suyun 

gur axan şırnağında su dəyirmanının sınmış çarxını təmir 
edən ustalar da eşidilən mahnını dinləmək xatirinə bir an- 
lıq əl saxladılar. Dəyirmançıya kömək edən Səlim usta, yol- 
daşına eyhamla eşitdirdi: 

- Nəcəf, buz bulaqların gücünə bir bax? Oxuyan qı- 
zın səsi dağın zirvəsindən Havadərəyə qədər gəlib çatır. 
Deyirəm, nə olaydı, kaş ki, oxuyan o qız dayanmadan oxu- 
ya, biz də ona çoxlu qulaq asa biləydik. 

- Ay Səlim, - deyə, - Nəcəf onun sözünə dəstək ve- 
rib, - düz deyirsən, Səs verən qayanın sirrinə bax ki, səsi 
hardan-haralara gətirir. 

Başları söhbətə qarışan Səlimlə Nəcəf, Heydər dağı- 
na baxa-baxa gördükləri işi yarımçıq saxlayıb, axıra qə- 
dər çatdırmağı unutmuşdular. Onların şirin söhbət edib 
dayandıqlarını görüb, özünü saxlaya bilməyən Qiyas kişi 
ərklə ucadan səsləndi: 

- Ay Səlim, söhbəti yığışdırın, əlinizdə işinizi görün, 
indilərdə dən sahibləri də gəlib doluşacaqlar dəyirmana. 
Qonşu kəndin adamları iki gündür gətirdikləri taxıl kisə- 
lərini dəyirmanda üst-üstə qalaqlayıb, tığ vurublar. İçəri- 
də taxıl dolu kisələrin əlindən tərpənmək də mümkün 
deyil, - deyə Qiyas kişi ona kömək edən Səlimi tələsdirdi. 

- Yaxşı, yaxşı, ay Qiyas kişi, əsəbləşmə, - deyə Səlim 
gülə-gülə Nəcəfə göz vurub, - çalışarıq, su çarxını tez təmir 
edib qurtaraq. Burda tələsməli elə bir iş yoxdur. Özünü 
darıxdırıb üzmə. Bir azdan çarxın da əvvəlki kimi işləyəcək. 

Nəcəfin gülə-gülə ərk edib dediklərini eşidən Qiyas 
kişi özünü müdafiə edirmiş kimi, ustalara eşitdirərək, - gün 
qızıb, səhər ertədən üzübəri bir batman da dən üyütmə- 
mişəm, çarxın taxta ərşinləri də elə bil ki, sınmağa vaxt tap- 
dı. Onları təzələmək lazımdır, - deyə öz-özünə deyindi. 

Nəcəf: 

- Qiyas kişi, eşitməmisən, yaz gəldi, sel gəldi. İndi 
biz neyləyək? Bağ aşağı kəndimizin on bir su dəyirmanı 
var. Daşkəsən çayında sellə gələn lil qarışıq tör-töküntü- 
nü vaxtında təmizləmək lazımdır. Görmürsən, dəhnədən 
nə qədər zir-zibil çıxardıb təmizləmişik, - deyə, - çəkiclə 
taxta ərşinləri çarxa mıxladı, - ona görə də pərin daşı fır- 
latmağa gücü çatmır. 

Qiyas kişi: 

- Nəcəf, deyəsən, mənə dəyirmaçılığı öyrətmək istə- 
yirsiniz? Başınız söhbətə qarışmasın, işinizi görün. 

Dəyirmançının ərkyana iradını eşidən ustalar, bu 
sözdən sonra dərhal başlarını aşağı salıb, təmirlərini da- 
vam etdirdilər. 


Жил 


Oxunan mahnıların sehrinə düşmüş kimi, xəyallar 
aləminə dalan atlı oğlan, gözlərini Səsverən qaya səmtinə 
zilləyib, kirimişcə qulaq asırdı. Başını dik tutan kəhər də 
qulaqlarını şəkləyib, dağa tərəf boylandı. 

Qızın səsi qəfil kəsildi. Nigarançılıqla ətrafa nəzər 
yetirən cavan, bir kimsənin gözə dəymədiyini görüb, kö- 
nülsüz halda dəyirmana yaxınlaşdı. 

Oxuyan qızın yanıqlı səsi yenidən eşidilməyə başladı. 

İri gövdəli qoz ağacının budaqlarından çevik hərə- 
kətlə aşağı tullanan dəcəl uşaqlar, bir-birini tələsdirərək, 
səs gələn tərəfə, Heydər dağına götürüldülər. Atlının ya- 
nından keçən uşaqlar, tanımadıqları cavanla rastlaşıb, bir 
anlıq dayandılar. Təəccüblü baxışları ilə kənara çəkilib, 
keçmək üçün ona yol verdilər. Qayğılı görünən cavan nə 
fikirləşdisə, atın cilovunu əlində dəstələyib dayandı. 

Sahibinə tabe olan kəhər də fınxıraraq durdu. Oğlan 
arxaya dönüb Heydər dağının dəvə belinə bənzəyən Daş- 
kəsən gədiyinə tərəf boylandı. Cəbrayıla gedən daş yol- 
da, Səsverən qayada əks-səda verən mahnının səsi orda 
oynayan qızların haylı-küylü gülüşləri ilə əvəz olundu... 

Dağa tərəf qaçan uşaqlardan boyca kiçik olanı, da- 
yandığı yerdən qışqıraraq ərklə: 

- Ə, di tez olun, gedək özümüzü qayaya çatdıraq. 
Maya qızları Səsverən qayanın yanına yığıb oxuyur. Xəl- 
vəti onları qayalıqda pusaq, görək, Təhnə daşın yanında 
necə oxuyur? 

Əlində tutduğu quzu dərili papağın arxası ilə üz- 
gözünün tərini silən toppuş uşaq tez soruşdu: 

- Ə, nə bildin ki, oxuyan odur? 

- Ə, ondan başqa bu kənddə yaxşı oxuyan var ki, 
soruşursan? Görmürsən, onun çidarladığı ağ köhləni? At- 
öldürən kəhrizindən aşağıda, yamacda otlayır, - deyə sö- 
zünə haqq qazandıran balaca uşaq ucadan çımxırdı. 

- Hə, deyirəm axı, o, qızlarla niyə Təhnə daşına tərəf 
qalxıb. Yanında oynayan qızların da səs-küyü adamın qu- 
lağını batırır. 

Uşaqlara qulaq asan atlı oğlan pərişan halda, özü də 
bilmədən söhbətə qoşuldu: 

- O oxuyan qızı tanıyırsınız? 

- Niyə tanımırıq? Mayadır da, Aydolanmaz meyda- 
nında cıdırda at çapan qızdır, - deyə balaca uşaq ərklə ca- 
vab verdi. 

- O qız hər gün belə oxuyur? 

- Yox, qızlarla Heydər dağına çıxanda Səsverən qa- 
yanın yanında oxuyur. 

- Nə əcəb qızlar kənddən uzaq düşüblər belə, məgər 
onlar qorxub-eləmirlər? - deyə cavan oğlan bir az da uşa- 
ğa tərəf yaxınlaşıb təəccüblə soruşdu. 

- Mayagil nədən qorxmalıdırlar axı? Məgər buralar- 
da adamyeyən-zad var? Hamı Mayadan qorxub-çəkinir. 
Tüfəngi ilə atdığı güllələrin biri də yayınmaz. Odur ey, 
bir başını yuxarı qaldır bir bax görl Gör onun başı üzərin- 
də uçan qartallar necə də dövrə vurub qiyyə çəkirlər? Hü- 
nəri olan gedib ona yaxınlaşsın, görüm, necə yaxınlaşır. 

Uşaq, qız haqqında bildiklərini yaşlı adam kimi, 
əda ilə atlıya söylədi. 

- Qızın evləri görünən o yamacdadır? - deyə cavan 
oğlan bir daha özündə əminlik yaratmaq xatirinə soruşdu. 

- Yox, onların evləri “rus-tatar şkolu”na yaxın, Dəh- 
nə bağına bitişik yerdə yerləşir. Sənin göstərdiyin daş 
yoldan yuxarıda gördüklərin, Hacıkəndin evləridir. Ma- 
ya kəhrizdən aşağıda, toxmaçarlıqda tut budaqlarını bu- 
dayan atasına, qardaşına kömək edir. Səhər ertədən qır- 
dıqları tut qomlarını dəstələyib kümlərinə daşıyıblar. İn- 
di də yavaş-yavaş qırdıqlarını arabaya yükləyirlər ki, gün 
batmamış evlərinə aparsınlar, - deyə uşaq ürkək nəzər- 
lərlə ona baxa-baxa cavab verdi. 

Təəccübünü gizlədə bilməyən atlı oğlan, maraqla 
soruşdu: 

- Bəs o oxuyan qız da tut budaqlarını qırır? 

- Nə danışırsan? O, niyə tut budaqlarını qırmalıdır? 
Atasına, qardaşıma nə gəlib ki? Odur ey, daş yolun yanın- 
da, görmürsən, arabalarını yükləyirlər? - deyə uşaq uzaq- 
dan görünən yüklü at arabasını əli ilə oğlana göstərdi. 

Cavan atlı qısa sorğu-sualdan sonra uşaqlarla sağol- 
laşaraq, kəhəri yedəyində çəkə-çəkə onlardan ayrılıb, su 

dəyirmanına tərəf yollandı. Atlı oğlanın ardınca baxıb, bir- 
birinə göz vuran uşaqlar bic-bic irişərək, Heydər dağının 
yamacına tərəf götürüldülər. Könülsüz halda dəyirmana 
yaxınlaşan cavan oğlan, atın yüyənini iri qoz ağacının 
budağına bağlayıb, bir anlıq fikirli-fikirli dayandı. 

Cavanı görən dəyirmançı Qiyas kişi nəvazişlə: 

- Hə, gəldin, bala? Gəl otur, bir az dincini al, çarxın 
sınmış taxta ərşinlərini dəyişib qurtarırıq. Təmir qurtaran 
kimi, birinci sənin dənini üyüdüb evinizə yola salacam. 

Cavan oğlan gülər üzlə: 

- Nə deyirəm, əmi, olan işdir, - dedi, - mənə görə elə 
də narahat olmayın. İstəsəniz, axşamı da burda, sizin ya- 
nınızda qalıb gözləyərəm. 

Oğlanın təmkinli, bir az da ərklə verdiyi cavab, sə- 
hərdən çarxla əlləşən ustaların ürəyincə oldu. 

- Ay səni sağ olasan, yaxşı ki, bizi başa düşdün, - 
deyə qoca dəyirmançı başını yuxarı qaldırıb razılıqla üzə- 
rindən yük götürülmüş adam kimi, dərindən nəfəs aldı. 

Cavan da tənbəllik etmədən cəld ustalara yaxınlaşıb 
onlara kömək əlini uzatdı. 

Onun bu hərəkətindən razı qalan Səlim kişi astadan 
dedi: 

- Ay bala, de görüm bu qədər dəni üyütdürüb bir 
atın belində obanıza necə aparacaqsan axı? Kəndiniz Ala 
dağın ətəyində yerləşir. Yolunuz da burdan xeyli uzaqdır. 

- Narahat olmayın, əmi, günorta böyük qardaşım at 
arabası ilə dalımca gələcək. Siz arxayınlıqla işinizi görün, - 
deyə oğlan mülayim səslə cavab verdi. 

Ustalar suyun güclü şırnağında dəyirman çarxını 
çətinliklə saxlayıb, fırlanmağa qoymurdular. Bunu görən 
cavan, cəld onlara yaxınlaşıb, güclü əlləri ilə çarxı saxla- 

yıb, ustaların imdadına çatdı. Hərdən də ötəri yana çö- 
nüb, uzaqdan görünən Heydər dağını oğrun-oğrun seyr 
edirdi. Oğlanın nigarançılıqla dağ səmtinə boylandığını 
görən dəyirmançı, bir anlıq ona nəzər salıb, əlini saxladı. 
Sonra nəvazişlə dilləndi: 

- Ay oğul, elə bil ki, kiminsə xiffətini çəkir, nigaran- 
çılıqla yolunu gözləyirsən? De, bəlkə, biz onu tanıyırıq? 

Oğlan bir qədər karıxsa da, özünü itirmədən: 

- Heç, əmi, - deyə qoca dəyirmançının diqqətini ya- 
yındırmağa çalışaraq, - elə-belə, dağa tərəf baxıram. 

Duyuq düşən qocanın eyhamından pərt olan cavan, 
sakitcə başını aşağı saldı. 

Bayaqdan oxuyub susan qızın yanıqlı səsi yenidən 
eşidildi. Onun məlahətli səsinin cazibəsindən xəyallar alə- 
mindən qopa bilməyən cavan, sükutla mahnını dinləyir- 
di. Keçirdiyi həyəcanlı anları ətrafındakılara hiss etdirmə- 
dən çarxı möhkəm tutmuşdu. Ancaq gec idi, dəyirman- 
çılar cavanın keçirdiyi həyəcanlı hissləri duyub, niyyətini 
başa düşmüşdülər. 

Dəhnə bağında səs-səsə verib oxuyan uşaqlar da, qı- 
zın məlahətli səsinə heyran olmuşdular. Onu yaxından 
dinləmək istəyi ilə ağaclardan yerə atılıb, daş yolla üzü- 
yuxarı qaçan uşaqların ardınca götürüldülər. 

Hay-küylə qaçan uşaqların səsi ətrafa yayılmışdı. Qar- 
şıdakı böyürtkən kolluğuna çatan uşaqlar, bir anlıq daya- 
nıb baş-başa verərək, xəlvəti öz aralarında məsləhətləşdi- 
lər. Sonra böyürtkən kollarının arxasında gizləndilər. Ya- 
macdan üzüaşağı bir dəstə qızın deyib-gülə yaxınlaşdığı- 
nı görən uşaqlar, kolluqdan çıxaraq, əyilə-əyilə üzüaşağı — 
Xiyabana tərəf qaçdılar. 


QAÇAQ SÜLEYMAN 


Qızlarla deyə-gülə gələn Maya, onları görüb, əlin- 
dəki qamçını havada yellədərək, acıqlı səslə: 

- Yaxşı, ay dəcəllər, baxarsınız bizi pusmaq necə olar, - 
deyə tut bağına yaxın saxlanılan yüklü arabaya tərəf ya- 
xınlaşdı... 


AA 


Taxta ərşinləri təzələyib qurtaran Qiyas kişi, ona kö- 
mək edən yoldaşlarına tərəf səsləndi: 

- Hə, kömək edin, dirəyi çarxın altından çıxardaq. 

Bunu eşidən ustalar dərhal çarxı möhkəm tutub, onu 
yerindən tərpənməyə qoymadılar. 

Dəhnədə qabağı kəsilmiş su bəndi aşıb, bağa tərəf 
sürətlə axırdı. Vaxtında köməyə gələn cavan oğlan, çarxa 
pərçim edilmiş iri dirəyi çıxardıb, kənara atdı. Kəhrizin 
dəhnəsində yığılıb qalan su, gurultu ilə axıb çarxı hərəkə- 
tə gətirdi. Dəyirman daşlarının xırçıltılı səsini eşidən Qi- 
yas kişi, ona kömək edən ustalara, cavan oğlana dil-ağız 
edib cəld dəyirmanın içərisinə keçdi. Fırlanan daşın sürə- 
tini qaydaya saldığına əmin olan dəyirmançı, iki pudluq 
taxıl kisəsini dəyirmanın taxtadan düzəldilmiş arvasına 
boşaltdı. Xırçıltı ilə üyüdülən dənin xoş iyi ətrafa yayıldı. 
Dəyirmançıya kömək edən Səlim, içəri keçib, təknəyə tö- 
külən narın unu diqqətlə nəzərdən keçirdi. O, fırlanan da- 
şın üstündə ağac çax-çaxın ipini bura-bura tənzimləyib dedi: 

- Qiyas kişi, göz dəyməsin, daşların çox yaxşı fırla- 
nır. Elə bil ki, hər ikisini təzə qoşmusan. İndi isə, icazə 
verin, biz də gedək öz işimizin dalınca. Aşağıda dəyir- 
manlarımz yiyəsiz qalıb. 

Təknədən başını yuxarı qaldıran dəyirmançı, ona kö- 
məklik göstərən yoldaşlarına razılığını bildirib, onları yo- 
la salmaq istəsə də: 

- Ağsaqqal, sən işinlə məşğul ol, biz özümüz yolu- 
muzu yaxşı tanıyırıq, bizdən ötrü narahat olmayın. Gö- 
zün fırlanan daşda olsun. Çalış çarxın qabağı bir də tutul- 
masın. Salamat qalın, bərəkətli olsun, - deyən Səlimlə Nə- 
cəf qapıdan Çölə çıxıb, dəyirmanlarına tərəf yollandılar. 

Yamacboyu köhnə yurd yerlərindən axan Daşkəsən 
çayının sahili ilə hərəkət edən Səlimlə Nəcəf, öz araların- 
da şirin söhbət edə-edə dəyirmanlarına tərəf tələsirdilər. 

Səlim: 

- Nəcəf, çayın yatağı da selin gətirdiyi tör-töküntü, 
Hillə dolub. Gərək camaata xəbər edib, Atöldürən kəhri- 
zindən Quycaq yatağına qədər axan çayın məcrasını tə- 
mizlətdirək. Yoxsa belə getsə, bu gün-sabah bizim dəyir- 
manlarımız da sıradan çıxıb dayanacaq. 

Nəcəf: 

- Düz deyirsən, qağa. Onsuz da mən yazıq dəhnəni 
təmizləməkdən bezmişəm. Üç dağ arasında məskən sa- 
lib, yaşamaq da çox çətindir. Dağlarda yağışın yağması 
ilə selin gəlməsi işimizi çətinləşdirir. İllah da çay məcra- 
sından çıxanda, bağ-bağatlardan ziyansız keçmir. 

- Bəs nə bilmişdin ay Nəcəf? Elə bilirsən selabın tut- 
duğu yerdə yaşamaq asandır? Bəxtimiz gətirib ki, selabın 
gətirdiyi tör-töküntü Xiyaban dərəsində, Göy göldə ram 
olub suda çökür. Yoxsa, ətrafımızdakı bağlar çoxdan lil 
qatının altında qalıb, quruyub, məhv olmuşdu. 

- Elə düz deyirlər ki, yaz gəldi, sel gəldi. Üç gündən 
bir, beş gündən bir dəhnəni təmizləməsək, çayboyu on 
bir dəyirmanın hamısı dayanacaq. 

Cavan oğlan könülsüz halda, fikirli-fikirli gəlib, də- 
yirmanın qapısı ağzında dayanmışdı. Başı unluğa qarışan 
Qiyas kişi cavanın qapı ağzında dayandığını görüb, onu 
içəri dəvət edib dedi: 

- Hə, oğul, keç içəridə əyləş. İnşallah, axşama yaxın 
dənini üyüdüb səni yola salacam, - deyə həlim səslə oğla- 
nın könlünü almağa çalışdı. 

- Çox sağ ol, əmi, mən tələsmirəm, siz işinizlə məş- 
ğul olun, - deyə oğlan sakitcə cavab verdi. 

Oğlana diqqətlə nəzər yetirən dəyirmançı, nə fikir- 
ləşdisə, təəccüblə soruşdu: 

- Bayaq da belə ədəblə danışırdın, de görüm, ay oğul, 
sən kimlərdənsən? Belə görürəm, ədəb-ərkan sahibisən. 

- Atamı yaxşı tanıyırsınız. Süleymanlı Nəcəf kişinin 
kiçik oğluyam. 

- Bay, qardaş oğlu, deyirəm axı, bu cür mərifət sahi- 
bi ancaq yaxşı kişinin övladı ola bilər. Atan tək bu dəyir- 
mana yox, kəndimizə də çox gəlib-gedib. O, bizimlə həmişə 
xeyir-şər adamı olub. Allah saxlasın, atan ağsaqqal adamdır. 

Dəyirmançının danışığında doğmalığı hiss edən cavan: 

- Sağ ol, əmi, Allah sizi həmişə mehriban etsin. 

Əlindəki kiçik un kürəsini təknənin küncünə pər- 
çim edən Qiyas kişi maraqla soruşdu: 

- Bəs nə əcəb kəndinizdə iki su dəyirmanı ola-ola, 
dəni üyütməyə ordan bura gətirmisiniz? 

- Baxmayaraq ki, iki kəhrizin suyunu dəhnəyə yö- 
nəldiblər, bu yay su dəyirmanlarıumız yaxşı işləmir. An- 
caq kəhrizlərdə su azalıb, ona görə də çarxı fırlatmağa 
gücü çatmır. Kəndin ağsaqqaları bu yayı kankan gətizdi- 
rib kəhrizləri lığdan təmizlətdirəcəklər. Onlar deyirlər ki, 

kəhrizlərin gözləri lığla tutulub. Ona görə də, su azaldığı- 
na görə, dəyirmanlar yaxşı işləmir. Qağam dünəndən 
mənə tapşırıb ki, dəni üyütmək üçün kəndimizdən bura 
gətirim. Onun dediyinə görə, sizin dəyirmanda üyüdü- 
lən unu ələmək lazım gəlmir, tər-təmiz, kəpəksiz olur. 

- Bilirəm, suyun güclü şırnağı hesabına fırlanan daş- 
ların üyütdüyü dənin unu narın, kəpəksiz çıxır. Nə əcəb 
atan un üyütməyə səni göndərib? 

- Atamın işi-gücü çoxdur. Bu il ötən ildəkindən çox 
barama verməliyik. İndi atam böyük qardaşımla toxma- 
çarlıqda tut budaqlarını qırıb, araba ilə kümlərə daşıyır- 
lar. Arada vaxt olanda, ağacların arasında bitən göy otları 
da biçib, mal-qaranın qış yeminə tədarük görürük. Cəmi- 
si bir-iki günlük işimiz qalıb. Bir azdan ipəkqurdu öz yu- 
vasını hörməyə başlayacaq. Evdə belə məsləhət oldu ki, 
dəyirmana bu gün mən gedim. 

Oğlana diqqətlə qulaq asan Qiyas kişi dedi: 

- Heç soruşmadım, de görüm, sənin adın nədir? 

Cavan oğlan qocanın sualından karıxmış adam ki- 
mi, başını aşağı salıb sakitcə: 

- Adım İbaddır. 

İbad könülsüz danışsa da, hərdən bir Səsverən qaya 
tərəfə boylanır, oğrun baxışları ilə o ətrafı seyr edirdi. Onun 
xəyal aləmi bayaq dağda yanıqlı səslə oxuyan qızın yanı- 
na uçmuşdu. 

- Ay saqqalı ağarmış, bir kömək əlini uzatsana, - de- 
yə əlindəki kisəni arvaya güclə qaldıran Qiyas kişi, İbada 
səsləndi. 

Fikirli-fikirli gözlərini günbatan səmtinə zilləyən İbad, 
dəyirmançının səsini eşidib, balaca taxta pilləkənlə yuxa- 
rıya qalxdı. Onunla birlikdə buğda kisəsini qaldırıb arva- 

ya boşaltdılar. Bir azdan arvadan aşağı düşən Qiyas kişi, 
təknədə narın üyüdülüb, qalaqlanmış undan bir ovuc gö- 
türüb diqqətlə baxandan sonra, qoxulayıb razılıq hissi ilə: 

- Təmiz sarı kəhrəba buğdasının unudur, - deyə, ov- 
cunda tutduğu unu oğlana göstərdi. İbad dəyirmançının 
sözlərini başının hərəkəti ilə təsdiqlədi. 

- Ay oğul, bayaqdan fikir verirəm, diqqətini Heydər 
dağı səmtinə yönəldib, elə hey Səsverən qayada oxuyan 
qızın səsinə qulaq asırsan. Olmaya...? 

Qiyas kişi gülümsünərək, İbada zarafatla andırdı. 
İbad pörtmüş halda çaşıb qaldı, pərtliyini büruzə vermə- 
dən, başını aşağı salıb, sakit-sakit təknəyə tökülən narın 
una tamaşa edirdi. 

- Bilirsən, ay oğul, o oxuyan qızın səsi hərdən bir 
eşidilir. Özünə yaxın bildiyi qızları başına yığıb, Səsverən 
qayadan yuxarıda Təknə daşına tərəf qalxırlar. Oradan 
da hər tərəfi seyr edirlər. Uzaqdan görünən Araz çayının 
günəş şüası ilə parıldayan sularına baxmaqdan doymur- 
lar. Onlar hər dəfə dağa çıxanda özləri ilə dağda yuva qur- 
muş quşlara da yem aparırlar, - deyə Qiyas kişi barmağı 
ilə səmada uçan qartalları göstərdi. Apardıqları yemləri 
yuvaya yaxın bir yerə qoyurlar. Səsverən qayanın arxa 
tərəfində, sıldırımlı, əlçatmaz yerdə yuva salan qartallar, 
onu yemləyən uşaqlara isinişiblər. Kəndin dəcəl uşaqları 
yay-qış qartalları yemləyirlər. İndiyə qədər eşitməmişəm 
ki, qartallar kəndimizdə toyuq-cücələrin üstünə şığıyıb, 
ziyanlıq etsinlər. Baxma ki, səmada qiyyə çəkib, hey sü- 
zürlər. Ancaq bizə qənim kəsilən çalağanlara, quzğunlara 
bu tərəflərdə uçmağa imkan verməzlər. Balaca vaxtım- 
dan bu dəyirmanda əlləşirəm. Nə sirrdisə, qartallar bu ət- 
rafda iki yerə qonub su içirlər. Havadərənin çökəyində qı- 

fıltı ilə axan Daşkəsən çayının üstündə salınmış daş kör- 
pünün aşağı tərəfində, bir də bizdən aralı, Təzə kəhrizin 
gözünə qoyulmuş daşın üzərinə qonur, su içə-içə qaz ki- 
mi qanadlarını yellədib qiyyə çəkirlər. Hər dəfə onlara fi- 
kir verirəm, su içəndən sonra, kəhrizdən aralı, təpəlikdə 
mamır bağlamış qayalığa qonub, dimdiklərini şaqqılda- 
daraq atılıb-düşürlər. Uşaq vaxtı onları qayalıqda görən- 
də mən elə bilirdim ki, həmin quşlar Həştərxan toyuqla- 
rıdır. Ancaq, ətrafda bir kimsəni görən quşlar, dərhal yer- 
lərindən sıçrayıb, havaya qalxırdılar. Onların qiyyə çəkib 
uçmağından başa düşdüm ki, həştərxan toyuğu bildiyim 
quşlar qartaldırlar, - deyə, Qiyas kişi qartallar haqqında 
bildiklərini İbada danışdı. 

Dəyirmançını maraqla dinləyən İbadın üzündə tə- 
bəssüm dolu sevinc hissi sübh ertədən qalxan günəşin şə- 
fəqinə bənzəyirdi. Səhərdən xəyallar aləminə qapılıb, fi- 
kirli görünən İbad həvəslə danışmağa başladı: 

- Bilirsiniz, Qiyas əmi? Atam ömrü boyu dağlarda 
ovçuluq edib. O, söz düşəndə deyir ki, qartal ömrü insan 
ömrü qədər uzundur. Onlar gec qocalırlar. Qartımış dim- 
dikləri, ayaqları ilə ov edə bilməyəndə, bir müddət yuva- 
larını tərk etmirlər. Qartallar əvvəlcə qartımış əyri dim- 
diklərini qayaya döyəcləyib onu qopardırlar. Təzə dim- 
dik əmələ gələndən sonra ayaqlarının qartımış qabıqları- 
nı təmizləyirlər. Bu təmizlikdən sonra elə bil ki, cavanla- 
şan qartallar səmada qiyyə çəkib, ov dalınca uçurlar, - de- 
yə İbad, atasının dağlarda uzun müddət qartalları müşa- 
hidə edib gördüklərini ətraflı izah etdi. 

Maraqla qulaq asan Qiyas kişi, İbadın söylədiyi əh- 
valatı başının hərəkəti ilə təsdiqləyib, dəyirmanın açıq 
qapısından Heydər dağına tərəf boylandı: 

- Bax, bir azdan oxuyan qızın atası, oğlu ilə budan- 
mış tut budaqlarını arabaya yükləyib, evlərinə gedəcək- 
lər. Onlar hər gün ertədən Dəhnə bağında çalışırlar. Gün- 
də iki dəfə qırdıqları tut budaqlarını arabaya yükləyib, küm- 
lərinə daşıyırlar. Sən demişkən, bir-iki günə ipəkqurdu 
özünə yuva sarıyıb, bağlayacaq. O qızı uşaq vaxtlarından 
tanıyıram, mərifətli ailədəndir. Atası Mirzə Məmiş, Nəcəf- 
də təhsil almış alim adamdır. Kəndin mədrəsəsində uşaq- 
lara şəriət dərsi verir, - deyə Qiyas kişi, qız haqqında bil- 
diklərini ürəkdolu, təmkinlə danışdı. 

Dəyirmançının şirin söhbətinə qulaq asan İbad, ba- 
şını qaldırmadan təknəyə tökülən unu gözdən keçirdi. Əl 
boyda kürə ilə unu təknədən yığıb, ağzı açıq kisəyə bo- 
şaldan Qiyas kişi soruşdu: 

- Deyəsən, araban gəlib çıxmayıb hələ? 

- Kəndimizdən bura gələndə qardaşıma tapşırmış- 
dım ki, toxmaçarlıqda budanmış tut budaqlarını araba ilə 
həyətə daşıyandan sonra birbaşa bura — dəyirmana gəl- 
sin. İndilərdə gəlib çıxar, hələ tezdir... 

Əminliklə cavab verən İbad, bir anlıq çölə çıxıb, qoz 
ağacına bağladığı kəhərə tərəf boylandı. 


lolo) 


Çinarlı gölün sahilində yuduqları paltarları kolların, 
kiçik ağacların üstünə sərib, qurumasını gözləyən qız-gə- 
linlərin səs-küyü ətrafa yayılmışdı. Qəflətən böyürtkən kol- 
larının arası ilə Çinarlı gölünə yaxınlaşan qızı görüb ucadan: 

- Ceyran nənə, gör kim gəlib? - deyə - hamılıqla ona 
tərəf qaçdılar. 

Oğlansayağı geyinmiş qızı hər tərəfdən əhatəyə alan- 
lar, onu qucaqlayıb öpdülər. Qızların qəfil qopardığı hay- 

küydən səksənən Ceyran nənə, ona tərəf boylanıb, sevin- 
cək ayağa qalxdı. Gülə-gülə qıza yaxınlaşdı, boynunu qu- 
caqlayıb yanağından öpdü: 

- Allah səni bizlərə çox görməsin, qızım. Səhərdən 
hamımız o gözəl səsinə qulaq asırdıq. Vallah, bala, yaşım 
səksəni haqlasa da, elə bil ki, anadan indicə doğulub, dün- 
yaya gəlmişəm. Maşallah, göz dəyməsin, özün də bədir- 
lənmiş ay parçasına bənzəyirsən... 

Ceyran nənənin şirin sözlərini eşidib, sifəti allanan 
qız, gözlərini aşağı dikib deməyə söz tapmırdı. 

- Maya, kaş ki, oxuduğun mahnılardan birini də bur- 
da yanımızda oxuyasan, biz də hamımız sənə qulaq asaq, - 
deyə cavan gəlin ərklə ona eşitdirdi. 

Maya əlindəki balaca mis səhəngi çinar ağacına ya- 
xın yerə qoydu. Karıxmış adam kimi, özü də bilmirdi ki, 
ətrafına toplaşanlara nə cavab versin. Gəlinin istəyinə bi- 
ganə qala bilməyən Maya ürkək-ürkək onu əhatəyə alan 
qız-gəlinləri süzüb, gülümsündü: 

- Yaxşı, yaxşı. Nə deyirəm, oxuyaram. Siz ki, canı dil- 
nən məni dinləmək istəyirsinizsə, onda qulaq asın, oxuyum. 

Bunu eşidən qızlar, sevincdən atılıb-düşərək, bərk- 
dən əl çaldılar. Utancaq baxışları ilə gölün büllur sularına 
nəzər yetirən Maya, hamının xoşladığı mahnını ürək göy- 
nədən səsi ilə oxumağa başladı: 


Arpa çayı aşdı, daşdı, 
Sel Saranı aldı, qaçdı. 
Ala gözlü, qələm qaşlı, 
Apardı sellər Saranı, 
Bir ala gözlü balanı. 

Qızın şaqraq səsinə qulaq asıb, heyran olanların üz- 
gözündən təbəssüm yağırdı. Çinarlı gölün sahilini kölgə- 
si ilə ağuşuna almış iri gövdəli qoşa çinar ağacının tər yar- 
paqları, əsən mehin təsirindən titrəyirdi. Sanki yerlə gö- 
yün, ayla günəşin sevdasını yaşayıb puç olmuş iki haqq 
aşiqinin, Sara ilə Xançobanın vüsalına qovuşmayan na- 
kam eşqinə acıyırdı... 

Dəyirmanın qapısı ağzında dayanıb qızın yanğılı oxu- 
duğu mahnının sehrinə düşmüş Qiyas kişi ilə İbad sakitcə 
ona qulaq asırdılar. Mayanın məlahətli səsini eşidən kənd 
uşaqları, onu pusmaq istədikləri böyürtkən kollarını tərk 
edib, qaça-qaça gölün kənarına tərəf gəldilər. Qızın yanıq- 
h-yanıqlı oxuduğu mahnı dinləyənləri məftun etmişdi: 


Gedin deyin Xançobana, 
Gəlməsin bu il Muğana. 
Muğan batıb nahaq qana, 
Apardı sellər Saranı, 

Bir ala gözlü balanıl 


Onun qəlbi riqqətə gətirən səsinin təsirindən qız-gə- 
linlər də bərk kövrəlmişdilər. Bəzilərinin göz yaşları mir- 
vari dənəsitək yanaqlarından süzülürdü: 


Arpa çayı dərin olmaz, 
Axar sular sərin olmaz, 
Sara kimi gəlin olmaz, 
Apardı sellər Saranı, 
Bir ala gözlü balanı. 

Dinləyənlərin kövrək və kədərli baxışlarını gözünün 
ucu ilə seyr edən Maya, oxuduğu mahnını başqa birisi ilə 
əvəz etdi: 


Vətən bağı aləlvandır, 
Yox içində xarı bülbül. 
Ömür sürməli dövrandır, 
Səsin gəlsin barı, bülbül. 


Çinarlı gölün ətrafına yığılıb, ona qulaq asanların se- 
vincinin həddi-hüdudu yox idi. Mahnını sonuna qədər din- 
ləməyə səbri çatmayan Ceyran nənə qəfil oturduğu daşın 
üstündən ayağa qalxıb, qıza yaxınlaşdı. Ana nəvazişi ilə onun 
boynunu qucaqladı. Gözləri yaşarmış halda hayqırtı ilə: 

- Ay Allahı sevənlər! Belə də gözəl səs olar?! Allah 
səni qorusun, qızım, bundan sonra ölsəm də, nisgilim, dər- 
dim-sərim qalmaz, - dedi. 

Ceyran nənənin xeyir-duasına başının hərəkəti ilə 
razılığını bildirən Maya, sanki oxuduğu mahnıların tilsi- 
minə düşmüş, öz aləminə qovuşmuşdu. Yalnız bulaq ki- 
mi qaynayan səsinin gücünə güvənib, oxumağına davam 


edirdi: 


Oxu, quşlar dilə gəlsin, 
Xoş nəfəsin elə gəlsin. 
Yarım gülə-gülə gəlsin, 
Mən çalanda tarı, bülbül. 


Əfsunlanmış bir aləmə düşən qız-gəlinlər, həzin-hə- 
zin səslənən mahnıya kirimişcə qulaq asırdılar. Maya, mə- 
lahətli səsi ilə hamını ovsunlaya bilmişdi: 

Bülbül, sənin işin qandı, 
Aşiqlər oduna yandı. 
Nədən hər yerin əlvandı, 
Köksün altı sarı, bülbül?.. 


Qızın səsini eşidənlər gölün ətrafına yığılırdılar. Qu- 
laq asan adamların sayı artdıqca, böyük qələbəlik yaran- 
mışdı. Qız-gəlinlər hamılıqla Mayanı ürəklərindən keçən 
şirin sözlərlə öyüb-oxşayırdı. 

Maya oxuya-oxuya dəyirmandan aşağıda Səlim ki- 
şinin iri qoz ağacını gözucu seyr edərkən, səsini ani ola- 
raq xırp kəsdi. Ağac kölgəsində ona qulaq asan Qiyas kişi 
ilə yanaşı dayanmış cavan oğlanı görüb təəccübləndi. Ta- 
nımadığı adamın ona heyranlıqla baxdığını görən Maya, 
süst düşmüş adam kimi başını aşağı dikib, sakitcə yerində 
duruxub qaldı. Pərtliyini biruzə verməsə də, Mayanın üzün- 
dəki təbəssüm, ani olaraq qızartılarla əvəz olundu. Sifəti 
pörtmüş halda, başını dik qaldırmadan, dərhal arxaya 
dönüb meydandan uzaqlaşmağa çalışdı. O, heç nə demə- 
dən ətrafına yığılan qız-gəlinlərlə sağollaşıb ayrıldı. Çinar 
ağacının yanındakı mis səhəngi götürmək istəyirdi ki, ya- 
nında dayanan balaca qız uşaqlarından biri şirin ləhcə ilə: 

- Baiı, sən mahnı oxuyanda səhəngi bulağın soyuq 
suyu ilə doldurmuşuq. Əziyyət çəkmə, biz özümüz onla- 
rı bağınıza aparıb qoyarıq, - dedi. 

Qızcığazın hərəkətindən gözləri yaşaran Maya, əyi- 
lib, onun yanaqlarından öpüb, qızlarla sağollaşaraq, iti ad- 
dımlarla böyürtkən kollarının arxasında gözdən itdi. 

Qızın ovsunlu səsinə, qənirsiz gözəlliyinə vurulan 
İbad, könülsüz halda Qiyas kişinin ardınca dəyirman tərə- 
fə getdi. Xəyal aləminə qapılan cavanın qəlbində baş qal- 

dırdığı sevgi duyğularını gözlərindən oxuyan Qiyas kişi 
təmkinlə: 

- Bizim qızımızın gözəlliyi nar çiçəyinin təravəti ki- 
mi könüllərə məlhəmdir. Onun səsi olmasa, bizim bu bağ- 
bağatlar da günəşlə birgə oyanmaz. Kaş ki, ay oğul, ilin axır 
çərşənbəsində kəndimizə gələydin. Onda görərdin ki, bu 
dağlar maralı Aydolanmazın güllü-çiçəkli çəmənliyində, 
cıdıra çıxan cavanlara qoşulub, ağ köhləni necə çapır, - 
səsinin ahənginə şirinlik qatan qoca, un kisəsinin ağzını 
balaca iplə bağlayıb, bir kənara çəkə-çəkə İbad eşitsin deyə, 
xüsusi vurğuladı. 

Qəlbində qığılcım saçan eşq macərasının yenicə baş- 
landığını hiss edən İbad, həvəslə işə girişib, qoca kişiyə kö- 
mək əlini uzatdı. Oğlanın üz-gözündən yaz yağışı kimi ya- 
ğan sevinci görən dəyirmançı, hiss edilmədən bığaltı gü- 
lümsündü. 

Bayırda araba təkərlərinin küt səsini eşidən Qiyas kişi: 

- Deyəsən, qardaşındır, gəlib çıxdı, - deyə çönüb oğ- 
lana baxdı. 

Açıq qapıdan arabanın dəyirmana yaxınlaşdığını gö- 
rən İbad, tez çölə çıxdı. 

Təkatlı arabanı tut ağacının yanına sürən Səməd, 
onu saxlayıb, cəld yerə atıldı. 

Atın cilovunu ağacın budağına bağlayıb, qardaşı İbad- 
la salamlaşdı. Sonra yorğun halda addımlayaraq, su dəh- 
nəsinə yaxınlaşıb, əl-üzünü soyuq suda yuya-yuya bir-iki 
ovuc içib azacıq toxtadı. 

Dəhnədə yuyunan qardaşına səslənən İbad: 

- Vaxtında gəlib çıxdın, üyüdülməmiş bir kisə taxılı- 
mız qalıb, kölgəlikdə bir az dincini al, - deyə ona eşitdirdi. 

Dəhnə sahilində ayağa qalxıb belini dikəldən Səməd, 
dəyirmanın açıq qapısından içəri girib, Qiyas kişi ilə gö- 
rüşdü. O, təknəyə tökülən narın undan bir çimdik götü- 
rüb, qoxuladı. Dəyirmanda gurultulu axan suyun şırıltısı 
ilə fırlanan daşların xırıltılı səsi bir-birinə qarışmışdı. 

- Hə, necədir, oğul, dəni yaxşı üyüdə bilirikmi? - de- 
yən Qiyas kişi ucadan soruşdu. 

- Allah razı olsun. Yaxşı olmasa, bu istidə Süleymanlı 
kəndindən basa-basa bura gəlməzdik ki, - deyə ərklə ca- 
vab verdi. 

Cavanın cavabından həzz alırmış kimi, Qiyas kişi 
bərkdən gülüb, məmnun halda ucadan dedi: 

- Ay saqqalı ağarmış, sən elə bil ağsaqqal kişilər ki- 
mi danışırsan. Deyəsən, axı dilli-dilavər adama oxşayır- 
san? Keç, bəyəndiyin yerdən əyləş. Cəmisi bir kisə taxılı- 
nız qalıb. Onu da üyüdüb qurtaran kimi, sizi dərhal yola 
salacam, - deyə dəyirmançı hisə batmış qara çaydanı gur 
yanan ocağın üstünə qoydu. Səmədin ona ərklə cavab 
verməsindən razı qalan dəyirmançı divardan asılmış tax- 
ta taxçaya yaxınlaşdı. Üstü üyüdülmüş dənin havaya qal- 
xan un dənəcikləri ilə basmış pərdəni açaraq canfəşanlıqla: 

- İndi isə keçin, bəyədiyiniz yerdə əyləşin, sizə Təb- 
rizdən gətirdiyim ətirli çaydan bir çay dəmləyim ki, gəl 
görəsən. Dadı damağınuzdan, iyi burnunuzdan heç vaxt 
getməsin. 

Şəstlə danışan Qiyas kişi, taxçada saxladığı, içərisi 
noğulla dolu mis qənddanı, bir cüt armudu stəkanı gö- 
türüb, masanı əvəz edən iri ağac kötüyün üzərinə yığdı. 

- Qiyas əmi, nə zəhmətdir çəkirsiniz, vallah, biz elə 
çay içmişkən varıq, - deyə İbad yaxınlaşıb, ona razılığını 


bildirdi. 

- Ay oğul, nə zəhməti var, dəyirmana gəlmisən, çay 
içməmiş getsən, yaxşı deyil axı, - deyə əyilərək, dəyirman 
daşının üstündə taqqıldayan çax-çaxın unlu ipini bura- 
bura cavab verdi. 

Dəyirmançı ocağa yaxınlaşıb, qaynayan çaydana bir 
xışma quru çay atıb, dəm almasını gözlədi. Gözucu tək- 
nəyə tökülən una nəzər yetirən Qiyas kişi Səmədlə şirin 
söhbət edirdi. Bir azdan dəm almış çaydandan stəkanlara 
çay süzərək: 

- Hə, indi isə bir az yaxın oturun, götürün çayınızı 
isti-isti için, - dedi, mən də gedim dəhnəyə baş çəkim, gö- 
rüm çarx necə fırlanır. 

Sonuncu kisədən boşaldılan buğda da üyüdülüb qur- 
tarmaq üzrə idi. Bir azdan razılıqla içəri daxil olan Qiyas kişi: 

- Şükür ki, çarx indi yaxşı fırlanır, suyun qabağı hə- 
lə ki tutulmayıb, - deyə navaldan tökülən narın unu göz- 
dən keçirdi. 

Qoca dəyirmançıya yaxınlaşıb razılığını bildirən İbad: 

- Qiyas əmi, çox sağ olun, dəmlədiyiniz çayın ətrinə 
söz ola bilməz. Adam içdikcə içmək istəyir. 

Oturduğu kötüyün üstündən ayağa qalxan İbad, ağız- 
dolusu onu tərif etdi. 

- Hə, indi arabanızı gətirin, qapıya yaxın yerdə sax- 
layın. Un taylarını birlikdə yükləyək. Bilirəm, obanız uzaq- 
dadır, toranlıq düşməmiş, yola düşmək lazımdır, - deyə, 
təmkinlə cavanlara eşitdirən Qiyas kişi əlində dəstələdiyi 
kiçik iplə sonuncu kisənin də ağzını bağladı. Arabanı də- 
yirmanın qapısının ağzına sürüb saxlayan Səməd, aşağı 
düşüb, kömək etmək istəsə də, İbad razı olmadı. Un tay- 
larını daşıyan İbad, arabanı az bir vaxtda yükləyib qurtardı. 

- Şadyanalıqla bişirib, şirin ağızla yeyəsiniz. Hər 
zaman təknəniz dolu olsun, heç vaxt boşalmasın, - könül 
xoşluğu ilə İbada xeyir-dua verən dəyirmançı, onlara yax- 
şı yol arzuladı. 

Ağaca bağladığı kəhərin yüyənini açıb, Qiyas kişiyə 
yaxınlaşan İbad, əlmuzdunu -— şahadını verəndən sonra 
onu qucaqlayıb: 

- Zəhmətinizi halal edin, Qiyas əmi. Mən tezliklə bu- 
ra qayıdıb, yenə də dəyirmanınıza dən üyütməyə taxıl 
gətirəcəm, - deyə, özündən asılı olmayaraq, gülə-gülə sö- 
zünü bitirdi. 

İbadın eyhamla dediklərini duyan Qiyas kişi, bığaltı 
gülümsünərək: 

- Nə vaxt gəlirsən, gəl. Gözümüz üstə yeriniz var. 
Qapımız həmişə üzünüzə açıqdır. Bu dəyirman da sənin 
kimi oğula peşkəşdir. Dədən Nəcəf kişiyə də məndən sa- 
lam söylə. Dədənlə ikilikdə olanda, mənim “ismarıcımı” 
da ona çatdırmağı unutma. Söz arası ona eşitdir ki, Qiyas 
əmi deyir, dağlar qoynunda, ağacların koğuşunda məs- 
kən salıb sığınan quşların həyat eşqini öyrənməyi çox yax- 
şıdır. Ancaq hərdən cavanların da qəlbini bir az anlasın, 
duysun, - deyə İbadı bağrına basıb, bərk-bərk qucaqladı. 

İbad: 

- Qiyas əmi, Allah sizi qorusun. Xeyir-dua verdiyi- 
niz üçün çox sağ olun. Zəhmətinizi halal edin. 

Qiyas kişi ilə görüşüb atlanan İbad, yüklü arabanın 
ardınca kəhəri dəhmərləyib kiçik təpəni qalxaraq, daş yo- 
la tərəf çapdı. 

Yamac boyu irəliləyən cavanlar, Havadərə çökəyin- 
də atları saxladılar. Daş körpüyə yaxın kiçik təpə üstün- 

də dayanmış ağ atlı qızı görüb, təəccüblə ona baxdılar. 
Yəhərdə şəstlə oturan qız gözucu onları seyr edirdi. Qoşa 
çinar ağacının kölgəsində oxuyan qızı tanıyan İbad, ani 
olaraq, atın yüyənini dartıb əylədi. Pörtmüş sifəti allanıb 
qızaran oğlan, köksündə döyünən ürəyin çırpıntısını hiss 
etsə də, don vurmuş adam kimi, sükutla qıza baxırdı. Daş 
körpünü keçib, uzaqlaşan arabaya əhəmiyyət verməyən 
İbad, özü də bilmədən karrxıb, çıxılmaz vəziyyətə düş- 
müşdü. Sükutu pozan qız utancaq səslə: 

- Gedirsiniz? - deyə, - gülümsünərək, - sizə yaxşı yol. 

Qızın nəzakətlə dediyi sözə cavab tapa bilməyən ca- 
vanın sifəti dan yerini qızartmış günəş şəfəqi kimi allan- 
dı, Nitqi qurumuş halda bir azdan özünə gələn İbad, qey- 
ri-ixtiyari olaraq başını astaca tərpədib boğuq səslə: 

- Gedirəm, ancaq tezliklə qayıdacaml - dedi. 

Bu sözü eşidən Mayanın çöhrəsi göy çəməndə xalı- 
ya bənzəyən gözəllik aşiqi lalə təki qızardı. Utancaq ba- 
xışlarını ona yönəltsə də, çox da duruş gətirə bilmədi. Göz 
qapaqlarını aşağı endirib, qıfıltı ilə körpünün altından axan 
Daşkəsən çayının büllur sularına baxdı. 

Daş körpünü keçən İbad, üzüyuxarı - kəndə tərəf 
atını çaparaq uzaqlaşdı. Yolda sürətlə qaçan atın cingiltili 
nal səsi aydın eşidilirdi. Dolanbac keçiddə sürətini azal- 
dan atlı, arabaya yetişib toxtadı. 

İbadla qardaşı, Ala dağdan aşağı yaşıllıqlarla əhatə 
olunmuş qədim Süleymanlı obasına tərəf yol aldılar. 

Atlının ardınca baxan Maya, onları gözdən itənədək 
izlədi. Daxilində baş qaldıran təlatümü ram edərək, atın 
başını çevirib, Dəhnə bağına tərəf çapdı. 

Mayanın Çinarlı gölün sahilində oxuduğu yanıqlı mah- 
nılardan təsirlənən qız-gəlinlər, yuyub-sərdikləri paltar- 
ları kol-kos üzərindən, ağaclara bağladıqları ipdən yığıb, 
evlərinə qayıtmağa hazırlaşırdılar. Onların şaqraq gülüş- 
ləri, şən səsləri Dəhnə bağının hər tərəfinə yayılmışdı. 
Bağda oynayan dəcəl uşaqlar da qızın oxuduğu mahnıla- 
rı öz aralarında oxuya-oxuya atılıb-düşür, şənlənirdilər. 

Xiyabanda işləyən kümdarlar qırdıqları tut budaq- 
larını arabalara yükləyirdilər. 

Əlindəki dəhrəni arabanın sandığına atan Mirzə Mə- 
miş, oğlu Alışa səsləndi: 

- Bu günlük işlədiyimiz bəs edər, budadıqlarımız tut 
şaxlarıyla ipəkqurdunu bir-iki gün yemləmək olar. 

Atasının dediyini eşidən Alış, dəstələyib qucağına 
yığdığı tut şaxlarını da gətirib arabaya yüklədi. O, nəfəsi- 
ni dərib, sicimlə arabanın yükünü bir neçə yerdən möh- 
kəm bağladı. Sonra üst-başının tozunu çırpıb, arabaya qo- 
şulmuş kəhərin qayışlarını diqqətlə gözdən keçirdi. 

Günorta naharını hamılıqla bulaq kənarında yeyən- 
dən sonra, Maya yır-yığış edib, qab-qacaqları bulaq ba- 
şında yuduqdan sonra, ipək parçadan toxunmuş allı-güllü 
heybəyə yığıb, arabanın oturacaq yerində iri taxta san- 
dığa qablaşdırdı. 

Heydər bulağının ağuşundan gecə-gündüz şırıltı ilə 
üzüaşağı — Dəhnə bağlarına axan suyun zümzüməsi in- 
san qəlbinin məlhəmitək tükənmək bilmirdi. 

Çuxasını çiyninə aşıran Mirzə, üzünü qızına tərəf 
çevirib: 

- Ay qızım, səhəngləri doldur, evə də sərin su apa- 
raq. Yaz vaxtı axşamlar bulaq suyu içib sərinlənmək ada- 

mı gümrah saxlayar, ömrü uzadar, - deyə qayğı ilə Maya- 
nın yadına saldı. 

- Qağa, narahat olma, səhəngi Qoşa çinar ağacının di- 
bindən axan bulağın suyu ilə doldurub götürmüşəm, - de- 
yə iri tut ağacının budağına bağladığı ağ köhlənin yüyə- 
nini açaraq, cavab verdi. Atın başına sığal çəkən Maya 
yəhərin qayışını yoxlayıb, bərkitdi. Arabanın hazır oldu- 
ğunu görən Mirzə: 

- Yola düşün, mən ardınızca yavaş-yavaş piyada gə- 
ləcəm. Dəhnə bağında Məşədi Yusif ağa ilə söhbətim var. 
Öyrənim görüm, baramanı hansı vaxt təhvil versək, yax- 
şıdır, - deyə toxmaçarlığın arası ilə Köhnə kəhrizə tərəf 
getdi. Arabaya qalxıb sandığın üstündə əyləşən Alış, atın 
cilovunu bərkdən çəkərək, hayladı. 

Arabanı yerindən tərpədən kəhər irəliyə atıldı. 

Bir göz qırpımında atlanan Maya da köhləni araba 
ilə yanaşı yorğa sürərək, kəndə doğru yollandılar. Evləri- 
nə yaxın yerdə atdan yerə düşən Maya, yüyəni çəpərə bi- 
tişik olan qarağacın kəsilmiş budağına keçirib, həyət qa- 
pılarını taybatay açdı. Qapılarm cırıltı ilə açıldığını görən 
Gözəl arvad, həyətə girən yüklü arabaya yaxınlaşdı. O, 
tut şaxlarını boşaltmaq istəyirdi ki, bunu görən Alış tez 
arabadan yerə atılıb, ərklə dilləndi: 

- Ay nənə, sən əziyyət çəkmə, kənarda dayan, ara- 
banı özüm boşaldacam. 

Boşaldılmış tut şaxlarını səliqə-sahmanla evə bitişik 
olan balaca dama daşıyıb qurtaran Alış, bir azdan dəhli- 
zin pilləkənində oturub dincini aldı. 

Kümlərdə bəslənilən ipəkqurdunun künalını təzə 
tut şaxları ilə əvəz edən anasına eşitdirərək: 


QAÇAQ SÜLEYMAN 


- Nənə, deyəsən, hələ bir-iki günlük yarpaq lazım 
olacaq. Gərək bağda budanmamış çəkillərin şüvüllərini də 
qırıb daşıyaq, - deyə bildirdi. 

- Darıxma, bala, hələ ki, bir-iki günlük yem payını 
gətirmisiniz, - deyə əminliklə danışan Gözəl arvad, kü- 
nalları dəstələyib, həyətdə qalaqlanmış odunluğa aparıb, 
səliqə ilə yığdı. 

- Bu günlük bəsdir, axşam tərəfi yem paylarını bir 
də verərik, - deyə həyətə təzəcə girən Mirzə kişi, kümlərə 
yaxınlaşıb, ipəkqurduna diqqətlə baxıb, - hələ yenə də tut 
şaxlarını qırıb gətirmək lazımdır, - dedi. 

Evin kandarında daş təknədən axan su ilə yuyunub 
nəfəsini dərən Mirzə, yavaş-yavaş pillələrlə dəhlizə çıxdı. 


FA 


Günəşin üfüqdə qızartısı Heydər dağının arxasında 
yavaş-yavaş qürub edib, görünməz oldu. 

Naxırı kəndin ara yolunda qovan çobanın xırıltılı 
səsini eşidənlər, gəlib sürüdən ayrılan qoyunları həyətə 
ötürürdülər. Mal-qaranın ayaqları altından qopan toz qa- 
tı hər tərəfi bürümüşdü. Qaya daşları ilə hörülən barıya 
dırmanmış keçilər, ağacların aşağı əyilmiş budaqlarının 
tər-təzə zoğ atmış uclarını qoparıb, gəmirirdilər. Həyət- 
lərdən gələn səsdən hürküb yerə sıçrayan keçilər, balaca 
quyruqlarını bulaya-bulaya, saymazyana uzaqlaşan naxı- 
rın ardınca götürüldülər. 


FA 


Toranlıqda bərq vuran bədirlənmiş Ay işığı, ətrafı 
nura qərq etmişdi. Bəyaz gecədə hökm sürən sükutu po- 
zan cırcıramaların zəhlə tökən cırıltısı, köpəklərin boğuq 
səsləri kəsilmək bilmirdi. 

Kürsülü evin geniş eyvanında, sürahıya söykənib uzaq- 
dan qara buluda oxşayan Ala dağın zirvəsini seyr edən 
Mayanın çöhrəsindəki təbəssüm dolu məna, sanki ona 
yorğunluğunu unutdurmuşdu. Dağın zirvəsində aydın 
seçilən Ala qayanın əzəmətli görüntüsü, Səsverən qayanı 
xatırladırdı. Çinarlı gölün sahilində ilk dəfə gördüyü ca- 
van oğlanın heyranlıqla ona baxdığı anları unuda bilmə- 
yən Maya, şirin xəyallara dalır, gözlərini dağ səmtindən 
çəkmədən fikirləşirdi. Havadərədə daş körpünü keçmək 
istəyərkən, qəfil kəhərin cilovunu çəkib dayanan atlı oğ- 
lanın özünü itirərək çaş-baş qaldığını və boğula-boğula de- 
diyi kəlmələrin sehrinə düşmüş kimi, - ...gedirəm, ancaq, 
tezliklə qayıdacaml - deyə, qətiyyətli sözləri sanki qızı ov- 
sunlamış, bu aləmdən ayırmışdı. 

Yazın ilk çağında sərin mehin giziltili, soyuq üşün- 
tüsünü hiss edən Maya, çiyninə örtdüyü şala bürünüb, 
öz otağına keçdi. 


MƏR 


Sübh tezdən Bacam təpədən yuxarı mal-qarasını na- 
xıra ötürüb, meydana yığılan barama saxlayan kümdar- 
lar arasında gedən söhbətlərin ardı-arası kəsilmək bilmir- 
di. Səsli-küylü mübahisələrə qoşulanlar da, kümxanalar- 
da günlərlə bəslədikləri ipəkqurduna çəkdikləri əziyyətin 
müqabilində alacaqları zəhmət haqqının dəyərini öz ara- 
larında götür-qoy edirdilər. 

Söhbəti uzaqdan müşahidə edən naxırçı Musa, başı- 
nı silkələyərək, əlində hərlədiyi şümal çomağı başı üzə- 
rində havada yellədib, naxırı qədim insan məskəni sayı- 

lan Kültəpədən enişə, Qanlıdərəyə tərəf qovdu. Mübahi- 
səyə baş qoşmayan çoban, atını naxırın ardınca sürüb, 
oradan uzaqlaşdı. Onun gur səsi bir azdan dərədə eşidil- 
məz oldu. 

Evlərinə qayıdanlar yolboyu yenidən söz-söhbəti çöz- 
məyə başladılar. Tezliklə baramanı yığıb, təhvil verilmə 
gününü təyin edirdilər. Altı həftə əziyyət çəkib bəsləni- 
lən ipəkqurdu, yuvasını sarımağa başlamışdı. Ağır zəh- 
mətdən sonra, əkin-biçində görüləcək işlər öz sahibini 
gözləyirdi. Yazın son günlərində ərsəyə gətirib dərdikləri 
baramanı iri xaşalarda otağın bir küncünə yığan kümdar- 
lar, kənddə yerləşən baramaqurutma məntəqələrinə apa- 
rıb təhvil verməyə hazırlıq görürdülər. İri xaşalara yığıl- 
mış barama bükümlərini nəmli-nəmli, at belində, araba- 
larda Məşədi Yusif ağanın ipək fabrikinin qəbul məntə- 
qələrinə aparan adamlar, tələsirdilər. Təzə kəhrizdən yu- 
xarı məntəqəyə daşınan xaşalar, fabrikin həyətində sıra 
ilə yığılmışdı. Məntəqədə quraşdırılmış iri dəmir tərəzi 
yanında məhsulu çəkdirənlərin uzun növbəsi yaranmışdı. 

Kümdarlarla söhbət edən Məşədi Yusif ağa, təhvil 
verilən məhsulun müqabilində, tam əminliklə tezliklə 
haqlarının artıqlaması ilə ödəniləcəyini həyətə yığılanlara 
eşitdirib, onları arxayın etdi. 

- Məşədi, Allah səndən razı olsun. Sən həmişə bizim 
zəhmətlə yetişdirib, ərsəyə gətirdiyimiz barama büküm- 
lərini düz çəki ilə qəbul edib, haqqımızı da son quruşuna 
qədər ödəmisən, - deyə, ucadan danışan Savalan kişi ağız 
dolusu razılığını bildirdi. 

- Savalan kişi, mən də sizin kimi kümxanamızda 
əzab-əziyyətlə ipəkqurdunu bəsləyirəm. Vallah, bu işin 

nə qədər çətin, əzablı olduğunu hamınızdan da yaxşı bili- 
rəm. Əziyyətlə ərsəyə gətirilən məhsulun haqqını kəsən 
bir kimsənin əməllərində heç zaman xeyir-bərəkət olmaz. 
Şəriətimizdə də dönə-dönə deyilir ki, rəncbərin təri soyu- 
mamış, haqqını ver. Düz qırx gündür övladlarımla birlik- 
də tut budaqlarını qırıb, kümlərimizə daşıyırıq. Külfətim 
də bütün günü kümxanada gecə-gündüz ipəkqurdunun 
nazını çəkib, bəsləyibdir. Ataların müqəddəs bir kəlamı 
var, - “Əkib becərməsən, bəhrəsini də görməzsən”, - deyə 
Məşədi Yusif ağa ətrafına yığılan kümdarlara özləri ilə 
gətirdiyi məhsulun təhvil verilməsindən zərrəcə narahat 
olmamalarına söz verdi. 

- Məşədi, vallah, bu kənddə uşaqdan-böyüyə hamı 
sənin insafına, düzlüyünə bələddir. Baxmayaraq ki, kən- 
dimizdə sizin fabrikinizdən savayı, iki fabrik də var. An- 
caq biz kəndin o başından bu başına məhsulumuzun ha- 
mısını son qramına qədər yığıb, sənin məntəqənə gətiri- 
rik, - deyə Ağalar kişi ərklə Məşədiyə eşitdirdi. 

- Sağ ol, Ağalar kişi, elə deyilən kimi də varsan. Kənd 
camaatının çətin günlərində, dar günümüzdə də dəyənə- 
yinlə quldurlara layiqli cavab verməkdə həmişə bizimlə 
bir yerdə olmusan, - deyə, Yusif ağa əlini Ağalar kişinin 
çiyninə qoyub, fərəhlə bildirdi. 

- Ay Məşədi, adam olan kəs gərək ölümündən zər- 
rəcə qorxmasın. Həmişə elin-obanın təəssübünü saxlasın. 
Biz bisavad adamlarıq. Ancaq hünərimizi də əlimizdən 
almayıblar axı. Nə qədər ki, nəfəsimiz gəlir, el-obanın yo- 
lunda heç vaxt canımızı, malımızı əsirgəmərik, - deyə, Ağa- 
lar kişi Məşədi Yusif ağaya baxaraq, dərindən köks ötü- 
rüb cavab verdi. 

- Elədir ki, var. Ona görə də hər zaman istəmişəm ki, 
kəndimizdə camaatın güzəranı, dolanışıqları yaxşı olsun. 
Mən bir kimsənin haqqını kəsmərəm. Ocağıma da haram 
mal, haram qazanc aparmaram. Başqası necə işləyir, han- 
sı yolla qazanır, babalı öz boyunlarına. Yüz cür bəd əməl- 
lə varlanmaq eşqinə düşənlərdən mərifət, izzət gözləmə- 
sən yaxşıdır. Onların öz aləmində, kasıb-kusubun mal- 
mülkü bir quruşa dəyməz. Obada etdikləri bəs deyil, baş- 
qa yerlərdə də əndazədən çıxıb, bir çox qələtlər qarışdı- 
rırlar. Siz işinizdə olun, ilan ulduz görməsə ölməz. Onla- 
rın ipini həmişə rəhmətlik Əli ağa yığıb. Bir balaca gözü- 
nü ağardanda, qorxudan gizlənməyə siçan deşiyi axtarır- 
dılar, - deyə, Yusif ağa fikrini yekunlaşdırdı. 

Fabrikin həyətində barama taylarını daşıyanların sa- 
yı durmadan artırdı. Tərəziyə yaxın qoyulan mizin arxa- 
sında əyləşən hesabdar, çəkdiyi tayların hesabını nəzər- 
dən keçirirdi. Sahibindən aldığı barama tayının müqabi- 
lində haqqını da elə tərəzinin yanında ödəyirdi. 


Жил 


Dəhnə bağında qoşa çinar ağacına yaxınlaşan üç 
atlı, deyə-gülə hər tərəfdən meyvə bağları ilə əhatəyə 
alınmış Çinarlı gölün sahilində atlarını əylədilər. 

Gözucu hər tərəfi seyr edib susan Nəcəf kişi, qamçı- 
nın dəstəyi ilə bağın yuxarı tərəfində görünən kürsülü ömür- 
gün yoldaşı Dürnisə xanıma nişan verib göstərərək qətiy- 
yətlə: 

- Ay arvadl İstəyimiz bax o evdədir, - dedi. 

- Allah xeyir versinl Bir qız bir oğlanındır, mən də 
soraqlaşıb öyrənmişəm. İstədiyimiz qız mərifətli ailədən- 

dir. Təki onların bəxtləri işıqlı olsun, - deyə könül xoşlu- 
ğu ilə danışan Dürnisə xanım ağızdolusu dua etdi. 

- Aminl İnşallah, axırı yaxşı olar. İki gün bundan əv- 
vəl Qiyas kişi ilə dəyirmanda görüşmüşük. Söhbət əsna- 
sında həmişə olduğu kimi, qızın ailəsi haqqında çox da- 
nışdı, - deyə, qamçını aşağı yendirən Nəcəf təmkinlə ca- 
vab verdi. 

- Qiyas kişi baxma ki, dəyirmançıdır. Elə bir məclis 
yoxdur ki, orda hörmətlə yad edilməsin. Onun bizim xe- 
yir işimizə məsləhət bildiyinin axırı xeyrə calanar. 

- Nəfəsimizi dərib dincəldik, bəsdir. Burdan pay-pi- 
yada həyətlərin arası ilə getməliyik. İbad, atları cidarla, 
burax, gölün qırağında otlasınlar. Biz də qız evindən bir 
xəbər bilib qayıdırıq. Bir halda ki, bir-birinizi bəyənmisi- 
niz, mənim sizə başqa sözüm-söhbətim ola bilməz. Allah 
mübarək eləsin, xoşbəxt olun, - atından düşən Nəcəf kişi, 
İbada baxa-baxa xeyir-dua verdi. 

Yüyəni yəhərin qaşına atıb, cəld yerə düşən İbad, 
anasının qolundan tutub, atdan düşməsinə kömək etdi. 

- Xoşbəxt olun, ay oğul. Yaxşı yerdən gözaltı etmi- 
sən. İnşallah, bu payız toyunu da edərik, - Dürnisə xanım 
başına örtdüyü Daşkəsən fabrikində toxunan saçaqlı ipək 
örpəyi sahmana salıb, oğluna xeyir-dua verdi. 

İbad, atın tərkinə aşırdığı xurcundan ipək boxcanı 
anasına verdi. Özü isə atları gölün qırağına tərəf aparıb, 
bir-bir cidarlamağa başladı. 

Üst-başını səliqə-səhmana salan Nəcəf kişi Dürnisə 
xanımla alma bağından aralanıb, asta addımlarla evə tə- 
rəf yol aldılar. Qaya daşından hörülmüş barının taxta qa- 

pısı ağzında dayandılar. Nəcəf kişi astaca qapını taqqıl- 
datdı. Bir azdan qapını açan cavan oğlan küçədə dayanan 
yaşlı qonaqları görüb, nəzakətlə salamlaşdı. 

- Ay oğul, qonaq qəbul edirsinizmi? - deyə Nəcəf ki- 
şi ərklə oğlandan soruşdu. 

- Buyurun, əmi, qapımız əziz qonağın üzünə həmişə 
açıqdır, buyurun, keçin içəri, - deyə, oğlan onları hörmət- 
lə həyətə dəvət etdi. 

Daş pilləkənin aşağısında dayanmış Mirzə Məmişlə 
Gözəl arvad qonaqların pişvazına çıxıb, onlarla mehri- 
banlıqla görüşdülər. 

Mirzə, qonaqları kürsülü evin eyvanında xalça-gəbə 
ilə döşənmiş yerə dəvət etdi. Dəhlizdə əyləşmiş cavan ki- 
şi, qonaqların pillələrlə qalxdığını görüb, ayağa durdu. 
Onlara xoş gəlmisiniz, - deyib, ədəb-ərkanla görüşdü. 

Mirzə Məmiş, Nəcəflə görüşən kişini təqdim edə- 
rək, təmkinlə: 

- Bu mənim böyük kürəkənim Mirzə Mehdidir, Nə- 
cəfdə, mədrəsədə təhsil alıb. Bir müddət təhsil aldığı Nə- 
cəfdə, sonra Şam şəhərində mədrəsədə mirzə işləyib. İndi 
isə kəndimizdə məscidin axundu, mədrəsəmizin isə mir- 
zəsidir. Onun yanında dayanan, böyük qızım Mələkdir. 
Gördüyün balaca qızlar isə nəvələrim Səltənətlə Xatındır. 
Hər ikisi kəndimizin məscidində — qızlar oxuduğu məd- 
rəsədə şəriət təhsili alırlar. 

Mirzə Məmiş, gələn qonaqlara ailəsini bir-bir təq- 
dim edib, əyləşmələri üçün dəhlizdə gəbə ilə döşənmiş ye- 
rə dəvət etdi. 

Ev sahibi ilə qonaqlar əyləşərək, yerlərini rahatladılar. 

Bir azdan rahatlanıb dincini alan Nəcəf kişi söz box- 
çasını açaraq, keçmişi xatırlayıb, söhbətə başladı. Hərdən 
də gəlişinin səbəbini eyhamla bildirib, yavaş-yavaş mət- 
ləb üstünə gəldi: 

- Mirzə, qədim zamanlardan üzübəri, müdrik bir 
kəlamda deyildiyi kimi, bir qız bir oğlanındır. Doğrudan 
da, bu kəlamın müqəddəs olduğunu hamımız şahidi ola- 
ola, bu yolu keçmişik. İndi biz də bu kəlama itaət edib, si- 
zi sayıb, qapınıza elçiliyə gəlmişik. 

Nəcəf kişiyə diqqətlə qulaq asan Mirzə, başını yuxa- 
rı qaldırmadan, dəhlizdən aşağıda görünən alma ağacı- 
nın budağında al-qırmızı rəngə çalan bir cüt almadan gö- 
zünü çəkmədən: 

- Bilirsən, Nəcəfl Gediş-gəlişimiz az olsa da, bir-biri- 
mizi yaxşı tanıyırıq. Sənin oğluna o qədər də yaxşı bələd 
deyiləm. Deyilənə görə, pis uşaq da deyil. Bizim uşağın 
qəlbi təmiz olsa da, bir az ərköyün böyüyüb. Özünü hə- 
mişə oğlansayağı aparır. Bilmirəm, sonrası necə ola bilər? 
Ancaq onu deyə bilərəm ki, Allah bilən məsləhətdir. Mən 
sənə bu haqda qəti bir söz deyə bilmərəm. 

Aramla danışan Mirzənin nəyə işarə vurduğunu ba- 
şa düşən Nəcəf kişi: 

- Mən də bildirirəm ki, gəlişimiz məqsədsiz deyil. 
İstəyimizi, niyyətimizi sənin ocağında açıb dedik. Qapı- 
nızı elə-belə açmamışıq. Necə deyərlər, - “Qız ağacı, qoz 
ağacı. Hər gələn bir daş atar,” - məsəli ilə bu ocağa ayaq 
basmamışıq. Ona görə bu qapıya təşrif buyurmuşuq ki, 
övladlarımız bir yerdə ailə qurub, xoşbəxt olsunlar, - de- 
yə, Nəcəf kişi əminliklə danışırdı. 

Sakitcə deyilənlərə qulaq asan Mirzə, ciddiyyətlə Nə- 
cəf kişiyə tərəf dönüb: 

- Qızın dilini anası bilər. Vaxt verin, biz də evdə bir 
məsləhətləşək, sonra qərarımızı, fikrimizi sizə çatdırarıq, - 
deyə, sakitcə cavab verdi. 

- Ay Mirzə, - “Yüz fikir bir borcu ödəməz”. Biz sizi 
ağsaqqal sayıb, qapınıza elçi gəlmişik. Özün ki, məni 
yaxşı tanıyırsan. Elə bilirəm bizim ailəmiz haqqında hə- 
mişə yaxşı sözlər eşitmisən. Özümə, külfətimə, uşağıma 
yaxşı bələd olmasam, bu xeyir işdə qapınızı açıb, içəri 
keçmərəm. Evimizdə bu barədə söhbət düşəndə elə bi- 
rinci mən özüm sevinə-sevinə demişəm ki, Allah xeyir 
versin, Mirzənin övladı qanacaqlı, bacarıqlı, evini dolan- 
dıran olar. Bundan artıq mən nə deyim axı, sən razı qala- 
san? - bir qədər ucadan danışan Nəcəf kişi üzünü Mirzə- 
yə tərəf çevirib, qətiyyətlə fikrini tamamladı. 

- Nəcəf, elimizin adət-ənənəsi var. Gəlişiniz elə indi- 
dir. Dedim axı, biz də yığışıb evdəkilərlə məsləhətləşib 
bir qərara gələk. 

- Ay qağa, atalarımız düz deyib ey, - “məsləhətli don 
gen olar”. Sizli-bizli hamımız yığışıb, oturmuşuq burda. 
İndi yanımızda kənar bir adam da yoxdur ki, nədənsə 
ehtiyat edək. Allah xeyir versin de, bir stəkan şirin çayı- 
mızı içib, könül xoşluğu ilə amin deyək, - deyə, ərklə da- 
nışan Nəcəf kişinin üzündən sezilən təbəssüm, sevinc ya- 
ğışı hamının diqqətini cəlb etdi. 

Nəcəfi dinləyən Mirzə, qəti fikir deməkdə çətinlik 
çəkirdi. Nəzərlərini ömür-gün yoldaşı Gözəl xanıma tərəf 
dikib, boğuq səslə: 

- Qızın fikrini də bilsək, pis olmaz, - dedi. 

Mirzənin sakitcə dediyi sözü eşidən Dürnisə xanım, 
oturduğu yerdəcə Gözəl xanıma işarə edib, ayağa qalxdı. 
Onlar dəhlizin sonunda qoşa pəncərəli otağa tərəf getdilər. 

Otaqda xeyli söhbətdən sonra gülə-gülə çölə çıxan 
Dürnisə xanım, sevincək halda gəlib yerində əyləşdi. Tə- 
bəssümlə hər şeyin yaxşı olduğunu ərinə anlatdı. 

Bunu görən Nəcəf kişi də bığaltı gülümsünərək: 

- İndi isə bizim çayımızı gətirin, şirnimizi içək, - de- 
yə, əllərini göyə qaldırıb dua etdi. 

Gözəl xanım, qızı Mələklə gəlini Marala çay dəstga- 
hını başlamalarına işarə verdi. 

Bir azdan qızla-gəlin, gümüş sinidə içi qəndlə dolu 
qabları süfrəyə düzdülər. Sonra da çay süzülmüş armudu 
stəkanları süfrə arxasında əyləşənlərin qarşısına qoydular. 

Nəcəf kişi sevincək halda qənd qabından bir ovuc 
qəndi ərklə ovuclayıb, stəkanına tökdü. Sonra onu gü- 
müş çay qaşığı ilə qarışdırdı. Məclisdə oturanlar da çay- 
larını şirin etdilər. Çayını şirin edib, stəkanı əlində tutan 
Nəcəf kişi qürur hissi ilə: 

- Allah mübarək eləsin, Mirzə. Xoşbəxt olsunlar. Al- 
lahdan təvəqqem budur ki, hər iki cavanın bəxt ulduzları 
həmişə bir yerdə parlasın. 

Hamı Nəcəf kişinin xeyir-duasına könül xoşluğu ilə 
“amin”, - dedi. 

Çay içiləndən sonra Gözəl xanımın işarəsi ilə Mə- 
ləklə Maral, əvvəlcədən tədarük gördükləri ləziz yemək- 
ləri, nemətləri süfrəyə gətirdilər. 

Nəcəf kişi ilə Mirzə təamlardan nuş edərək, astaca 
söhbət edirdilər. 

Yeməkdən sonra şükranlıq edən hər iki tərəfin adam- 
larının üzlərində sevinc dolu şadyanalıq, toxtaqlıq hiss 
olunurdu. 

Dürnisə xanımı ötəri süzən Nəcəf kişi, ona nəyi isə 
andırmağa çalışdı. 

Ərinin niyyətini duyan Dürnisə xanım dərhal ayağa 
qalxdı, divara yaxın qoyulan mizin üstündən ipək box- 
çanı götürüb, dəhlizin sonundakı otağa keçdi. Bir azdan 
otaqda eşidilən xeyir-dua səsləri ətrafa yayıldı. İçəridə 
xeyli söhbət edəndən sonra gəlini Mayanın əlindən bərk- 
bərk tutub, dəhlizə çıxaran Dürnisə xanım, gülə-gülə ağ- 
saqqalların əyləşdiyi yerə — məclisə gətirdi. 

Mayanı görən Nəcəf kişi, oturduğu yerdən ayağa 
qalxdı. Yaxınlaşıb gəlininin alnından öpüb riqqətlə: 

- Xoşbəxt olun, qızım. Bəxt ulduzunuz həmişə bir 
yerdə olub parıldasın, bir yerdə qarıyasınız, - deyə, sidq- 
ürəklə xeyir-dua verdi. 

Qayrnatasının xeyir-duasını eşidən Maya, səhər do- 
ğan günəş kimi allandı. 

O, başını aşağı salıb, hərəkətsiz dayanmışdı. Həya 
və sevincinin təsirindən yaşaran gözlərini əlinin arxası ilə 
silərək, səssizcə arxaya çəkilib, öz otağına keçdi. 

- Maşallah, elə bil ki, ay parçasıdır. Necə də bir-biri- 
lərinə yaraşırlar, - deyə, sevincini büruzə verən Nəcəf ki- 
şi, - demək, yolumuzu düz seçib, bu qapıya gəlmişik. - Atalar 
necə deyiblər: - “Niyyətin hara, mənzilin də oral” - deyə, 
sözünü bitirən Nəcəf kişi, gəlini gedəndən sonra yerində 
əyləşib, söhbətinə davam etdi. 

Məclisdə bir anlıq hökm sürən sükutdan sonra bo- 
ğazını arıtlayan Nəcəf kişi: - Mirzə, istəyirik elə bu payız 
cavanların toylarını edək. Siz necə məsləhət bilirsiniz? 

- Məsləhət sizindir, xoşbəxt olsunlar. Mən nə deyə 
bilərəm? - deyə, Mirzə başını qaldırmadan, təmkinlə ona 
cavab verdi. 

- Onda icazə verin, biz də mürəxxəs olaq. İbad da 
Çinarlı gölün sahilində nigarançılıqla bizim yolumuzu 
gözləyir. 

Məclisdə əyləşənlər ayağa qalxdılar. Nəcəf kişi Mir- 
zə ilə əl verib görüşüb, onu bağrına basdı. Təzə qohumlar 
birlikdə dəhlizin artırmasından pilləkənlə həyətə düşdülər. 

Çəkmələrini geyinən hər iki ağsaqqal, budaqları barla 
dolu olan alma ağacına yaxınlaşdılar. Ağacın barına ba- 
xa-baxa öz aralarında xeyir işi müzakirə edərək, həyət 
qapısına tərəf getdilər. Dürnisə xanımla Gözəl xanım, on- 
ların ardınca sakitcə danışa-danışa gəlirdilər. 

- Hə, yolçu yolda gərək, Gözəl bafı, hər iki cavana 
xoşbəxtlik diləyirəm. Sağ olun, salamat qalın, icazə verin 
biz gedək, - deyən Nəcəf kişi həyət qapısından çölə çıxıb, 
qabağa düşdü. 

Təzə qudalar bağa tərəf yollandılar. 

Çinarlı gölünə yaxınlaşan Nəcəf kişi, atların yanın- 
da dayanan İbada: 

- Allah mübarək eləsin, oğul. Xoşbəxt olun. Qoşa qa- 
rıyasınız, - deyə, onu qucaqlayıb, alnından öpdü. 

Onlara yaxınlaşan Mirzə Məmiş də İbadla nəzakətlə 
görüşüb, onun boynunu qucaqladı. Həyəcanından pört- 
müş İbad, başını aşağı salıb, kirimişcə dayanmışdı. 

Gülə-gülə yaxınlaşan Dürnisə xanım, oğlunu qucaq- 
layaraq: - Xoşbəxt olun, ay bala. Gəlinimiz, elə bil mələk- 
dir, - deyə, qürürla oğluna xeyir-dua verdi. 

Ağsaqqallardan ayrılan İbad, atları onların yanına 
gətirdi. Bürkülü havada Çinarlı gölünə axan soyuq sula- 
rın ətrafa yaydığı sərinlik adamın qəlbinə rahatlıq gətirir, 
sakitləşdirirdi. Haqqın dərgahında neçə-neçə gəncin əhd- 
peymanına şahidlik edən qoşa çinarın əzəmətli görünüşü 
Maya və İbadın taleyinə yaşıl budaqların xəfif tərpənişi 
ilə sanki gözaydınlığı verirdi. Ulu keçmişimizin yadigarı, 
saysız-hesabsız qovğalara şahidlik edən, qollu-budaqlı qo- 
şa çinar ağacı öz gözəlliyi ilə insanı valeh edirdi. İllərlə is- 
ti havalarda kölgəsində dincəlib sərinlənən insanların eti- 
barlı sirdaşı kimi gələnə qucaq açmış, gedənə əl etmişdir. 

Şirinağızla bir-birinə xeyir-dua verən ağsaqqallar, 
çinar ağacının kölgəsində dayanıb, xeyli danışdılar. 

Mehribanlıqla görüşüb, sağollaşan təzə qudalar ev- 
lərinə tərəf yol aldılar. Kefi kök qayıdan elçilər Dəhnə ba- 
ğında bəhrəli alma ağaclarını gözaltı seyr edərək, Heydər 
dağına sığınmış bağlar diyarı Daşkəsən kəndinin qəlb ox- 
şayan füsunkar mənzərəsindən zövq alırdılar. Təbiətin ne- 
məti sayılan bu gözəllikdən gözlərini çəkmədən, xoş ov- 
qatla atlarını dəhmərləyib, yola düşdülər. Dəhnə bağında 
ağacların arası ilə üzüyuxarı, daş yola tərəf çıxdılar. Ha- 
vadərə çökəyində daş körpüdən üzüaşağı qifıltı ilə bağla- 
ra tərəf axıb gedən Daşkəsən çayını keçən atlılar yollarına 
davam etdilər. Qəfil geriyə boylanan İbad, təbiətin mir- 
varisi sayılan Çinarlı gölün büllur sularını heyranlıqla seyr 
edib, ilk dəfə burda görüb-bəyəndiyi qızın, nişanlısı Ma- 

yanın ürək yanğısıyla oxuduğu mahnının sözlərini xəya- 
lında canlandırdı. Bir də onda hiss etdi ki, sakitcə zümzü- 
mə etdiyi mahnının sətirləri onun dodaqlarından süzü- 
lüb gəlməkdədir: 


Vətən bağı aləlvandır, 
Yox üstündə xarı bülbül. 
Ömür sürməli dövrandır, 
Səsin gəlsin barı, bülbül. 


Daş yoldan üzüyuxarı, Aladağın ətəyində yerləşən 
qədim Süleymanlı obasına doğru ensiz torpaq yolla atları 
yorğa sürən üç atlı, şad xəbəri əzizlərinə çatdırmaq istəyi 
ilə evlərinə tələsirdilər... 

DÜLDÜL OCAĞI 
(İkinci fəsil) 


Yayın qızmar havasına sərinlik gətirən payızın bəh- 
rəli çağları bol müidəsi ilə gəlmişdi. Bağlarda yetişən mey- 
vələri dərib, qışa tədarük görən adamların şən səsləri ay- 
dın eşidilirdi. Bağçada sarı kəhrəba təki üzüm salxımları- 
nı ehtiyatla dərən Gözəl arvad, iri qoz ağacına çıxan oğlu 
Alışa tərəf boylandı. Alış budaqları bir-bir silkələdikcə, cıb- 
rıqlı qozlar tappıltı ilə yerə tökülürdü. Yerə düşən qozları 
kisəyə yığan Maya ilə Maral bir-biri ilə xısınlaşırdılar. 

Nişanlısı İbadı ağızdolusu tərif edən gəlinlərinə qu- 
laq asan Maya, ürkək baxışları ilə xəlvəti ətrafını seyr 
edib, qorxa-qorxa pıçıltı ilə: 

- Niyyət etmişəm ki, nişandan sonra Düldül ocağına 
ziyarətə gedim. 

Gizli saxladığı sirrini gəlinlərinə açan Mayanın çöh- 
rəsinin alma kimi qızardığını görən Maral: 

- Allah niyyətini qəbul etsin. Xoşbəxt olun, qoşa qa- 
rıyasınız. Nənənə bu haqda bir söz demisən? Deməmi- 
sənsə, istəyirsən, sözarası mən ona eşitdirim. 

- Yox, sirrimi elə birinci sənə açıram, - deyə, Maya 
heç kim eşitməsin deyə, pıçıltı ilə cavab verdi. 

Cıbrıqdan çıxan qozları kisəyə yığan qızla gəlin sa- 
kitcə danışır, hərdən də ətrafa boylanıb gülüşürdülər. 

Üzüm dərən Gözəl arvad, qızlara tərəf səslənib: 

- Yerə tökülən qozların hamısını yığa bildiniz? 

- Hə, xala, yığmışıq, hələ üstəlik cıbrıqlarını da tə- 
mizləyib, kisəni doldurmuşuq. 

Fürsəti əldən verməyən Maral, qayınanasına yaxın 
gəlib, şirin dilini işə salaraq: 

- Xala, bilirsən, Maya niyyət edib. Düldül ocağını zi- 
yarət etmək istəyir. 

O, sözünü bitirər-bitirməz, qayınanasından ehtiyat 
edib, bir az kənara çəkildi. 

Gəlinin dediklərini eşidən Gözəl arvad, əl saxlayıb, 
diqqətlə ona baxaraq: 

- Nə niyyət edib, Allah qəbul eləsin, mən nə deyə bi- 
lərəm? Niyyət edib, inşallah, gedib ziyarət edərik. Ancaq 
evin ağsaqqalı da eşidib bilsə, pis olmaz. 

Anasının tərəddüdlə cavab verdiyini eşidən Maya: 

- Nənə, qağamla sən özün danış, onun razılığını al. 

- Ay qızım, dədən bizim hamımızdan çox sənin xət- 
rini istəyir. Nə niyyətin var, yaxınlaş, özün ona danış, gör 
nə məsləhət bilir? 

- Xalam düz deyir, əmim hamımızdan çox səni əziz- 
ləyir. Birdən-ikiyə bir sözünü iki eləməyib. Burda nə qə- 
bahətli iş var? Hamı niyyət edib, o ocağa ziyarətə gedir. 

- Vallah, bala, sən çoxbilmişsən, elə düz də deyirsən. 

- Nənə, qorxuram qağam sözümü yerə sala, onda 
gərək, bir də onun gözünə görünməyim. 

- Yaxşı, deyərəm, nə cavab versə, sonrasını özün ge- 
dib, başa salarsan. 

Gözəl arvad bağda əlləşən ömür-gün yoldaşı Mirzə- 
yə tərəf boylandı. Alma ağaclarının yerə dəyən barlı bu- 
daqlarına iri payadan dayaq verən Mirzə, ağaclara qulluq 
edirdi. Nar ağaclarının əyilmiş budaqlarına dirək qoyub, 
bir anlıq nəfəsini dərdi. İşini bitirən Mirzə, üst-başının to- 

zunu çırpıb, evin qabağında qoyulmuş iri daş təknədə 
navalçadan tökülən suda yuyunub, sərinləndi. 

Bir azdan evin kandarında pillələrlə eyvana çıxıb, 
döşəmədə sərilmiş gəbənin üzərində əyləşdi. Navalçada 
əllərini yuyan Gözəl arvad da geriyə, bağa tərəf boylanıb, 
uşaqlara ucadan səslənərək: 

- Yığdıqlarınızı gətirin, evə bitişik damda taxtın üs- 
tünə sərib, üstünü kisəylə örtün. 

Sonra ertədən hazırladığı nemətləri səliqə ilə gəbə 
üzərində sərilmiş süfrəyə düzən Gözəl arvad, uşaqları da 
nahara səslədi. 

Hamılıqla süfrə arxasında əyləşənlər, iştahla nahar 
edirdilər. Yeməkdən sonra şükranlıq edib, çay içə-içə söh- 
bəti açan Gözəl arvad, üzünü ərinə tərəf çevirib: 

- Mirzə, Maya niyyət edib, Düldül ocağını ziyarət 
etmək istəyir, - deyə, ehtiyatla ona tərəf baxıb, qızın niy- 
yətini eşitdirdi. 

- Allah qəbul etsin, nə niyyət edibsə, istəyi müstə- 
cəb olsun. Düldül ocağı Peyğəmbər Salavatullahın sevim- 
li atının adıdır. O, atını əmisi oğlu Əli Abutalıb oğluna bəx- 
şiş kimi verib. At muraddır, müqəddəs heyvan olmaqla 
bərabər, həmişə insanların vəfalı dostu olub, - deyə, təm- 
kinlə cavab verdi. 

Mirzənin razılığını eşidən qızlar, sevincək ayağa qal- 
xıb dəhlizin sonundakı otağa yollandılar. Eyvandan üzü- 
aşağı, uzaqdan görünən Teştək bağlarına baxıb, xəyala 
dalan Mirzə, saqqalına sığal çəkib, əminliklə: 

- İnşallah, hazırlaşın, şənbə günü sübh tezdən hamı- 
lıqla Düldül ocağının ziyarətinə gedərik. 

Dərin fikrə gedən Mirzə, həyətdə araba ilə əlləşən 
oğluna tərəf boylanıb: 

- Alış, gün batmamış fayton məntəqəsinə yollan. “Rus” 
Camalı tap, ona de ki, şənbə günü sübh tezdən bizə bir 
fayton göndərsin, hamılıqla Düldül ocağını ziyarət etmə- 
yə gedəcəyik. 

Atasının dediklərini eşidən Alış: 

- Yaxşı, qağa, təkərləri yerinə bağlayım, bir azdan ge- 
dərəm. 

Mirzəyə diqqətlə qulaq asan Gözəl arvad təəccüblə: 

- Mirzə, qapında araban, iki atın ola-ola o boyda fay- 
ton nəyinə lazımdır ki, gətizdirirsən? 

Ömür gün yoldaşının iradını eşidən Mirzə, başını as- 
taca tərpədib: 

- Rəhmətliyin nəvəsil Özümüz elə bir orduyuq. Bu 
qədər külfətlə uzaq yolu bir arabada necə getmək olar? El 
var, oba var. Kənardan bizi görənlər nə deyər? Yaxşı de- 
yil axı. Qızınla gəlinin atlarımıza süvar olub getsələr yax- 
şıdır. Biz də hamılıqla faytona əyləşib rahatlıqla gedərik. 
Yaxşısı budur, yol üçün tədarükünü indidən gör ki, ya- 
dından heç nə çıxıb qalmasın. Elə ziyarətə götürəcəyimiz 
paltar-palaz, qab-qacaq bir faytonun yüküdür. Gün bata- 
na qədər orda qalıb, dincimizi alsaq, bir stəkan da çay iç- 
sək, pis olmaz. 

Mirzənin haqlı iradına söz tapıb deyə bilməyən Gö- 
zəl arvad: 

- Yaxşı, yaxşıl Vallah, sən verən məsləhət düzdür. 

Mirzə fikrini əsaslandırmağa çalışaraq: 

- İndi payız şumu edənlər Teştək düzündədirlər. 
Niyyətimiz qəbul olunsun deyə, Düldül ocağında erkək qo- 
yun kəsib bişirməliyik. Cütçüləri də, onlara kömək edən 
uşaqları da, yoldan gəlib-keçənləri də süfrəmizdə bir lox- 
ma çörək kəsməyə dəvət edərik. 

Mirzənin cavabından razı qalan Gözəl arvad: 

- Vallah, hər şeyi yüz ölçüb, bir biçirsən. Mənim da- 
ha heç bir iradım yoxdur. 

Ərinin sözünü təsdiq edən Gözəl arvad, dəhlizdən aşa- 
ğı əyilib, Alışa səsləndi: 

- Alış, fayton məntəqəsindən qayıdanda Daşkəsən 
bazarına da gedib şirnidən, noğuldan, hərəsindən bir-iki 
girvənkə alıb gətirərsən. Yolüstü bacın Mələyə də baş çək. 
Onlara da xəbər elə ki, şənbə günü səhər ertədən gəlib, 
bizimlə Düldül ocağına getsinlər, - deyə, oğluna eşitdirdi. 

- Yaxşı, nənə, gedib deyərəm, - deyə Alış dilucu ca- 
vab verdi. 

Əlində çevirdiyi kəhrəba təsbehlə istixarə edən Mirzə: 

- Alış, sürü gələndə erkək qoyunlardan birini ayır, 
bağçada ərik ağacına bağlayarsan, pirə gedəndə aparıb, 
orda kəsərik. 

- Yaxşı, qağa, sürü gələn kimi ayıraram, - deyə, tə- 
kəri yağlayıb, arabanın oxuna keçirən Alış tez cavab verdi. 

Ala dağın ətəyində, qədim Süleymanlı obasında ot 
biçimi başlamışdı. Kənd adamları bağlarda, yamaclarda 
biçdikləri otu, tez qurusun deyə, yaba ilə altını-üstünə çe- 
virir, hərdən də əl saxlayıb, dinclərini alırdılar. Qurumuş 
otlardan sıra ilə qalaqlanan xotmanlar, çoban komalarına 
bənzəyirdi. Otun təravətli qoxusu adama xoş təsir bağış- 
layırdı. Bəslədikləri baramanı təhvil verən kümdarlar son 
günlər aramsız yağan yağışlardan sonra yamaclarda tut 
bağlarının arasında boy atmış göy otları yenidən kərənti 
ilə biçib, mal-qaranın qış yeminə tədarük görürdülər. Otu 
çevirən bir dəstə cavan da hərdən Armudlu təpədə Məşə- 


VAQİF RÜSTƏMOV 


di Abbasın meyvəli bağına boylanıb, bir-biri ilə xısınlaşır- 
dılar. Ətrafı qaratikan kolları ilə çəpərlənmiş bağda, ti- 
kanlı armud ağacında yetişmiş sulu armudlara tamah sa- 
lan cavanlar, gözlərini ağacdan çəkmirdilər. 

Uca, şişman boyuna, zağal qarnına görə tay-tuşla- 
rından seçilən Kərəm, bir kimsənin gözə dəymədiyinə 
əmin olub, əlindəki yabanı bir tərəfə atdı. Xəlvəti biçilmiş 
otların arası ilə armudluğa sarı yaxınlaşdı. 

Kərəmin xəbərsiz aradan çıxdığını görən Hüseyn: 

- Ə, əyilə-əyilə xəlvəti hara gedirsən belə? 

- Ə, səs salma. Armudluğa gedirəm, səhərdən bağa 
boylanıram, Məşədi Abbas gözümə dəymir. İnanmıram 
bu istidə o, buralara gələ. İstəyirsən, sən də gəl. 

- Yaxşı, onda mən də gəlirəm, - deyə, yabanı otluğa 
atan Hüseyn, Kərəmin ardınca götürüldü. 

Ətrafına boylanan Kərəm, bir göz qırpımında çəpəri 
aşıb, tikanlı armud ağacına yaxınlaşdı. Kərəm armud 
ağacına çatmamış, Hüseyn ondan qabağa düşüb, iri göv- 
dəli ağacın haçalanmış budağından tutub, pişik kimi yu- 
xarıya dırmandı. 

Kəndin dəcəl uşaqları ağacın aşağı budaqlarında olan 
meyvələri kal-kal dərib, yemişdilər. Yuxarı budaqlarda isə 
dərilməyən yetişmiş armudlara əl dəyməmişdi. 

Hüseynin dərib, aşağı atdığı meyvələri göydə tutan 
Kərəm, onları otluğa yığır, hərdən də birini bəh-bəhlə ye- 
yirdi. 

Kənd tərəfdən dərə yuxarı qalxan kəhərin fınxırtısı- 
nı eşidən Hüseyn, tez budağı aralayıb aşağı əyilərək, Kə- 
rəmə səsləndi: 

- Kərəm, İbad gəlir, armudların axırına çıxma, onun 
da payını saxla. 

Hüseynin sözünə məhəl qoymayan Kərəm armud 
yeyə-yeyə: 

- Ə, niyə saxlayıram? İbad uşaqdır bəyəm? Könlü 
armud istəyir, gəlsin özü çıxsın ağacın təpəsinə, nə qədər 
istəyir, dərib yesin. 

Yorğa sürdüyü atla bağlarına yaxınlaşan İbad, özü 
ilə gətirdiyi yabanı tut ağacına söykəyib, yalın mindiyi 
atın belindən yerə sıçradı. Atın boğazına bağladığı örkəni 
bağdan kənarda, iri gövdəli qarağacın kəsilmiş haçasına 
keçirib sarıdı. Armudluqda deyib-gülən yoldaşlarının sə- 
sini eşidən İbad, onları əli ilə salamlayaraq, bir anlıq ətra- 
fını seyr etdi. Təzə geyindiyi köynəyin qollarını çırmala- 
yıb, ağacların arasında biçilib sərilmiş otu yaba ilə çevirə- 
rək, ətrafa nəzər yetirdi. Bir azdan bağda işini bitirib nə- 
fəsini dərən İbad, təpəyə tərəf qalxıb, əvvəlcədən atası ilə 
biçdiyi qurumuş otu xotmanlayıb, taya vurdu. Yamacdan 
aşağıda, Atçılıq düzündə kəndin naxırını otaran naxırçı 
Mirzalının gur səsi iki dağ arasında əks-səda verirdi. Baş- 
ları armud yığmağa qarışan Kərəmlə Hüseyn, bir anlıq əl 
saxladılar. Mirzalının səsini eşidən Kərəm: 

- Ay indi nə olar, Mirzalı naxırı qova-qova üzü bəri 
suada gətirə. Biz də armud yeyə-yeyə onu danışdıraq, - 
deyə irişə-irişə, zarafatla Hüseynə eşitdirdi. 

Hüseyn: 

- Ə, deyəsən sataşmağa adam tapmadın? 

Kol-kos arasında otlayan heyvanları səsləyən Mir- 
zalı əlində yellədiyi çomaqla naxırı aşağıya, suada tərəf 
qovurdu. 

Kərəm naxıra tərəf boylanıb onu çağırmaq istəyirdi 
ki, İbad ciddiyyətlə: 

- Mirzalıyla işiniz olmasın. Durun otunuzu yığın, 
tayalarınızı vurun. O, onsuz da bir azdan sürünü su arxı- 
na, suada gətirəndə ağac kölgəsində oturub dincini alacaq. 

Zarafatından qalmayan Kərəm: 

- Armud payını saxlamışıq, əlindəki yabanı at bir tə- 
rəfə. Gəl görək, kənddə nə var nə yox? Ot qaçmır, axşam 
sərinində durub, hamımız işləyərik, - deyə, armud yeyə- 
yeyə İbadı yanına çağırdı. 

Kərəmin əl çəkməyəcəyini görən İbad, yabanı da çiy- 
ninə aşırıb, yavaş-yavaş ona tərəf yaxınlaşdı. Yerdə cəmi- 
si əzik bir armudun qaldığını görən İbad, pərt halda Kə- 
rəmə baxıb israrla: 

- Səhərdən qurumuş ağac budağına qonan payız sağ- 
sağını kimi qırıldayıb, səsini heç kəsmirsən. Budur mə- 
nim armud payım? 

İbadın cırnadığını görən Kərəm: 

- Ə, hələ sevin ki, əzilmiş bu armudu da səndən öt- 
rü saxlamışıq. Yoxsa, bir az da gec gəlsəydin, heç onu da 
yeyə bilməzdin. Dəcəl uşaqlar ağacda olanların hamısını 
sovub aparıblar. 

Naəlac qalan İbad, yerdən əzilmiş armudu götürüb 
yemək istəyirdi ki, Kərəm otun altında gizlətdiyi bir qa- 
laq meyvəni ona göstərib: 

- Buyur, öz malın kimi rahat oturub, yeyə bilərsən. 

- Hə, bu başqa məsələ, çox dərə bilməzdiniz? 

Barmağı ilə ağacın yuxarı budağında armud dərən 
Hüseyni göstərən Kərəm zarafatla: 

- Armudu dərən odur, ona de, dərib aşağı atsın, sən 
də nə qədər istəyirsən ye, xaşalını doldur. 

İbad oturduğu yerdə kürəyini iri armud ağacına 
söykəyib, armud yeyə-yeyə: 

- Kərəm, bəsdir, zarafata salıb, özündən böyükləri 
dolama. Mirzalı kişi ilə də sənin işin olmasın. Yaxşı olar 
ki, bir də onunla şit zarafat etməyəsən. Ağsaqqal adam- 
dır, atan yerində kişidir. O sənin tayın-tuşun deyil. Axırı 
bir gün onun qəzəbinə tuş gələcəksən. Onda da gec ola- 
caq. Bədheybət bədəninə bir-ikisini ilişdirsə, beş-on gün 
yorğan-döşəkdə sərili qalıb, zarıldaya-zarıldaya qalacaq- 
san. Məndən sənə xəbərdarlıq etməkdir. Gerisini də özün 
bilərsən, - deyə, təmkinlə danışan İbad, məzəmmətlə dos- 
tuna eşitdirdi. 

- Qoysana onu çağırıb, bir az danışdıraq. Görək na- 
xıra soxulan yalquzaq bozqurdu necə vurub, onu necə 
boğazlayıb öldürüb? - deyə, xasiyyətindən əl çəkməyən 
Kərəm, dil-boğaza qoymadan naxırçının qarasınca danı- 
şıb şit-şit irişirdi. 

Ağacdan aşağı düşən Hüseyn: 

- Ay Kərəm, Mirzalı əmi sənin tayın-tuşundur? Ni- 
yə dilini farağat qoyub, otunu çevirmirsən. Deyəsən axı, 
Mirzalının çomağının dadını-duzunu hələ görməmisən. 
Yaxşısı budur, onu ələ salmağını, lağlağını qurtarasan. 
Yoxsa, o kişinin “kəramətini” bilirsən də, necə görəcək- 
sən? Səni boz qurdun gününə salıb, çomaqla kürəyinə bi- 
rini ilişdirsə, ömür boyu Kazımın axsaq, ala öküzü təki 
bütün il boyu kəndarası yolda əyri yeriyəcəksən. 

Hüseynin zarafatla çəkdiyi misala qəşş edib, qəh- 
qəhlə gülən İbad: 

- Ay nə dedin, elə bil ürəyimdən tikan çıxartdın. 

Zarafata salıb, Kərəmi dolayan Hüseyn: 

- Bildin də, qağa, deyəsən, özündən razısan? Dilini 
dinc qoymasan, işin fırıqdır. 

Ağacın kölgəsində əyləşib, ötüb-keçən günləri yada 
salaraq, deyib-gülən cavanlar, bir azdan ayağa qalxıb bi- 
çilmiş otları çevirməyə getdilər. 

Naxırı, kəhrizdən üzüaşağı axıb gedən su arxına, 
suada qovan Mirzalı, at belində hay-küylə mal-qaranı bir 
yerə yığmağa çalışırdı. 

Bunu görən İbad, Hüseynə göz vurub məzə ilə ucadan: 

- Dədə vay, Mirzalı gəlir. Kərəm, indi gedib arxayın- 
çılıqla ondan soruşa bilərsən. Mirzalı əmi boz qurdu necə 
öldürdüyünü yerli-yataqlı sənə danışacaq. 

İbadın dediklərini qulaqardına vuran Kərəm, cavab 
vermədi. Hüseyn gülə-gülə: 

- Hə, nə oldu, qağa? Deyəsən, yediyin o armudlar 
kəkliyini azdırıb, cavab verməyə taqətin, cəsarətin qalmayıb? 

Pərtliyini büruzə verməyən Kərəm: 

- Ə, nə demişəm axı? Sizin kimi mən də istəyirdim 
bilim, görüm Mirzalı əmi boz qurdu necə öldürüb? Mən 
yazıq onun haqqında başqa bir söz demişəm heç? Səhər- 
dən ikiniz də cütləşib məni ələ salıb dolayırsınız, - deyə 
Kərəm cırnamış adam kimi mızıldanaraq, yazıq-yazıq na- 
xıra tərəf boylanıb, otu çevirirdi. 

Arxdan su içib, doyan mal-qara, yamacdan aşağıda iri 
gövdəli çinar ağaclarının kölgəsində yatışıb kövşək vururdu. 

Çoban Mirzalı naxırın qabağında dayanıb, heyvan- 
ların dağılışmasına imkan vermirdi. Bir azdan o da atın 
tərkindən heybəsini götürüb, kölgəliyə tərəf getdi. 

Yamacda qollu-budaqlı çinarın kölgəsində oturub bir 
az nəfəsini aldı. Yorğun adamlar kimi sakitcə heybəsin- 
dən çıxartdığı dəstərxanı açıb, yerə sərdi. Bir xısma motal 
pendir götürdü, yuxadan dürmək büküb, iştahla yeməyə 
başladı. 

Uzaqdan bunu görən İbadla Hüseyn, bir-biri ilə 
sözləşib, yavaş-yavaş naxırçıya yaxınlaşdılar. Naxırçının 
yanında çöməltmə oturan ala köpək cavanları görüb hür- 
məyə başladı. Onları tanıyan Mirzalı kişi itə acıqlandı. 

Mirzalı ilə nəzakətlə görüşən cavanlar, onun yanın- 
da əyləşdilər. İbadla yanaşı oturan Hüseyn, kənardan on- 
lara tərəf yazıq-yazıq baxan Kərəmi də əlinin işarəsi ilə 
çağırdı. 

Köpəkdən qorxan Kərəm, suçlu adam kimi ehtiyat- 
la onlara yaxınlaşdı. Mirzalı kişi ilə görüşüb, pörtmüş 
halda sakitcə dostlarının yanında oturdu. 

Naxırçı, süfrəni geniş açaraq, cavanlara bir parça çö- 
rək kəsməyi təklif etdi. 

- Sağ ol, Mirzalı əmi. Allah süfrənizi həmişə bol elə- 
sin. Evimiz yaxındır, günorta biz yeyib gəlmişik. Sən özün 
arxayın çörəyini ye, - deyə, İbad ona dil-ağız edib, razılı- 
ğını bildirdi. 

Yuxa dürməyini yeyə-yeyə astaca danışan Mirzalı 
kişi: 

- Ay oğul, eşitmişəm nişanlanmısan? Çox mübarək- 
dir, Allah xeyir versin. Bir yerdə qarıyasınız. De görüm, 
nişanlın kimlərdəndir? 

İbad gözlənilmədən ona verilən sualdan utanıb, ba- 
şını aşağı saldı. Dostunun utancaq olduğunu bilən Hü- 
seyn, tez onun əvəzindən cavab verdi: 

- Mirzalı əmi, o ailəni yaxşı tanıyırsınız. İbadın adax- 
һә Daşkəsənli Mirzə Məmişin kiçik qızıdır. 

Bu xəbəri eşidib sevinən çoban, gülə-gülə, şirinağız- 
la xeyir-dua verib: 

- Həl Çox yaxşı. Xoşbəxt olun. Yaxşı yerdən qohum 
olmusunuz. Daşkəsən kəndinin camaatı yaxşı adamlar- 

dır. Onlara ki, kürəyini dayadın, heç vaxt sənə zaval yox- 
dur. Daşkəsənlilərin uşaqdan-böyüyünə kimi, hamısını 
çox yaxşı tanıyıram. Mərd, qorxusuz-hürküsüz adamlar- 
dır və həm də çox qeyrətlidirlər. Ötən illərdə erməni-mü- 
səlman davasında camaatımızı, arvad-uşaqları düşmən 
həmləsindən qorumaq üçün o kəndə göndərmişdik. Özü- 
müz isə səngərlərdə dığalarla vuruşurduq. Bir də gördük 
ki, Daşkəsənli Məşədi Yusif ağa, Kərbəlayi Behbud bəylə 
Xanlar ağanın silahlı atlıları Xiyabandan yuxarı bizim kö- 
məyimizə gəlirlər. 

Keçmişi xatırlayan naxırçı bir anlıq söhbətinə ara 
verib, ağac kölgəsində kövşək vurub, yatışan naxıra tərəf 
boylandı. Mirzalının yorğun çöhrəsini gözaltı seyr edən 
Hüseyn: 

- Mirzalı əmi, sən bir az dincini al, naxırı biz aparıb, 
otararıq. 

Cavanların ona kömək etmək istəyini başa düşən 
naxırçı, köks ötürüb duruxdu. O, yatışan mal-qaranı göz- 
dən keçirib, cavanlara dil-ağız edərək, razılıqla: 

- Sağ olun, Allah sizdən razı olsun. Yaxşı olardı ki, 
gedib otunuzu çevirəydiniz, mən də bir az dincimi alım. 
Bir azdan durub, naxırın dalınca hərlənəcəm. Dədə-baba 
peşəmiz yay-qış kövşənlərdə kəndimizin heyvanlarını otar- 
maq olub. Gərək onları elə otarasan ki, camaat da sonra 
səni qınamasın. Naxırı günorta vaxtları gətirib, burda su- 
varıram. Görürsünüz də, su içəndən sonra çinar ağacları- 
nın kölgəsində necə yatışıblar? Bu vaxtlar mən də burda 
əyləşib, bir loxma çörək yeyirəm. Sonra da gördüyünüz o 
qayaya söykənib, mürgü vura-vura gözümün acısını alı- 
ram. Ancaq heyvanları yuxarılarda, yamaclarda otaranda 
əziyyətim çox olur. Onda da gərək at belindən düşüb pay- 

piyada dərə-təpədə gəzə-gəzə, hər tərəfdən naxırı gözlə- 
yim ki, kol-kosda it-bata düşüb, qurd-quşa yem olmasın- 
lar, - deyə, yatışmış mal-qaranı gözucu seyr edən Mirzalı 
kişi, cavanlarla sakit danışırdı. 

Naxırçıya diqqətlə qulaq asan İbad maraqla: 

- Mirzalı əmi, heç olubmu ki, mal-qaranı kövşənlər- 
də otardığın ərəfədə oğrular xəlvətə salıb, naxırdan hey- 
van oğurlayıblar? 

- Yadıma gəlmir. Çoban gərək sayqulu ola. O, otar- 
dığı heyvanı oğurlatdırırsa, onda nə günün çobanıdır. 
Yad adamların naxıra yaxınlaşdığını görən alabaş, o an- 
daca mırıldayıb hürür, - deyə əli ilə aralıda çöməltmə otu- 
rub, ləhləyən iti göstərərək, - it sahibinə çox vəfalı, səda- 
qətli heyvandır. Gələn adamın niyyətini əvvəlcədən hiss 
edir. Əgər itin nəyə və kimə hürdüyünü başa düşdünsə, 
naxıra zaval yoxdur. Yox, onun hürməsinə o qədər də 
əhəmiyyət verməmisənsə, onda işlərin fırıqdır. Mal-qara 
kol-kosda it-bata düşəcək, qurd-quşa yem olacaq, - deyə, 
dəstərxanı bağlayıb, heybəsinə yığan Mirzalı kişi, vəfalı 
iti Pələngə baxa-baxa, həvəslə danışırdı. 

Naxırçının aramla danışığına qulaq asan İbad: 

- Mirzalı əmi, yaxşı yadımdadır. Uşaq vaxtı Aralıq 
meydanında gün batana yaxın naxırı kəndə qaytarmış- 
dın. Kənd camaatı da sizi qan içində görüb, başınıza yı- 
ğışmışdı. Paltarların cırılmışdiı, üst-başın, sifətin, əllərin 
al qana bulaşmışdı. Aralıq meydanında, kəhriz başına yı- 
ğılanlar sizə təskinlik verirdi. Adamlar sizin şücaətiniz- 
dən danışır, yaralarınızı sarıyıb qayğı göstərirdilər. Siz də 
üst-başınıza çilənmiş qan ləkələrini kəhrizin suyunda yu- 
yurdunuz. Arxa ayaqlarını sicimlə bağlayıb sürüyə-sürü- 
yə atın yedəyində boğub gətirdiyiniz yekə boz qurdun le- 

şini də çinar ağacının yanına atmışdınız ki, gəlib-gedənlər 
görsünlər. İkrah hissi ilə boz qurdun leşinə baxanlar, sizi 
sorğu-suala tutmuşdular, - deyə İbad əliylə yanında sakit 
əyləşən dostunu göstərib, - o əhvalatı yadınıza salıb, da- 
nışın. Bizim bu Kərəm də o əhvalatla çox maraqlanır, - 
deyə İbad yanında əyləşən Hüseynə göz basaraq, - istəyir 
ki, boz qurdu necə öldürdüyünüzü sizin dilinizdən eşi- 
dib, bilsin. 

Adını eşidən Kərəm, ani olaraq, özünü itirdi, sifəti 
zoğal rəngi kimi qızardı. Pərtliyini biruzə vermədən, ba- 
şını aşağı saldı. 

Saralmış kiçik kağız parçasına bir çimdik tənbəki 
qoyub, eşmə düzəldən Mirzalı kişi, onu ehmalca alışqan- 
la yandıraraq, bir qullab vurdu. Sonra xəyala dalmış ki- 
mi, Aladağın uzaqdan görünən zirvəsinə baxa-baxa başını 
tərpədib, xırıltılı səslə danışmağa başladı: 

- Payızın əvvəli yaylaqdan Arana doğru qayıdan 
elat köçlərinin ardı-arası bitmək bilmirdi. Yol boyunca 
mal-qaranı, qoyun sürülərini yamaclarda otara-otara gə- 
lən elat camaatı, üzüaşağı hərəkət edirdi. Belə qarışıq 
vaxtlarda naxırı el yolundan bir az kənar yerlərdə otarı- 
ram ki, mal-heyvan köç mallarına qarışıb, it-bata düşmə- 
sin. Bir də, ay oğul, elat dağdan qayıdanda canavarlar da 
köçlə birlikdə gecə-gündüz sürünün izinə düşüb, ardınca 
gəlirlər. Yalquzaqlar fürsət düşən kimi sürüyə soxulub, 
tutduğu heyvanı bir andaca parçalayır, çoxlu ziyankarlıq 
edirlər. Gündüzlər sürüyə yaxın gəlməyib, ətrafda, kol- 
kosda sümsünən canavarlar, gecələr köç yataqlarına ya- 
xın yerdə pusquda durub, gizləndikləri yerdən qəfil hey- 
vanların üstünə hücuma keçirlər. Elə ki, gün batdı, toran- 
lıq düşdü, bir də görürsən ki, canavar sürüsü mal-qara- 

nın ətrafında fırfıra kimi fırlanır, bədheybət səsləriylə 
ulayırlar. Payız vaxtı bir gün naxırı Əfəndilər kəndinə 
yaxın el yolunun kənarında kol-kos arasında otarırdım. 
Orda qaratikan, böyürtkən kollarının ətrafı göy otla bol 
olur. Tərslikdən həmin gün iti həyətdə saxlayıb, özümlə 
gətirməmişdim. Bir də gördüm ki, yolun üst tərəfində - 
kolluqda otlayan mal-qara pərən-pərən olub, hərəsi bir 
tərəfə dağılışdı. Tez özümü qaçan mal-qaranın arasına 
çatdırdım. Gözlərimə inanmadım. Nə görsəm yaxşıdır? 
İri boz canavar kök bir dananın boğazından yapışıb, onu 
xırxalamışdı. Özümü £ez çatdırıb, əlimdəki bu çomaqla, - 
deyə, Mirzalı kişi yanına qoyduğu iri çomağı göstərib, - 
canavarın sarğısına var gücümlə birini ilişdirdim. 

Ona maraqla qulaq asan cavanlar, bir-birinin üzünə 
baxıb, həyəcanla başlarını tərpədirdilər. Mirzalı kişini ələ 
salıb dolamaq istəyən Kərəm də əməlindən peşman ol- 
muş kimi, başını aşağı dikib, sakitcə çobanı dinləyirdi. Mir- 
zalı kişinin sözlərindən təsirlənib, utandığından başını 
yuxarı qaldırmırdı. 

Qarağacın kölgəsində yatışan naxıra tərəf boylanan 
Mirzalı kişi aramla sözünə davam edərək: 

- Çomaqla vurduğum zərbədən qıvrıla-qıvrıla xırıl- 
dayan canavar arxası üstə tullanıb özünü yerə çırpdı. Bu- 
nu görəndə mən elə başa düşdüm ki, onun işini bitirmi- 
şəm. Sən demə, mən yanılmışdım. Yerdə çapalayan cana- 
var başını dik qaldırıb, qəzəblə dişlərini qıcırda-qıcırda 
düşdüyü yerdən sıçrayıb, mənim üstümə atıldı. Onun 
güclü həmləsindən müvazinətimi itirdim. Ləngər vurub, 
səntirlədim. Qorxudan çomağım da əlimdən yerə düş- 
müşdü. Özümü qorumaq üçün sol qolumu yuxarı qaldır- 
dım ki, üz-gözümü didib-parçalamasın. Ancaq canavar 

qəfil qolumu ağzına alıb gəmirməyə başladı. Yaxşı ki, ha- 
va soyuq olduğuna görə əynimə qalın sırıqlı geyinmiş- 
dim. Onunla əlbəyaxa olub, süpürləşəndə tez özümü ələ 
aldım. Sağ əlimlə canavarın hulqumunu əlimə keçirib onu 
var gücümlə boğmağa başladım. Əlimdə çırpınaraq çapa- 
layıb xırıldayan canavar iti dırnaqları ilə üst-başımı cırıq- 
cırıq etmişdi. Havada qalan qabaq ayaqları ilə sinəmi, si- 
fətimi, alnımı didib, al-qana batırmışdı. Bir azdan, boğub 
öldürdüyüm canavar hərəkətsiz qaldı. Onun leşini qara- 
tikan kolunun yanına atdım. Tez aşağı əyilərək, yerdən 
çomağımı götürüb, həyəcanla ətrafıma baxdım. Qorxur- 
dum ki, boğduğum canavarın sürüsündən digəri də üs- 
tümə atılıb, məni parçalaya bilər. Ancaq mal-qaranın sa- 
kit-sakit kövşək vurub qulaqlarını tərpədərək, mənə tərəf 
baxdığını görüb, başa düşdüm ki, yan-yörəmdə canavar 
sürüsü yoxdur. Boğduğum o canavarın yalquzaq olduğu- 
nu anladım. Yalquzaqlar həmişə canavar sürülərindən 
ayrı gəzər. Çöl-biyabanda tənha sümsünər, mal-qaraya, 
qoyun sürüsünə də tək hücum edib, ovunu parçalayar. 
Mən ətrafımı diqqətlə gözdən keçirib, xeyli sakitləşəndən 
sonra özümə gəldim. Alt köynəyimi çıxardıb, üz-gözü- 
mün qanını təmizlədim. Başımı yuxarı qaldıranda uzaq- 
dan alabaşın mənə tərəf qaçdığını görəndə özümdən asılı 
olmayaraq kövrəldim. İtin vəfalı dost olduğunu bir daha 
onda anladım. Ağır da olsa, həmin gün naxırı alabaşın 
hesabıma kol-koslar arasından yığıb birtəhər otara bildim. 
Çox şükürlər olsun ki, canavar kol dibindən qəflətən so- 
xulub boğazladığı danaya o qədər də xətər yetirməmişdi. 
Gün batana yaxın heyvanları kəndə tərəf qaytaranda ca- 
navarın da leşini örkənlə bağlayıb, atın yedəyində sürü- 
yə-sürüyə gətirib Aralıq meydanında, kəhrizə yaxın çinar 

ağacının yanında yerə atdım. Kənd camaatı da sağ olsun 
ki, dava-dərmanla yaralarımı sarıyıb, üst-başımı sahma- 
na saldı. O gündən bəri mən bir daha Pələngi naxırdan 
ayırıb həyətdə saxlamıram, - deyə Mirzalı kişi bir az ara- 
hda çöməltmə oturub, ləhləyən itinə baxıb, danışdığı əh- 
valatı sona yetirdi. 

Mirzalının hekayəsinə qulaq asan cavanlar, sakitcə 
onu dinləyir, səslərini də çıxarmırdılar. Sakit baxışları ilə 
onu dinləyən İbad: 

- Mirzalı əmi, allah sizi qorusun. Kəndimizin ca- 
maatı sizin zəhmətinizə, igidliyinizə həmişə hörmətlə ya- 
naşır. Bir ağızdan hamı sizdən arxayın olub, razılıq edir. 

Söhbətini bitirib, ayağa qalxan Mirzalı kişi, əyilib, 
yerdən dəyənəyini götürdü. 

Heybəsini çiyninə aşıraraq, cavanlarla sağollaşıb, üzü- 
aşağı, Aralıq meydanına endi. Bir azdan naxırı haylayıb, 
kövşənə qovan naxırçının gur səsi, ətrafa yayıldı. 

Naxırçının danışdığı ibrətamiz hekayəsini dinləyib, 
pərt olmuş cavanlar, geriyə qayıdaraq, yabalarını gö- 
türüb sərilmiş otları çevirməyə başladılar. 

Qurumuş otları yaba ilə yığıb, xotmanlayan İbad, 
yoldaşlarına eyhamla eşitdirərək: 

- Görürsünüz də, kəndimizin belə hünərli, qorxmaz 
kişiləri də var. Biz isə günün-gündüz vaxtı abır-həya et- 
mədən gözümüzü dikmişik Məşədi Abbasın armud bağı- 
na ki, oğurladığımız armudla qarnımızı doyuraq. Naqis 
əməlimizi görən balaca uşaqlar haqqımızda nə fikirləşər- 
lər. Bizdən hansı mərifəti öyrənə bilərlər? - deyə, quru- 
muş otu qalaqlayan İbad, - Kərəmə, Hüseynə tərs-tərs ba- 
xıb, pərtliyini gizlətmədən söyləndi. 

İbadın dediklərinə biganə qalmayan Kərəmlə Hü- 
seyn, başlarını aşağı salıb, xəcalət çəkirmiş kimi, sakitcə 
otu çevirirdilər. 


FA 


Fayton məntəqəsinə yollanan Alış, yolüstü rus-tatar 
məktəbinə yaxın böyük bazar meydanına girdi. Qələbəlik 
olan bazarda pal-paltar, qab-qacaq, şirniyyat, ləziz ədviy- 
yatla dolu olan piştaxtalarda hər nə desən, tapıb almaq 
olardı. Piştaxta arxasında, yerə sərdiyi palaz üstünə səli- 
qə ilə yığdığı matahlarını tərif edən tacirlər, səs-səsə ve- 
rib, alıcı çağırırdılar. Ağac dirəklərdən asılmış gəbələr, 
kilim və farmaşlar müştəriyə gəl-gəl deyirdi. Alıcılarla 
satıcılar arasında mal üstündə çək-çevir edənlərin səsin- 
dən ağız deyənin qulağı eşitmirdi. Ətraf kəndlərdən at, 
ulaq, araba və pay-piyada gələnlər də bazarda Daşkəsən 
kəndinin fabriklərində toxunan ipək parçaları, corabları, 
paltarları sərf edən qiymətə alıb, heybələrinə yığırdılar. 
Bazarı gəzən Alış, noğul-şirni satılan baqqal dükanına 
girdi. Anasının tapşırdığı şirniyyatlardan alıb, heybəsinə 
yığaraq, fayton məntəqəsinə tərəf yollandı. 

Poçtla yanaşı olan fayton məntəqəsində qoca bir kişi 
ilə söhbət edən “rus” Camala yaxınlaşıb, hal-əhval bilən- 
dən sonra, gəlişinin mətləbini ona anlatdı. 

Rus Camal ağız dolusu: 

- Ziyarətiniz müstəcəb olsun. Allah qoysa, şənbə 
günü sübh tezdən atları babat bir faytona qoşub, sürəcəm 
qapınızın ağzına, - deyə əli ilə boş faytonları göstərib, 
Alışı arxayın etdi. 

Sübh tezdən oyanan Gözəl arvad yol üçün tədarük 
gördüyü bağlamaları bir-bir gözdən keçirir, qablaşdırdıq- 
larını səliqə ilə bir yerə yığırdı. Yuxudan erkən oyanan 
uşaqlar da, hərəsi bir tərəfdən, Gözəl arvada kömək edir- 
dilər. Artıq hamılıqla yola çıxmağa hazır idilər. Bir azdan 
həyət qapısından içəri keçən Mələklə qızları da gəlib çıx- 
dı. Həyətdəkilərlə görüşüb, şirin ağızla xeyir-dua verən 
Mələk, yükləri dəhlizdən aşağı endirən Alışdan soruşdu: 

- Çöldə qapının ağzında dayanan fayton bizi apar- 
mağa gəlib? 

- Hə, deyəsən, bir az vaxtından tez gəlib. Ziyarətə 
getmək üçün qağamın tapşırığı ilə gətizdirmişəm, - deyə 
bacısı ilə həyətdə görüşən Alış cavab verdi. 

- Allah ziyarətinizi qəbul eləsin, qağa. Nə niyyətlə 
gediriksə, müstəcəb olsun, at muraddır, inşallah, bacım 
da istəyinə çatar, - deyə Mələk, həyətdə dayanan atasını 
qucaqlayıb, salamlaşdı. 

- Aminl Vaxtında gəlmisiniz. Bir azdan yola düşü- 
rük, - deyə Mirzə cavab verdi. 

Ziyarətə aparılacaq bağlamaları faytonun yanına 
daşıyan Alış, zarafatla rus Camala sataşdı: 

- Camal, bu faytondan böyüyü yox idi? Maşallah 
kəndin camaatını bu faytona yığmaq olar. 

- Alış, faytonumu şərikimə verib müştəri ilə qəza 
mərkəzinə, Cəbrayıla göndərmişəm. Sizin də ailəliklə get- 
diyinizi nəzərə alıb, böyük faytonla hüzurunuza gəldim. 
Fikirləşdim ki, bu faytonla rahat gedərsiniz. 

- Ə, zarafat edirəm, kömək elə, bağlamaları daşıyıb, 
faytona yığaq. 

Həyətə keçən Camal yerdə səliqə ilə yığılmış bağla- 
maları görüb təkidlə: 

- Alış, birinci doğranmış odunları yığaq. Sonra da 
bağlamaları yükləyək, üstündən də palaz-kilimləri, dö- 
şəkçələri atarıq. 

Yükləri səliqə ilə faytonun arxasındakı yük sandığı- 
na qablaşdırıb qurtaran Alış, su ehtiyatı götürmək üçün 
boş səhəngləri də faytonun ayaqaltısına qoyub, ucadan 
həyətdəkilərə səsləndi: 

- Qağa, hər şey hazırdır. İndi yola düşmək olar. 

Bunu eşidən Mirzə, faytona yaxınlaşıb, Camalla gö- 
rüşdü. Əvvəlcə Gözəl arvadla Mələk uşaqları ilə arxa 
oturacaqda əyləşdilər. Sonra Mirzə də faytona qalxıb, qa- 
baq oturacaqda yerini rahatladı. 

Həyətə keçən Alış, qucağında gətirdiyi ayaqları bağlı 
iri erkək qoyunu faytonda ayaqaltısına uzatdı. Özü də bir 
göz qırpımında faytonçunun yanında əyləşdi. Atlarına 
süvar olan Maya ilə Maral, hərəkət edən faytonun ardın- 
ca düşdülər. Təzə kəhrizin gözünə yaxın, atları əyləyən 
Camal, Alışa tərəf çönüb: 

- Su səhənglərini burda doldursaq, yaxşıdır, - dedi. 

Cəld aşağı düşən Alış, səhəngləri kəhrizin soyuq 
suyundan doldurub, faytonda ayaqaltına qoydu. 

Atların başını günçıxan səmtə çevirən faytonçu, qır- 
mancı havada şaqqıldadaraq, - hə, tərpənin görüm, - de- 
yə atları haylayıb, qovmağa başladı. 

Torpaq yolda irəliləyən faytonun təkərləri altından 
çıxan toz qatı duman təki arxada qalırdı. Teştək düzündə 
biçilib yığılan taxıl yerində cütçülər payız şumunu edirdi- 
lər. Əkin yerindən gələn səsləri uzaqdan eşidilirdi. Öküz- 
ləri hoylayan qoca cütçü, şumlanmış sahənin kənarıyla 

irəliləyən faytondakıları görüb, başının işarəsi ilə onları 
salamladı. 

Yolboyu ətrafı seyr edən Mirzə, fikrə getmişdi. Hər- 
dən atları haylayan Camal, yoldan bir az aralı dərin, uçu- 
rumlu dərəyə çatmamış, faytonu yavaş sürməyə başladı. 
Aşağıda meyvə, tut ağaclarının qurumuş budaqları, kö- 
tükləri görünürdü. Dərədə sısqa axan bulaq suyunun əmə- 
lə gətirdiyi gölməçələr, günəş şəfəqində bərq vururdu. 
Bir zamanlar bu yerlərdən yuxarı tərəfində çal-çağırlı 
kənd olduğunu xatırlayıb, yada salan Mirzə dərindən 
köks ötürdü. Uzaqdan, Alıbağı səmtində görünən qədim 
yurd yerlərinin kol-kos basmış kalafalarına baxıb, təəs- 
süflə seyr edir, başını yelləyirdi. 

Uçurumlu dərəni uşaqlarına göstərən Mirzə: 

- Dərənin yuxarı tərəfindən axan Quylu bulağın su- 
yu soyuq, həm də tamlıdır. Ancaq bir o qədər də icməli 
deyil. El arasında ağsaqqallarımız da o sudan içməyi bir 
kimsəyə məsləhət bilməzdilər. Deyilənlərə görə, o tamlı 
sudan içən adam tez xəstəlik tapar, ətrafında olan adam- 
lara, el-obasına soyuq, biganə yanaşar. Ancaq kövşənlər- 
də otlayan naxırı, qoyun-keçini bu yerlərə — suada gətirir- 
lər. Suyu axarlı olduğundan, xəznəsində zəli də olmaz. 
Yarğanın günçıxan səmtində görünən bulaq isə Xatın bu- 
lağıdır. Suyu saf, buz kimi soyuq, şirindir. İçməklə doy- 
maq olmur. Bu yerlər başdan-başa böyük meyvə, tut bağ- 
ları ilə tanınırdı. Çovğun, qarayel dərəni heç vaxt tutmaz- 
dı. Dərədə görünən meyvə ağaclarının barını kəndimizin 
adamları gəlib, yığıb, aparardılar. Hər iki bağ keçmişdə 
Gül Qasım ağanın birinci bağ yeri olub. Onu vaxtı ilə qızı 
Xatın xanıma cehiz olaraq verib. Kənd camaatı bu yerləri 
Quylu bulağın dərəsi, ətraf ərazisini isə Xatın bulağı ad- 

landırırdılar. Dərəboyu Daşkəsən kəndinin köhnə yurd 
yerlərində — Gül Qasım ağa ilə İsmayıl Fərzalı oğlu həmi- 
şə deyərdilər ki, bu ərazidə yeddi yüzə qədər ev olub. Bir 
tərəfi Heydər dağının ətəyində yerləşən Hacılı kəndi (Ha- 
cılı), Bir tərəfdən də kəndin aşağı tərəfində Quycaq yata- 
ğı sayılan yurd yerlərində insanlar yaşayırdılar. Doğru- 
dan da, üzüyuxarı təpə boyu yerlərdə görünən kalafalar, 
qədim yurd yerləridir. 

Ötən illəri qəmginliklə yada salan Mirzə, bir anlıq 
susdu. Yolboyu faytonu yavaş sürən Camal, bir az aralı, 
yamacda tənha görünən üzüm ağacını diqqətlə seyr edib, 
qamçı ilə onu göstərdi: 

- Mirzə, deyilənə görə, Gül Qasım ağanın bağları 
bura qədər olub? 

- Xeyr. Əvvəla, bu yerlər əzəldən Muğum ağanın bi- 
rinci bağ yeri olub. Rəhmətlik, sağlığında böyük oğlu Hü- 
seynxan ağanı evləndirəndən sonra, bağı miras olaraq, ona 
vermişdir. Bağa Hüseynxan ağa özü qulluq edib, əkib-be- 
cərirdi. O yamacda görünən tənha üzüm ağacından bir 
az aralıda - yerin təkindən bulaq qaynayırdı. Artıq, bulaq 
da qurumaq üzrədir. Gözündən ancaq sısqa su axır. Beş- 
on addımlıqda axan su elə bil ki, yerin təkinə girib, yoxa 
çıxır. O bulağın hesabına da üzüm ağacı qurumayıb, sala- 
mat qalıb. Camaatımız əvvəllər o çeşməni, - “Hüseynxan 
bulağı” adlandırırdılar. Ağacın ətrafında olan kəsilmiş 
ağac kötükləri isə susuzluqdan quruyub, o kökə düşüb. 
Yaşı bəlli olmasa da, deyilənə görə, o üzüm ağacının üç 
yüz ildən çox yaşı var, - deyə, aramla danışan Mirzə, o il- 
ləri xatırlayıb, yol boyu ətrafda görünən yamaclara baxa- 
baxa söyləndi. 

Arxa oturacaqda anası ilə yanaşı əyləşib, yamacda 
tənha üzüm ağacını əli ilə göstərən balaca Səltənət, ma- 
raqla dedi: 

- Baba, o ağac ocaqda yanıb kösövə dönüb, hə? 

- Yox, bala ağacın yaşı çox olduğuna görədir ki, elə 
görünür. Kənardan ona baxanda yanıb qaralmış kösövə 
oxşayır, - deyə nəvəsinin marağına aydınlıq gətirən Mir- 
zə cavab verdi. 

Oturduğu yerdən arxaya çevrilən Camal: 

- Mirzə, faytonla bu yolda Pirəhmədli, Dördçinar 
kəndlərinə çox gedib-gəlirəm. Hərdən də getdiyim yer- 
dən tək qayıdanda faytonu üzüm ağacının yanına sürüb, 
bir anlıq orda saxlayıram. Ağaca baxanda ulu babalarımı- 
zın əzab-əziyyətlə ərsəyə gətirdiyi bağ-bağatlarımızı gözü- 
mün qabağına gətirib, kövrəlirəm. Zoğlarında bir-iki toz 
basmış balaca üzüm yarpaqlarından başqa heç nə yox- 
dur. Meyvəsi olmasa da gövdəsi o qədər hamardır ki, elə 
bil ağacın qabığı yoxdur. O ətrafı pay-piyada yaxşı-yaxşı 
gəzmişəm. Sayı-hesabı bilinməyən yurd yerlərinin kala- 
falarında ancaq kol-kos basmış çala-çuxur qalıb, - deyə, 
Camal təpədə, köhnə yurd yerlərində gəzib, dolaşdığı yer- 
ləri təsvir etdi. 

Camala maraqla qulaq asan Mirzə: 

- Bayaq söylədim ki, o cala-çuxurlu kalafalar ötən 
əsrlərdən bizə “miras” qalıb. Ziyarətinə getdiyimiz yol, 
bizim əzəli el yolumuzdur. Kəndimizdən Arana doğru 
iki yol var — alt yol, üst yol. Araz çayının sahili ilə günçı- 
xana uzanıb gedən alt yol karvan yoludur. Getdiyimiz bu 
yol isə üst yoldur, Dördçinar kəndi tərəfə uzanıb, gedir. 
İki tərəfdən təpəliklərlə əhatələnmiş Düldül ocağına qə- 
dər olan bu düzəngah, uzunsov mis teşti xatırladan Teş- 

tək tut bağlarının yeridir. Bağlar diyarı kimi tanınan Daş- 
kəsən bağları, Aladağın aşağı yamacından Quycaq yata- 
ğına qədər əraziləri əhatə edir. Bu yerlər dəfələrlə müha- 
ribə meydanına çevrilib, kəndimizin evləri başdan-başa 
bir neçə dəfə yandırılıb viran qoyulub. Qarabağ ərazisinə 
dəfələrlə hücum edən İran şahlarından Nadir şahla Qa- 
car şah, sonralar Rus-İran dövlətləri arasında baş verən 
qanlı müharibələrdə bu yerlərdə daş-daş üstündə qalma- 
mışdı. Çayzəmi ilə Xiyaban arasında, Qanlı dərədə, Teş- 
tək bağlarında gedən döyüşlərdə, uşaqlı-böyüklü şəhid 
olanlar çox olub. Müharibələrdə şəhid olanlarımız köhnə 
kənd məzarlığında dəfn ediliblər. Rəhmətliklərin qəbri 
üstündə qoyulan başdaşlarında şəhidlik tarixi eyni ildə 
olduğu kufi əlifba ilə aydın göstərilib. Ağır toplarla silah- 
lanmış rus ordularının güclü həmləsi qarşısında tab gəti- 
rib geri çəkilən Vəliəhd Abbas Mirzə, ordusu ilə Araz ça- 
yını o taya keçməli olub. Müharibədə pərən-pərən düşən 
camaatımız Gəncədən yuxarıda - Dizaq mahalının dağla- 
rında, Dəmir qapı Dərbənd və Şamaxı xanlığının ərazi- 
lərinə köç edib, məskunlaşıblar. Sağ qalanlarımız təzə- 
dən minbir əzabla ev tikib, gorgah yaratmışdılar. Çarın 
fərmanı ilə rus əsgərləri Heydər dağının yamacından 
Düldül ocağına qədər ərazilərdə, yerdən qazdıqları üstü 
torpaqla örtülü qazmalarda yaşayırdılar. Ordunun qərar- 
gahı Atöldürən kəhrizinin yanında yerləşirdi. “Karantin” 
deyilən o qərargah, Xudafərin körpüsündən bu tərəfə kö- 
çürülən erməni köçlərinin Ziyarət dağından yuxarı tərəf- 
lərə köçürülən erməniləri yerli əhalinin qəzəbindən qo- 
rumaq üçün yaradılmışdı. Sonralar çarın göstərişi ilə “ka- 
rantin” qərargahı və ordunun bir hissəsi Maralyan kəndi 
ilə Cəbrayıl kəndinə köçürüldü. Qışda soyuqlar düşəndə 

rus əsgərləri ətrafımızda olan meşələrdə, tut bağlarında 
ağacları dibindən baltalayıb, qızınmaq xatirinə tonqallar- 
da yandırırdılar. Bir də onda gördük ki, ətraf meşələrdə, 
bağlarda ağaclar seyrəlib, kötükləri qalıb. Elə bil ki, çə- 
yirtkə taxıl zəmisinə daraşıb sovurduğu kimi, əsgərlər də 
bu ətrafın ağaclarının yerli-dibli axırına çıxdılar. Ordu tə- 
rəfindən yaradılmış “karantin” qərargahı bu ətraflarda 
hər bir sahəyə nəzarət edirdi. Kəndimiz də nahiyə kimi 
on doqquz kəndi özündə birləşdirmişdi. Rus çinovnik- 
lərinin rəsmi hesablamalarında, o illərdə kəndimizdə gu- 
ya otuz ev olduğu göstərilir. Rus məmurları topların zər- 
bindən dağılan evləri, qırılan insanları, baş götürüb, köç 
edənləri bilərəkdən siyahıya salmamışdılar. 

İrəliyə doğru hərəkət edən fayton, payızlıq şum edən 
cütçülərin yanında sürətini azaltdı. Faytonun yanı ilə at- 
ları yorğa sürən Maya ilə Maral, bir-biri ilə zarafat edib, 
deyib-gülürdülər. 

Qəflətən qızların göy çəmənlikdə atlarını dəhmərlə- 
yib dördnala çapması, faytondakıları təəcübləndirdi. Qız- 
ların çılğın, ərkyana hərəkətlərini görən Alış tənə ilə: 

- Bunlar da cıdıra çıxmağa vaxt tapıblar deyəsən, - 
deyə başını narazılıqla yellədi. 

Arxa oturacaqlarda əyləşənlər, Alışın tənəli sözünə 
bərkdən güldülər. Alışın könlünü almaq istəyən Camal, 
əlini onun çiyninə qoyub qucaqlayaraq, gülə-gülə: 

- Qoysana atları çapsınlar, işin olmasın, - deyə Ca- 
mal söhbətinə davam edərək, - Mirzə, onda belə çıxır ki, 
Qanlı dərədə, dərəboyu salınmış bağlar, burda gördüyü- 
müzdən çox-çox sonralar salınıb, becərilib? 

- Düz deyirsən. Qanlı dərədə yanaşı olan bağlar, Gül 
Qasımla, Muğum ağanın ikinci bağlarıdır. Dərədə Ən- 

cirlik deyilən yerin ətrafı Cül Qasım ağanın bağ yeridir. 
Rəhmətlik bağda kəhriz vurdurmuşdu. Ordan üzüaşağı - 
Şahverdili dərəsinə qədər isə Muğum ağanın bağları olub. 
Qanlı Dərədən Quycaq yatağı səmtinə qədər dərəboyu 
yerlər isə Kəlbalı oğlu Ələsgərin əkin, bağ yerləridir. 

Hər üç bağda sısqa axan bulaqların yerindən kən- 
dimizin kankanları kəhriz qazıb, yerin təkindən suyu üzə 
çıxardıblar, - deyə, Mirzə bir anlıq nəfəsini dərib susdu. 

Tənha saqqız ağacına doğru yaxınlaşan faytonu tor- 
paq yoldan kənara çəkib, ziyarətgahın beş addımlığında 
atları əyləyən Camal, arxaya dönərək, əyləşənlərə nəza- 
kətlə eşitdirdi: 

- Hə, gəlib ziyarətgahımıza çatdıq. İndi isə arxayın 
yerə düşə bilərsiniz. 

Atları dördnala çaparaq hamıdan əvvəl Düldül oca- 
ğına çatan Maya ilə Maral, pirin yanında dayanıb, onları 
gözləyirdilər. 

Qabaq oturacaqdan ayağa qalxan Mirzə də Camala 
razılıq edib, aşağı düşdü. Alış faytonda ayaqaltına uzat- 
dığı qoyunu aşağı endirib iplə bağlı ayaqlarını açaraq, çə- 
mənliyə ötürdü. Düldül ocağının ziyarətinə gəlib niyyət 
edən adamların nəzir-niyazları səliqə ilə daşlar üzərində 
yan-yana qoyulmuşdu. Atın nalının zərbindən üç yerə 
bölünən qaya daşının ətrafında görünən kiçik ocaq yerin- 
də hisə batmış daşların qaraltısı saca bənzəyirdi. 

Yaşı bəlli olmayan iri saqqız ağacının görünüşü 
qeyri-adı bir mənzərəni andırırdı. Budaqlarında bağlan- 
mış müxtəlif rəngli parça, ipək kəlağayıların öz-özlüyün- 
də hərəsi bir niyyətin, bir istəyin təcəssümü idi. Alışla 
Camal faytonun yükünü boşaldıb, pirdən bir az aralı sə- 
liqə ilə yerə yığırdılar. Maya ilə Maral da özləri ilə gətir- 

dikləri şirnini, noğulla dolu kiçik torbanı ziyarətgahın ət- 
rafında daşların üstünə qoydular. 

Maya niyyət duasını pıçıltı ilə dilədi. Əlində saxla- 
dığı bükülü Daşkəsən ipəyindən toxunmuş örpəyi saqqız 
ağacının budağına bağladı. Ocağa yaxınlaşan Gözəl xa- 
nımla Mələk də dua edib daşın ətrafını təmizləyib, səliqə- 
səhman yaratdılar. 

Atların boyunduruğunu açan Camal, Mirzəyə tərəf 
dönüb təmkinlə: 

- Bilirsiniz, Mirzə, atlara vaxtlı-vaxtında qulluq et- 
mək lazımdır. Onu tumarlayıb bəsləməsən, heç vaxt sahi- 
binə sadiq qalmaz. At, yaşadığı evə xeyir-bərəkət gətirən 
vəfalı heyvandır. 

Camalı təmkinlə dinləyən Mirzə, ziyarətgahda səli- 
qə-sahman yaradan külfətinə baxa-baxa dedi: 

- Oğul, qədim zamanlardan üzübəri insanlara sadiq 
olub, vəfalı dostu sayılan “at muraddır” kəlamı elə-belə 
deyilməyib. Atı, onun nalını uğurlu müidə bilib, inanan- 
lar tezliklə arzu-istəyinə çatarlar. İnamla yad etdiyimiz 
Həzrəti Əlinin istəkli atı Düldülün adı ilə bağlı olan bu 
ocaq yerinin ətrafı vaxtilə bağ-bağatlı olub. Camaatımız 
yamacda qaynayan Hüseynxan bulağından bura su arxı 
çəkmişdilər. Ocağın ətraf yerlərində hər il ehsan olaraq, 
çoxlu meyvə ağacları əkilərdi. Niyyət edib ziyarətgaha 
gələnlər, ağacların dibini belləyib, qulluq edər, suvarardı- 
lar. Gələnlər burda təmənnasız işləyər, qəlbən təzələnib, 
pak olardılar. Bilmirəm, nə sirdirsə, Düldül ocağına gə- 
lənlərin niyyətləri hər zaman müstəcəb olub. Qanlı-qada- 
lı müharibələrdən qabaq buralar cənnət-məkan sayılardı. 
Düldül ocağı haqqında eşidib, bura pənah gətirən ziya- 

rətçilər, öz obalarına qayıdarkən gördüklərini, söylədik- 
ləri rəvayətlərdə, yazdıqları salnamələrdə qələmə alıb, 
dönə-dönə vəsf edirdilər. Teştək bağları Dörd çinar kən- 
dindən Ziyarət dağına qədər yerləri əhatə edirdi. Ucsuz- 
bucaqsız bağlarımızda sayı-hesabı bilinməyən tut ağacla- 
rı becərilirdi. Burdan gəlib-keçənlər, yol adamları bağlar- 
da yetişən meyvələri ehsan olaraq dərib yeyər, ağacları 
əkib-becərənlərə, onların ulularına rəhmət oxuyardılar. 
Hələ desəm, bu bağlardan bəhrələnib, evinə pay aparan- 
lar da çox olurdu. İki yüz il bundan əvvəl yaşamış, kən- 
dimizin şeyxi, Şeyx Sübhü Murad oğlu, Həzrəti Əlinin bu 
yerlərdə olması haqqında deyilən rəvayətlərin doğru ol- 
duğunu söyləyərdi. O, özündən əvvəl yaşamış ulu baba- 
larının Düldül ocağı ilə bağlı fikirlərini də xatırlayıb da- 
nışarmış. Yaşayış yerimiz olan köhnə yurd yerlərindən 
bura pay-piyada gəlib-getmək o qədər də çətin deyildi. 
Yaz-payız vaxtları ulularımız burda əkilən meyvə ağacla- 
rına qulluq göstərməyi də özlərinə borc bilirdilər. Həzrəti 
Əlinin ağ köhləni haqqında dönə-dönə deyilən, yazılan 
hekayələr danışmaqla qurtaran deyil, - deyə, Mirzə sözü- 
nə bir an ara verib, qızının çəmənlikdə otlayan ağ köhlə- 
nini gözucu seyr edib, qəlbindən keçən bir el bayatısını 
dilinə gətirdi: 


Ocağı sönən dağlar, 
Tufanı dönən dağlar. 
Səni dardan qurtarsın, 
Düldülə minən dağlar. 


Faytondan yükləri boşaldan Alışa səslənən Mirzə: 

- Balaca səhəngi götür, Hüseynxan bulağının soyuq 
suyundan doldur, gətir içək. Belə isti havalarda uzaq yo- 
lu qət etmək, deyəsən, hamımızı susadıb. 

Faytondan açıb, cidarladığı atları çəmənliyə ötürən 
Camal, Mirzəyə yaxınlaşıb: 

- Mirzə, nə əcəb Qanlı dərədə olduğu kimi, Gül Qa- 
sım ağa ilə Muğum ağanın bağları burda da bir-birinə ya- 
xındır? 

- Bilirsən, camaatımız dədə-babadan ipəkçilik sənəti 
ilə məşğul olublar. Ancaq peşəmiz bununla bitmir. Keç- 
mişdən daşyonma, əkinçilik, maldarlıq və bağçılıqla məş- 
ğul olan adamlarımız ipəkçiliyə də daha çox maraq gös- 
təriblər. Tut bağlarının sayını artırıb, ərazilərini isə geniş- 
ləndiriblər. Osmanlı sultanlığı dövründə bizim kəndimiz 
bu ətrafda olan kəndlərdən beş-altı dəfə çox barama bəs- 
ləyib təhvil verirdilər. Osmanlıların hesabladığı dəftər-ki- 
tablarda yazılanlara görə, hər il on beş min axça, məhsul- 
larımuz bol olan illərdə isə daha çox axça ilə vergi ödəni- 
lirdi. Münbit ərazidə torpaqlarımız taxılçılıq, bostançılıq, 
bağçılıq, tut toxmaçarlıqları üçün əlverişli idi. Ulularımı- 
zın bu yerlərdən götürdükləri bol məhsul onların firavan 
yaşamasına gen-bol bəs edərdi, - deyə, Mirzə bir az aralı- 
da xalça-palazı çəmənliyə döşəyən qız-gəlinə nəzər yetirdi. 

Zirvəsi topa-topa buludlardan ağ örpəyə bürünmüş 
Aladağın yamacında, nəhəng qayalıqların günəş şəfəqin- 
də parıltısı, adamın gözünü qamaşdırırdı. 

Qayalardan aşağıda kol-kos arasında otlayan keçilər 
qaratikan kollarının ətrafında fırlanırdı. Arxa ayaqları üs- 
tə qalxıb, qol-budaqların uclarında olan yarpaqları yeyir, 
hərdən də aşağı atılaraq bir-biriylə kəllələşib, buynuzları- 
nı şaqqıldadırdılar. Yuxarıda, günçıxan tərəfdə güclə se- 

çilən daş yolu şəhadət barmağı ilə göstərən Mirzə, sö- 
zünə davam edərək: 

- Havadərədən üzüyuxarı — Ala dağa tərəf uzanıb ge- 
dən yol, dağın arxasında yerləşən Rəfəddinli kəndinə qə- 
dər davam edir. Elə də böyük olmayan kənddə iyirmi-otuz 
ailə yaşayırdı. Əvvəllər o kəndə araba ilə getmək müşkül 
məsələ olub. Kəndimizin adlı-sanlı varlısı, sayılıb-seçilən 
bəyi olan Əli ağa o kənddə Zəhra adlı qızı görüb ona aşiq 
olur. Kəndə qayıdan Əli ağa öz sevgisini anasına açıb de- 
yir. Bu məsələdən hali olan Əli ağanın atası Bahar ağa ki- 
çik qardaşı Həzrətqulu ağa ilə Rəfəddinli kəndinə, qız evi- 
nə elçi gedir. Hörmət-izzətlə qarşılanan Bahar ağanın gə- 
lişinin məramını bilən qızın atası sözarası ona eşitdirir ki, 
xeyir işə etiraz etmir. Ancaq yolları çox narahatdır. O yer- 
lərdən faytonla gedib-gəlmək qorxulu, həm də mümkün 
deyil. Bərbad yollarda onlar özləri də əziyyət çəkirlər. Qo- 
hum olandan sonra çətin keçilən yollarda bir-birilərinə qo- 
naq gedib-gəlmək narahatçılıq törədəcək. Gözünün ağı- 
qarası olan qızının hər dəfə dar yollardan, dağ keçid- 
lərindən atla gedib-gəlməsi atasını intizarda saxlayacaq. 
Yolu genişləndirib rahatlıq yaratmağa da hələ ki, kənd 
camaatının nə gücü, nə də elə imkanları yoxdur, - qəlbin- 
dən keçənləri dilinə gətirən qızın atası, heç də çəkinmə- 
dən istəyini gələn elçilərə bildirir. Keçib gəldikləri yolla- 
rın təhlükəli olduğunu bilən Bahar ağa qızın atasının mə- 
ramını anlayır, bir an duruxub fikrə gedir. Xeyli sükut- 
dan sonra Bahar ağa söhbət əsnasında deyir, - dedikləri- 
nizlə mən də şərikəm. Bizim özümüz də obanıza elçiliyə 
gələndə o yollardan ehtiyatla keçmişik. Düzünü bilmək 
istəsəniz, o yolda iki atlının yanaşı sürüb, getməsi çox xa- 
talıdır. Sizin istəyinizi biz yaxşı başa düşürük. İnşallah, 

Allah qoysa, bu işin sonluğu yaxşı qurtarar. Bu məsələni 
evimizdə məsləhətləşib, götür-qoy edərik. İndi isə bizə 
icazə verin, mürəxxəs olub, qayıdaq obamıza, - deyə qə- 
rara gələn Bahar ağa, qızım atası ilə sağollaşıb, ayrılandan 
sonra elçilərlə birlikdə geriyə qayıdır. 

Elçilikdən incik düşməyən Bahar ağa, evinə qayı- 
danda qız evinin istəyini Əli ağaya, külfətinə olduğu ki- 
mi bildirərək, deyir: 

- Oğul, yolun yaxşı olması can rahatlığıdır. Biz özü- 
müz də o yolla dağın sıldırımlı aşırımından, çətin keçilən 
ensiz yolu ilə yuxarıya, Daşkəsən gədiyinə qalxanda çox 
əziyyətlər çəkdik. Yollar narahat olsa da, birtəhər keçib, 
yamacda görünən kiçik obada qız evini tapıb, onlara tə- 
rəf yollandıq. Hörmətlə qarşılanıb, xoş-beş edəndən son- 
ra gəlişimizin səbəbini bilən qızın atası, elə də çətin olma- 
yan istəyini dilinə gətirib açıqladı. Onun aramla danışı- 
ğından anladım ki, dağ keçidinin cığıra oxşayan yolları 
ilə gedib-gəlmək təhlükəlidir. Yolu qısa bir müddətdə ge- 
nişləndirib abad etmək imkanlarının olmadığını söhbət əs- 
nasında hiss etdim. Ona görə də yolları bəhanə edib, qızı- 
nı gözündən uzaq yerə ərə vermək istəmir. Kişinin etirafı 
mənə də xoş gəldi. Elə bilirəm, bu istəyi yerinə yetirməyə 
imkanlarımız gen-bol çatar. Maşallah, sənin vəziyyətin bu 
işin öhdəsindən gəlməkdə çətinlik yaratmaz, - deyən Ba- 
har ağa, elçilik təfsilatını, gəldiyi qərarı hamıya eşitdirdi. 

Atasının dediklərinə diqqətlə qulaq asan Əli ağa: 

- Qağa, Səsverən qayada, karxanada işləyən daş kə- 
sən ustaları yol çəkilişinə aparsaq yaxşıdır. Onların əl- 
muzdunu artıqlaması ilə mən özüm ödəyəcəm. 

Oğlunun dediklərini başının işarəsi ilə təsdiq edən 

- Yaxşı fikirdir. Karxanalarda bir-iki nəfər usta qalıb 
işləsə, kifayət edər. Yerdə qalan ustaları, əhəng quyula- 
rında işləyənləri, gəc bişirən sənətkarların hamısını yol 
çəkilişinə aparsaq, işimiz asanlaşar, həm də tez başa çat- 
dırarıq. O yollarla gedəndə də, gələndə də hər addımbaşı 
keçilməz sədlərə çox yaxşı bələd olmuşam. Ora çox adam 
lazım olacaq. Kəndin başqa adamlarının da razılığını 
alıb, halallıqla onları yol çəkilişinə cəlb etməliyik. Çəkilişi 
tez başlamaq lazımdır ki, payıza qədər yol hazır olsun. 

Daş karxanasında işləyən və bu işi yaxşı bilən usta 
Fərman: 

- Ağa, bizə çoxlu külüng, düsər, ağır çəkic lazım ola- 
caq. Onları tapıb gətizdirmək pis olmaz. 

- Fərman əmi, narahat olma, anbarımızda, dəmirçi- 
xanada nə qədər istəsən daş işlərini görməyə avadanlığı- 
mız var, - deyə ustanı təmkinlə dinləyən Əli ağa ona ca- 
vab verir. 

Söhbətə qoşulan Bahar ağa: 

- Oğul, yolda işləyənlərə gündəlik yemək verməli- 
yik. Qalmaq üçün yolun başlanğıcında alaçıqlar yerləş- 
dirməliyik ki, iş başında çalışan ustalarımız gecələr orda 
yatıb dincəlsinlər. 

- Qağa, yolun çəkilişi zamanı neçə alaçıq lazım olsa, 
o qədər də Kəlbalı ağaya sifarış verib, fabrikində tikdirəcəm. 

Bahar ağanı diqqətlə dinləyib, söhbətə müdaxilə edən 
Həzrətqulu bəy: 

- İşi elə qurmalıyıq ki, Rəfəddinlilər kəndinə gedib- 
gələnlər, yolun yarısından geriyə qayıtmasın. Onların 
aşağı kəndlərlə əlaqəsi yalnız o yolun hesabınadır. Onu da 
bağlasaq, orda yaşayanların vəziyyəti çətin olacaq. 

Qardaşının fikrini dinləyən Bahar ağa: 

- Biz o yolu gedəndə keçidlərin sıldırımlı yerlərinə 
fikir verirdim. Qızın atasının istəyini eşidib geri qayıdan- 
da isə, yolu bir daha gözəyarı bələdləyib, döngələrdə nə 
etmək lazım olduğunu özlüyümdə götür-qoy etmişəm. 
Qayıdanbaş cəmisi üç yerdə, hər birisi on beş-iyirmi arşın 
olan narahat yerlər var. O yerlərdə kiçik qayaları çapıb 
yerindən qopartmaq lazım gələcək ki, yol genişlənsin. 
Qalan enişli-yoxuşlu yerlər elə də qorxulu və çətin deyil. 
Allah saxlasın, usta Fərman daş ustaları ilə o işlərin öh- 
dəsindən gələ bilər. Qaldı ki, Rəfəddinlilərin gəlib-get- 
məsinə mane olmağımız, mən burda elə bir çətinlik gör- 
mürəm. Rəfəddinli camaatının aşağıdakı kəndlərə, yaxud 
da Xocavəndə gedən yolları elə də çətin, qorxulu deyil. 
Biz o yolun çəkilişini uzağı üç aya qurtara bilərik, - deyə, 
Bahar ağa Fərman kişiyə baxıb, əminliklə dedi. 

- Bilirsiniz, bəy, - deyə usta Fərman Bahar ağaya təs- 
kinlik verirmiş kimi, - o yolla çox gedib-gəlmişəm. Dedi- 
yiniz o üç keçidi barıtla da partladıb dağıtmaq olar. An- 
caq məsləhət bilmirəm. Buna ehtiyac da yoxdur. Bizim 
elə dədə-baba işimiz-peşəmiz qayalıqlardan daşları kə- 
sib qopartmaq olub. İnşallah payıza qədər, bəlkə də, vax- 
tından da bir az tez, o yolu çəkib qurtararıq. 

- Fərman əmi, yolu Rəfəddinlidən Quycaq yatağının 
çökəyinə, Üç qoz ağacına qədər çəkməliyik. İşə başlamış- 
kən, kəndin içərisindən keçən yola da əl gəzdirsək, pis ol- 
maz. Adamlar Cəbrayıla gedib-gələndə, yol sarıdan əziy- 
yət çəkirlər. Kəndin günçıxanından-günbatanına iki gədi- 
yi var. Çox vaxt da, qarlı-çovqunlu günlərdə adamlar Hey- 
dər dağının dəvə belinə oxşayan Daşkəsən gədiyini qalxa 
bilmirlər. Məcbur olurlar, Kül təpədən Qanlı dərəyə dü- 
şüb yollarına davam etsinlər. Təzədən dərədəki Əncirlik- 
dən diki qalxıb, Horovlu gədiyinə qədər əziyyətlə o tə- 

rəfə, el yoluna keçirlər. Bu yolların çəkiliş xərcini mən öz 
boynuma götürürəm. Bir halda ki, əlimizi bu işə bula- 
mışıq, işi hərtərəfli görək ki, sonra el-oba bizi qınamasın. 

Oğlunun dedikləri ilə razı olduğunu bildirən Bahar 
ağa, danışıqları sona çatdırıb, xidmətçiyə şam yeməyi gə- 
tirilməsini tapşırdı. 

Bahar ağa ilə oğlunun yol çəkilişi təəssüratlarını yer- 
li-yataqlı danışan Mirzə, sözünü yarımçıq kəsib, Alışın 
ona uzatdığı dolu su parçını alıb içəndən sonra: 

- Sağ ol oğull Su qədər ömrün olsun, - dedi. 

Mirzənin söylədiyi hekayəni dinləyən Camal: 

- Mirzə, Allah razı olsun. Əhvalatın ardını sonra da- 
nışarsan, biz də sizi həvəslə dinləyib, ötüb-keçən hadisə- 
ləri yadımızda saxlayarıq. İndi isə icazə verin, sizin xeyir- 
duanızla niyyət qoçumuzu kəsək, - dedi. 

Camal niyyət üçün gətirilmiş qoçu bir qədər kənar- 
da kəsib soya-soya Alışa: 

- Sən ocağı qala, samovarı da qaynat. Mən özüm qo- 
yunu soyub, kabablıq doğrayacam. 

Bu sözdən sonra Alış daşlardan düzəldimiş köhnə 
ocaq yerində tonqal qalamağa başladı. Gözəl arvad qızla- 
rın hərəsinə bir iş tapşırıb, onlara nəzarət edirdi. Yerə sə- 
rilmiş xalça-palazın üstündə bir-birindən aralı nemətlə 
dolu iki süfrə açılmışdı. Bir azdan kabablıq üçün doğra- 
nıb vən çubuqlarına çəkilən ət tikələrini ocaqda bişirən 
Alış, hərdənbir dəmir maşa ilə ocaq yerindən götürdüyü 
közləri samovara atırdı. Hamı süfrə arxasında əyləşmiş- 
di. Bişmiş kababı süfrəyə gətirən Alış ucadan: 

- Kabab qanlı, igid canlıl Buyurun, nuş edin, - Ca- 
malı da çağırıb, atasının yanında otuzduran Alış, gülə- 
gülə dedi. 

Gözəl arvadla uşaqlar, bir az aralıda sərilmiş süfrə ba- 
şında əyləşib, nahar edirdilər. Nahar edən Mirzə Alışa səs- 
lənərək: 

- O cütçüləri də süfrəyə dəvət et, gəlsinlər bizimlə 
əyləşsinlər, günahdır. 

- Yaxşı, qağa. İndi gedib dəvət edərəm, - deyə, aya- 
ğa qalxan Alış əkin yerinə yollandı. 

Alışm getdiyini görən Camal, ayağa durub, yerdə 
qalan şişlikləri də köz üstə qoyub bişirdi. Bir azdan Alışla 
yanaşı gələn cütçü ilə iki balaca uşaq, Mirzə ilə salamla- 
şıb xeyir-dua verdilər. Onlardan yaşlısı: 

- Mirzə, nə niyyətlə gəlmisinizsə, istəyiniz qəbul, müs- 
təcəb olsun. 

Alış tez səhənglərdən birini götürüb, onların əlinə 
su tökdü. Yuyunub, süfrə başında əyləşən qonaqlar “bis- 
millah” deyib, nemətlərdən nuş edərək, razı qalmış halda 
başlarını tərpədirdilər. Nahardan sonra cütçü ilə uşaqları, 
şükranlıq edib, süfrədən əllərini çəkdilər, xeyir-dua ve- 
rib, alqış edə-edə ayağa qalxaraq, şum yerinə tərəf getdi- 
lər. Mirzə, süfrəyə gətirilən çayı içə-içə gözlərini Ala dağ- 
dan çəkmədən, dərin xəyallara dalmışdı. Onunla yanaşı 
əyləşən Camal, ərklə müraciət edərək: 

- Mirzə, bayaq söhbətiniz yarımçıq qaldı, indi isə ar- 
dını davam edə bilərsən. 

Ətrafına nəzər yetirib, fikrə gedən Mirzə: 

- Yol çəkilişi kənd camaatının ürəyincə oldu. Eşidib- 
bilənlər, Quycaq yatağında yaşayanlar Rəfəddinli yoluna 
axışmışdı. Hərə bir işin qulpundan yapışıb, gecə-gündüz 
işləyirdi. Əli ağa orda işləyən işçilərin, kənd adamlarının 
məvacibini günəmuzd, artıqlaması ilə ödəyirdi. Daşkəsə- 
nin daş kəsən ustaları yolu payıza qədər çəkib qurtarmaq 

qərarına gəlmişdilər. Yol çəkilişinin sürətlə getdiyini gö- 
rüb tamaşasına gələn Rəfəddinlilər özləri də təəccüb edir- 
dilər. Geniş, rahat yolun çəkilməsi, orda çalışan ustaların 
hesabına iki aydan bir az keçmiş başa çatdı. Usta Fərman 
Fərhad kimi külüng çalırdı. Fərmanın adamları yolu elə 
ustalıqla enləndirib böyütmüşdülər ki, iki fayton ordan 
qabaq-qənşər gəlib keçə bilərdi. Çəkiliş qurtaran günü 
böyük şadyanalıq oldu. O yol el arasında Əli ağanın şəni- 
nə “Alağa qayası” kimi dillərə düşdü. Bütün kənd camaatı 
sevinirdi. 





Yol çəkilişindən sonra usta Fərman iri qaya daşının 
üstünə çıxıb, camaata ərklə eşitdirdi, - camaat, yolu çəkib 
qurtardıq. İndi isə aşağıda, Havadərənin çökəyində uçu- 
lub dağılan daş körpünü söküb, təzədən qurmalıyıq. Yaz 
vaxtlarında orada yağıntı çox olanda dağlardan gələn sel 
suları gurultuyla körpünün üstündən axıb keçir. Adamları- 
mız, mal-qaramız ordan gəlib keçəndə ehtiyat edirlər. 


042) 

Fərmanı eşidən kənd camaatı canı-dilnən işə girişdilər. 
Payıza qədər körpü ilə kəndin ara yolu hazır oldu. Ata oca- 
ğında Əli ağanın ikimərtəbəli imarəti də tikilib, qurtar- 
mışdı. Sifarişlə Gəncədə düzəltdirdiyi faytonu bir cüt ağ 
atla gətizdirərək, öz həyətlərində saxlatdırmışdı. Toya Qa- 
rabağın məşhur xanəndə və sazəndələri dəvət edilmişdi. 
Toyun sonuncu günü Əli ağa nişanlısı Zəhra xanımı təm- 
taraqla ata ocağından iki atlı təzə faytonunda Rəfəddinli 
kəndindən gəlin gətirdi. Qız evindən Əli ağanın imarə- 
tinə qədər yollar elə bəzədilmişdi ki, hamı sevinirdi. Əli 
ağa toy günü gələnlərin hamısına bəxşeyiş paylatdırdı. 
Aramla danışan Mirzəyə qulaq asan ailə üzvləri, sü- 
kutla ona baxırdılar. Camal başını yelləyib, cavab vermə- 
yə söz tapmırdı. Düldül ocağını ziyarət edənlər dincini alıb, 
günbatana yaxın geriyə, kəndə qayıtmağa hazırlaşırdılar. 


SƏR 


Köhnə kəhrizin yaxınlığında bağ-bağatlı həyətdə qu- 
rulan mağarda qara zurnanın səsini eşidib-bilənlər, hamı- 
lıqla Mirzə Məmişin evinə tərəf axışırdı. 

Qarabağın el aşığı, aşıq Məşədi Humayın çalğıçılar 
dəstəsi məclisə ayrı bir rövnəq verirdilər. Veysəlli Fərrux- 
la Vəlinin qara zurnada çaldıqları oynaq el havaları, mey- 
danı qızışdırmışdı. Mağara doluşan kəndin dəcəl uşaqla- 
rı, aşıqların məharətinə sakitcə tamaşa edirdilər. Toy şən- 
liyinə yığılanlar nemətlərdən dadıb, şənlənirdilər. Ma- 
ğardan kənarda, iri tut ağacının kölgəsində çəmənliyə gə- 
bələr döşənmişdi. Süfrə arxasında əyləşənlər, təamlardan 
nuş edir, deyib gülürdülər. Hamının diqqəti çalıb oxuyan 
aşıqlara dikilmişdi. Meydanda var-gəl edən aşıq Humay, 
sədəfli sazını sinəsinə basıb, şaqraq səslə bədahətən qoş- 

duğu qoşmaları oxuyurdu. Ona tamaşa edənlər aşığın mə- 
lahətli, şaqraq səsinə heyranlıqla qulaq asır, yer-yerdən 
aşığa tərif yağdırırdılar. 

Məşədi aşıq Humay: 


Humayam, yorulmaz azad bir quşam, 
Şənlik məclisidir yurdum, oylağım. 
Daşkəsən kəndində doğulsam da mən, 
Ulzaq eldən gəlir, səsim, sorağım. 


- Sağ ol, aşıql - deyə, mağardan kənarda ona qulaq 
asan Məşədi Yusif ağa razılıqla, - səsinə qüvvət, bizi yaxşı 
feyziyab edirsən, əhsən ustadına, - dedi. 

Ağac kölgəsində əyləşən ağsaqqallar, hamısı bir ağız- 
dan Məşədi Yusif ağanın sözünü təsdiq etdilər. 

Məclisdəkilərə ötəri nəzər yetirən Məşədi Yusif ağa, 
ərklə Mirzəyə: 

- Mübarəkdir, Mirzə, Allah hər ikisinə də xoş gün 
qismət etsin, xoşbəxt olsunlar. 

- Çox sağ olun, Məşədi, sayıb gəlmisiniz, balalarınız 
xoşbəxt olsun, toylarını görəsiniz, - deyə, sakitcə danışan 
Mirzə, qonaqlara dil-ağız edib, razılığını bildirdi. 

- Allah xeyir versin, ay Mirzə, xoşbəxt olsunlar, qo- 
şa qarısınlar, - deyə təmkinlə danışan Kərbəlayi Cavad, 
mehribanlıqla ona göz aydınlığı verdi. 

Mağarda, qara zurnada səslənən oyun havalarının sə- 
dası altında oynayan qız-gəlinlər, şadyanalıq edir, şənlə- 
nirdilər. 

Gecədən xeyli keçmiş toy şadyanalığı aşıq Humayın 
“Tahir Mirzə dastanı” ilə sona yetdi. Toy sahibi Mirzəni 
əhatəyə alan aşıqlar, ona xeyir-dua verib, sağollaşdılar. 

Kəndin ara yolunda toydakı təəssüratlarını danışa-danışa 
Məşədi Humayla yanaşı addımlayan çalğıçılar, onun evi- 
nə tərəf yollandılar. Toyda iştirak edənlər də ev sahibi ilə 
görüşüb, bir-bir, iki-iki həyəti tərk edirdilər. Qonaqları 
hörmətlə yola salan Mirzə Məmişlə Gözəl xanım, yorğun 
halda daş pillələrlə eyvana çıxdılar. 

Günəş şəfəqlərinin nuru ilə oyanan Daşkəsən kən- 
dinin bağları təbiət gözəlliyini özündə canlandırır, xoş 
təəssürat yaradırdı. İnsanı valeh edən bağlar diyarı, Dəh- 
nə bağında adamların şən əhvalı, böyük qələbəliklə hiss 
olunurdu. Hamı gəlin köçən Mayanı yola salmağa gəl- 
mişdi. Süleymanlı kəndinə təmtəraqla yola salınan Maya- 
nın ətrafına toplaşan qız-gəlinlər, gülər üzlə ona xeyir-dua 
verirdilər. Qohum-qonşu oğlan evinin adamlarını, bəyin 
gəlişini gözləyirdilər. Gəlin otağına yığışan qız-gəlinlər 
Mayanı əzizləyir, şirin sözlərlə onu oxşayır, xoşbəxtlik ar- 
zulayırdılar. 

Həyətdəki iri tut ağacının kölgəsində sərilmiş xalı 
üstündə əyləşən ağbirçək qadınlar, armudu stəkanlarda 
çay içə-içə, Gözəl xanımı təbrik edirdilər. 

Məclisdə oturanların diqqətini cəlb edən Ceyran nə- 
nə, üzünü Gözəl arvada çevirib, aramla: 

- Bair, bir qız bir oğlanındır. Təki onların bəxti nurlu 
olsun. Maya obanın ərköyün balasıdır. Kənddə uşaqlı- 
böyüklü hamı onu əziz tutub, sevib. İnanın inandığınızal 
Tək biz yox, bu bağ-bağatlar, Qoşa cinar ağacları, Səsve- 
rən qaya da onun məlahətli, həzin səsini bir əfsanə kimi 
həmişə köksündə sirli saxlayacaq. Səhərdən həyətə yığı- 
lanlara baxıb, fikir verirəm, hamı onu yola salmağa gəlib. 

Bağda, qoz ağaclarının budaqlarında atılıb-düşən, bülbül- 
tək cəh-cəh vuran dəcəl uşaqlarımız da son dəfə onu gör- 
məyə gəliblər. Vallah, bai, hamımız onun xiffətini çəkə- 
cəyik. Xoşbəxt olsunlar, qoşa qarısınlar. 

Yer-yerdən ağız dolusu xeyir-dua verən ağbirçək 
qadınlar da bir ağızdan: 

- Aminl Xoşbəxt olsunlar, - deyə səsləndilər. 

Daş yoldan kəndə doğru atını dördnala çapan ca- 
van oğlan qışqıra-qışqıra: 

- Gəlirlər, gəlirlər, - deyə, kürsülü evin yanında atı 
əyləyib, təngnəfəs yerə sıçradı. 

Xəbəri eşidənlər dərhal küçəyə axışdılar. Kəndin ara 
yolu ilə irəliləyən qoşa atlı faytonda, oğlan evinin adam- 
ları qara zurnanın sədası altında, qız evinə tərəf gəlirdilər. 
Çalınan havanı eşidənlər - uşaqlı-böyüklü geniş meydana 
yığılıb, gələnləri səbirsizliklə gözləyirdilər. Gələn qonaq- 
lar küçə qapısının önündə, geniş meydançada atlarından 
düşüb, həyətə keçdilər. 

Qara zurnada çalınan “Vağzalı” havasının sədası al- 
tında həyətə yığılanlar, aşıqları dövrəyə almışdılar. Şirni, 
noğul dolu xonçaları başları üzərində tutan qız-gəlinlər, 
şadyanalıqla ev sahibinə göz aydınlığı verirdilər. 

Meydanda sıxlığı görən nağaraçı, cəld ortaya atılıb, 
məzəli hərəkətləriylə adamları geriyə çəkməyə çalışdı. 
Nağaraçının ədalı hərəkətindən şənlənən adamlar, gülə- 
gülə geri çəkilib, meydanı genişləndirdilər. Bunu görən 
zurnaçı, Heyvagülü havasını şəstlə çalmağa başladı. 

Bir-birinin bəhsinə ortaya atılıb süzən qız-gəlinlər, yo- 
rulmaq bilmədən oynayırdılar. Ovurdlarını şişirtmiş ba- 
labançı, hərdən dönüb nağaraçıya baxa-baxa, ona acıq ve- 
rirmiş kimi, qaz yerişi ilə zurnaçının ardınca hərəkət edirdi. 

İçi dolu şirni ilə xonçanı başı üzərinə qaldıran Dür- 
nisə xanım, irəli keçib, meydanda oynayan qız-gəlinlərə 
qoşulub, süzməyə başladı. 

Bəy evindən gələnlərin bu tezliklə meydanı boşalt- 
maq fikirləri yox idi. 

Dostları ilə yanaşı dayanan İbad, başını aşağı salıb, 
oynayanları sakitcə seyr edirdi. Qız-gəlinlərin əhatəsində 
süzə-süzə daş pillələrlə dəhlizə çıxan Dürnisə xanım, gə- 
lin otağına tərəf yollandı. 

İçəridə eşidilən şən səslər ətrafa yayılmışdı. Qara 
zurnada çalınan hava, Heydər dağında əks-səda verirdi. 
Bir azdan otaqda olanlar hamılıqla deyə-gülə qiyyə çəkib, 
dəhlizə çıxdılar. Dürnisə xanım çalınan “Vağzalı” hava- 
sına gəlinin qarşısında süzərək qız-gəlinlərlə həyətə endi. 

Artırmada dayanan cavan gəlin, əlindəki içi noğulla 
dolu gümüş xonçanı yuxarı qaldırıb, adamların başı üs- 
tündən səpələdi. Bunu görən dəcəl uşaqlar irəli cumub, 
yerə tökülən noğulu, şirniləri dərhal yığışdırdılar. 

Bəylə gəlinə yol verənlərin xoş ovqatı hamını sevin- 
dirirdi. At belində tamaşa edən bəy evinin adamları gülə- 
gülə onları təbrik edirdilər. 

Böyüklərdən xeyir-dua alan bəylə-gəlin, bəzədilmiş 
faytona tərəf gedib, bir anlıq yanında dayandılar. Bir-bi- 
rinə baxan Maya ilə İbad, kənarda iki atın cilovundan ya- 
pışıb, saxlayan cavana yaxınlaşdılar və bu andaca ayaqla- 
rını üzəngiyə qoyan bəylə-gəlin atlarına süvar oldular. 
Ağ köhlənin belinə qalxan gəlini görənlər təəccüb edib, 
ağız büzdülər. Çaşıb qalan oğlanla-qız evinin adamları, mə- 
sələnin məğzini başa düşəndən sonra, ucadan qəh-qəhə 
çəkib gülərək, bəylə-gəlini ürəkdən alqışladılar. Ətrafına 
nəzər yetirən İbad, kənarda dayanıb bu mənzərəni seyr 

edən atlı dostlarına - Hüseynlə Kərəmə qıyğacı baxıb, tər- 
pənmək lazım olduğunu anlatdı. 

İbadın qəlbindən keçənləri hiss edən Hüseyn, gülə- 
rək yüyəni çəkib, ucadan: 

- Hə, tərpən görüm, - deyə, kəhərin başını çevirib, 
bağa tərəf götürüldü. 

İbadla Maya atlarını dərhal onun ardınca çapdılar. 
Dəhnə bağında ağacların arası ilə Çinarlı gölünə yaxınla- 
şan toy karvanı, qoşa xan çinarın ətrafında dövrə vurub, 
bir anlıq atları əylədilər. 

Atlarından düşməyən bəylə-gəlin, sükutla adamları 
seyr edirdi. Zirvəsi səmada buludları salamlayan qoşa çi- 
nar ağacı sanki ana nəvazişinin isti nəfəsiylə hər iki aşiqi 
öz ağuşuna almışdı. 

Oğlan evinin adamları dərhal atdan düşdülər. Qara 
zurnada şövqlə çalınan Heyvagülü havası meydanı təzə- 
dən qızışdırdı. 

Bir azdan qoşa çinar ağacının kölgəsini xalçatək bə- 
zəyən çəmənlikdə ortaya atılıb, yorulmadan şıdırğı oyna- 
yanların istəyinin çox uzun çəkəcəyini görən Nəcəf kişi, 
ucadan səslənərək: 

- Ay sizin qadanızı alım. Allah hamınızdan razı ol- 
sun, subaylarınızdan görəsiniz. İndi isə icazə verin, yolu- 
muza davam edək, şadlığımızın qalanını da öz obamız- 
da, toyxanada keçirərik. 

Bunu eşidənlər hamılıqla qıy vurub, faytonlara, at- 
lara minib yola düzəldilər. 

Təzə kəhrizdən daş yola tərəf gedən toy karvanı, Ha- 
vadərə çökəyində körpüyə çatmamış dövrə vurub dayandı. 

Ağ köhləni əyləyən Maya, Daşkəsən çayının burula- 
burula qifıltı ilə axan sularına baxdı. Bir anlıq, xəyalı Çi- 

narlı gölünün sahilində gördüyü İbadı, ilk dəfə dayandı- 
ğı yerdə kəndlərinə yola saldığı anları xatırladı. Sonra ni- 
garan baxışları ilə arxaya çönüb, son dəfə Heydər dağına 
sığınan Daşkəsən kəndinə tərəf boylandı. Doğma obasın- 
dan ayrılmaq çətin olsa da, qəlbindən keçənləri, həsrət do- 
lu nisgilini büruzə verməməyə çalışdı. Onu əhatə edənlə- 
rə hiss etdirmədən, Səsverən qaya üzərində, səmada döv- 
rə vurub süzən qoşa qartalı seyr etdi. 

Onlardan gözünü çəkməyən Maya, arxayınlıqla atın 
belindən yerə düşüb, başına örtülmüş örpəyi əlləri ilə ge- 
riyə qatladı. Mayanın açıq-saçıq hərəkəti bəy evindən gə- 
lənlərin təəccübünə səbəb oldu. Çayın daşlı sahilinə ya- 
xınlaşan Maya aşağı əyilərək, soyuq sudan bir ovuc içdi. 
Başını qaldırıb, intizarla bir daha Dəhnə bağını seyr edib, 
doluxsundu. Gözlərindən süzülən mirvaritək yaş damla- 
ları çaya düşüb, suda görünən əksini bir an titrətdi. Daş- 
kəsən bağlarını seyr edən Maya, sanki sonuncu dəfə öz 
obasından halallıq diləyirdi. Onun nəzərləri bir az aralı- 
da - təpənin döşündə görünən Qiyas kişinin dəyirmanına 
tərəf yönəldi. Səmada uçan qoşa qartallar, qiyyə çəkərək, 
üzüaşağı şığıyıb təpədə, torpaqdan güclə seçilən qaya 
üzərinə qondu. Əyriburun dimdiklərini tez-tez şaqqılda- 
dan quşlar, gəlinə tərəf boylanıb, qəribə səs çıxarırdılar. 

Bunu görən İbad, Mayaya tərəf dönüb, təbəssümlə 
eşitdirdi: 

- Səni ötürməyə gəliblər. 

Qoşa qartalı görən qız-gəlinlər təəccüblənərək, bir- 
birlərinə baxıb, çiyinlərini çəkdilər. Bu mənzərədən təsir- 
lənən adamların yanağında donub qalmış sevinc parıltılı 
damlalar, günəş şüası altında bərq vururdu. 

Son dəfə Daşkəsən çayının soyuq suyunu içib kəndi 
seyr edən gəlin, köhlənin belinə qalxdı. Maya ilə İbad daş 
körpüdən üzüyuxarı, Süleymanlı obasına doğru atlarını 
yorğa sürüb, uzaqlaşdılar. 

Süleymanlı obasına doğru gedən toy karvanı, Ala 
dağdan üzüaşağı, çaparaq irəliləyən atlı dəstəsiylə rastla- 
şıb dayandılar. Yolun ortasında qısa şadyanalıqdan sonra 
toy karvanı onları qarşılamağa gələn atlılarla birlikdə kən- 
də tərəf yollandılar. Kənddə toya təşrif buyuranlar deyə- 
gülə gələnləri qarşıladılar. Aralıq meydanına axışan kənd 
camaatı, bəylə-gəlini Vağzalı havasının sədası altında Nə- 
cəf kişinin kənd məscidindən yuxarıda, geniş həyətində 
qurulan toy mağarına aparırdılar. 

Toy şənliyinə gələn adamlar yer-yerdən, hamılıqla 
onlara gözaydınlığı verirdilər. Həyətə qədəm qoyan gəli- 
nin ayağı altında qoç kəsiləndən sonra, silahlı cavanlar 
beşaçılan tüfənglə açıq səmaya yaylım atəşi açmağa baş- 
ladılar. Üç gün gecə-gündüz davam edən toyun son gü- 
nündə, gəlinin bəy evinə gətirilməsi hamını sevindirmiş- 
di. Tamaşasına yığılan qız-gəlinlər, Mayanın qənirsiz gö- 
zəlliyinə heyranlıqla baxırdılar. Qara zurnada çalınan şən 
havaların sədası altında ortaya atılıb, oynayanlar yorul- 
madan bir-birini əvəz edirdilər. Gecədən xeyli keçsə də, 
telli sazını dilləndirən aşığın mağarda söylədiyi, - “Ayla- 
Günəş”in sevgi dastanına qulaq asanlar feyziyab olmuş- 
dular. Mağardan asılmış otuzluq lampaların gur işığında 
davam edən toy, bəylə-gəlinin tərifi ilə sona çatdı. 

Gecənin zülmətində səmada iki haqq aşiqinin tale- 
yinə nur çiləyən bir cüt bəxt ulduzunun sayrışan parıltısı 
aydın görünürdü... 

Sübhün sərinliyində Ala dağın zirvəsindən boyla- 
nan günəşin ilıq nəfəsi ilə oyanan oba camaatı, mal-qara- 
mı Təzə kəhrizə yaxın Aralıq meydanında naxıra ötürür- 
dü. Meydana yığılan mal-qaranın böyürtüsü ətrafı bürü- 
müşdü. Dürnisə xanımın ətrafına yığılan arvadlar, ona 
gözaydınlığı verirdilər. 

- Gəlinin elə bil mələkdir, xoşbəxt olsunlar, qoşa qa- 
rısınlar, həmişə bir yerdə olsunlar, - deyə, ağbirçək arvad 
Dürnisə xanımı qucaqlayıb, bağrına basdı. 

- Sağ ol, ay Mülkücahan nənə, nəvələrindən görəsən. 

Kəndin naxırçısı, ucaboylu Mirzalı kişi, əlindəki iri 
çomaqla Dürnisə xanıma yaxınlaşdı. O, Dürnisə xanımı 
qucaqlayıb, sidq-ürəklə ona gözaydınlığı verdi: 

- Gözün aydın olsun, bafı. Xoşbəxt olsunlar, qoşa 
qarısınlar, - deyə, dil-ağız etdi. 

Naxırçının alqışını eşidən Dürnisə xanım: 

- Sağ ol, ay Mirzalı, övladlarından görəsən. Gün o 
gün olsun, sən də oğlun Fərzalının toyunu edib, gəlin gə- 
tirəsən, - deyə, gülə-gülə ona cavab verdi. 

Ağbirçəklərlə yanaşı gedən Dürnisə xanım, tez-tələ- 
sik evlərinə tərəf yollandı. 

Atları kəndin Atçılıq dərəsində cidarlayıb evə qayı- 
dan İbad, Aralıq meydanında çinar ağacının kölgəsində 
toplaşan dostlarını görüb, onlara yaxınlaşdı. İbadı gülər- 
üzlə qarşılayanlar yer-yerdən onu təbrik edib, gözaydın- 
lığı verdilər. Utancaq baxışları ilə dostlarını süzüb, razılı- 
ğını bildirən İbad: 

- Sağ olun, Allah razı olsun. Sizə də, balalarınıza da 
qismət olsun, - deyə, onu təbrik edənlərə razılıq etdi. 

Kərəm həmişə olduğu kimi, yenə də şit zarafatın- 
dan qalmayıb, irişə-irişə atmaca ataraq, dedi: 

- Bəy, armud oğurluğuna getmək istəmirsən? 

- Ə, niyə getmir axı? Əgər sən özün ağaca çıxıb, ar- 
mud dərə bilsən, oynaya-oynaya gedər, - deyə, dostunun 
tərəfini saxlayan Hüseyn, yoldaşlarına göz vuraraq, zara- 
fatla Kərəmə cavab verdi. 

Hüseynin bədahətən Kərəmə verdiyi cavabı eşidən 
cavanlar, qəşş edib güldülər. 

Dostlarının gülüşündən pərt olan Kərəm israrla: 

- Ə, bəsdirin. Məni həmişə məsxərəyə qoyub, deyib- 
gülürsünüz. 

İncik halda bir addım geri çəkilən Kərəm başını aşa- 
ğı salıb, şırıl-şıril axan su arxına baxaraq, başını silkələdi. 

- Yaxşı-yaxşı, dəymə-düşər olma. Hər dəfə sən bizi 
ələ salıb, lağ-lağı edirsən, bu dəfə də biz səninlə zarafat 
edirik, - deyə, Hüseyn söz altında qalmayıb, Kərəmin kön- 
lünü aldı. 

Zarafat edən cavanlar, kəndin Aralıq meydanından 
yuxarı, armudlu təpəyə yollandılar. 

Qışın sərt, şaxtalı keçməsi ilə aramsız yağan qar, 
yollarda gediş-gəlişi çətinləşdirmişdi. Ala dağın ətəyində 
yerləşən Süleymanlı kəndində ağ örpəyə bürünmüş ağac- 
ların budaqları, sanki qardan don geyinmişdi. Aralıq mey- 
danının yuxarı məhəlləsində yerləşən kənd məscidinə top- 
laşan ağsaqqallar, divar dibində quraşdırılmış dəmir so- 
bada çırta-çırtla yanan ocağın ətrafına yığılmışdılar. Son 

günlər kənddə baş verən hadisələrdən narahat olduq- 
larını dilə gətirən ağsaqqalların qəzəbli çıxışları, məclisdə 
oturanları mütəəssir etmişdi. Gecələr xəlvəti kəndə bas- 
qın edən erməni dığalarının od vurub, yandırdığı ot ta- 
yalarının sahibləri pis vəziyyətdə qaldıqlarını qəzəblə da- 
nışırdılar. Danışanların səbr kasası tükənmişdi. Banazur- 
lu dığaları elə gün olmurdu ki, kəndə hücum etməsinlər. 
Niyyətlərindən əl çəkməyən erməni silahlıları, gecələr 
xəlvəti kəndə basqın edərək, evlərə, tövlələrə od vurub, 
yandırır, əllərinə keçən mal-qaranı da yağmalayıb, apa- 
rırdılar. Məsciddə hamının nəzər-diqqəti kəndin sayılıb- 
seçilən ağsaqqalı Məşədi Abbasa yönəlmişdi. 

O, səsini ucaldaraq, qətiyyətlə: 

- Dığaların qarşısını almasaq, deyəsən, onlar cızıqla- 
rından çıxıb, çox baş aparacaqlar. Kəndin ucqar yerlərin- 
də gözətçilərin sayını artırmalıyıq. Daşkəsən kəndinin ca- 
maatı bir aydan çoxdur ki, bizdən aşağıda - Xiyabanda, 
Heydər dağıyla Ala dağın arasında köhnə səngər yerləri- 
ni bərkidiblər. Onlar gecə-gündüz sərvaxt olub Əfəndilər 
kəndinin də ətrafında hərlənir, dığaların oralara girməsi- 
nə imkan vermirlər. Kol-kosda pusquda dayanan dığala- 
ra da aman vermirlər ki, cınqırlarını belə çıxartsınlar. 

- Məşədi, elə bilmə ki, biz evdə isti yorğan-döşəkdə 
yatıb dincəlirik. Qışlaq kəndindən üzüaşağı hər yeri ge- 
cə-gündüz qoruyuruq. Hamımız da bu yolda şəhid olma- 
ğa hazırıq, - deyə, qətiyyətlə danışan Allahqulu, məclisdə 
oturanlara eşitdirdi. 

- Dediklərinlə mən də razıyam, yaxşı başa düşü- 
rəm. Yadından çıxıb, on il bundan əvvəl, günün-gündüz 
çağı ot biçimi vaxtı Qışlaq kəndinə soxulan dığalar bütün 
evləri yandırıb kül etmişdilər? Onlar elə bilirsən Qışlağa 

tərəf qaçan atı axtarmağa görə kəndə gəlmişdilər? Ay 
hayl Xeyr, dığaların məqsədi kəndi talan edib yandır- 
maq, camaatını da öz ocağından qovub, didərgin salmaq 
idi. Onları şirnikdirib it kimi fısqırdan Dolanlı Nerses 
başlarını tovlayıb, deyirdi: 

- “Qorxmayın, müharibəni bir az da uzada bilsək, 
Sokratın ordusu köməyimizə gələcək”. İndi də o sılahlı 
erməni dığaları təzədən başlayıblar kəndlərimizə hücum 
edib, bizi ocağımızdan didərgin salmağa, - deyə, Məşədi 
Abbas gileyli-gileyli deyindi. 

- Belə isə, biz nəyi gözləyirik? Silah-sursatımızı gö- 
türüb elə burdan, məscidin qabağından birbaşa təpəyə 
qalxmalıyıq. Dığaların məqsədi yaza qədər bu yerlərdən 
camaatımızı qovub çıxartmaqdır. Ancaq bircə onu gör- 
məyəcəklər, - deyə, boyuna görə hamıdan seçilən iri cüs- 
səli Nəcəf kişi danışdı. 

Məscidi dərhal tərk edib həyətə düşən adamlar, si- 
lah-sursatlarını götürmək üçün tələsik evlərinə yollandılar. 

Bir azdan məscidin qabağına toplanan silahlı adam- 
lar təpəyə tərəf qalxdılar. 

Süleymanlılar gecə-gündüz yerlərdə keşik çəkir, pus- 
quda duran erməni dığalarına bir addım da qabağa gəl- 
məyə imkan vermir, kəndə buraxmırdılar. 

Camaatın silahlandığını görən ermənilər, çar-naçar 
qalıb, səngərdən başlarını qırağa çıxara bilmirdilər. Dı- 
ğalar dəfələrlə hücuma keçməyə cəhd göstərsələr də, gül- 
lə-borana düşüb, səngərlərinə tərəf qaçaraq, birtəhər can- 
larını qurtarırdılar. 

Qışın sərtliyi Məşədi Abbasla səngərdə dayananları 
qorxutmurdu. Bir addım geriyə çəkilməyən süleymanlı- 
lar, növbə ilə kənd ətrafını qoruyur, keşik çəkirdilər. Ya- 

zın gəlişinə sevinsələr də, insanlar əkin-biçini bir tərəfə 
qoyub, günlərini səngərlərdə keçirirdilər. Qarşı tərəfdən 
silahlanmış ermənilər, yenə növbəti hücuma keçmişdilər. 
Novruz bayramı axşamı, qəflətən Qışlaq kəndi tərəfdən 
kəndə soxulan dığalar, uşaqlı-böyüklü hamıya silahdan 
atəş açırdılar. 

Səngərdə bir nəfər kimi dirəniş göstərən Süleymanlı 
kəndinin silahlı adamları, hünərlə vuruşurdular. Təpə- 
dən-dırnağa kimi silahlanan dığalar gecə-gündüz hara 
gəldi atəş açır, fürsət düşən kimi hücuma keçirdilər. 

İbad, dostları Hüseyn və Kərəmlə çiyin-çiyinə verib, 
dığaların qarşısını sipər kimi kəsmişdi. Sərrast atəşlə dı- 
ğaların başlarını səngərdən çıxartmağa aman vermir, hü- 
cuma keçənləri geri otuzdururdular. 

Bu an təpənin yuxarı tərəfində, şiş qayanı özünə 
səngər edən Məşədi Abbas aşağı tərəfə boylanıb çağıraraq: 

- Allahqulu, “badron”um qurtarıb, mən tərəfə beş- 
altı “badron” at, - deyə, aşağı səngərdə dığaları gülləyə 
tutan Allahquluya hayqırtı ilə səsləndi. 

Aşağıda qayanı özünə sipər edən Allahqulu, Abba- 
sın gur səsini eşidən kimi, beşaçılan tüfəngini ona tərəf 
qolaylayıb, yuxarıya tulladı. 

Tüfəngi cəld havada tutan Məşədi Abbas: 

- Ə, mən “badron” istədim, tüfəng yox, - deyə qar- 
şıdan qayaya tərəf sürünən erməni silahlılarına atəş açıb, 
onları geri çəkilməyə məcbur etdi. 

Məşədi Abbasın hayqırtısını eşidən Nəcəf kişi, dər- 
hal başını yana çevirərək, erməniləri güllə yağışına tutan 
oğlu İbada səsləndi: 

- İbad, aşağı düş, tez evə yollan. Evdə, iç otaqda san- 
dıqda iki torba patron var. Torbanın birini götür, beş-altı 

yerə bölüb, əski ilə düyünçələ, gətir, burda vuruşanlara 
ver. Döyüş qızışsa, patronlarımız azala bilər. Belə vaxtda 
dığaların qabağından geriyə çəkilmək qorxaqlıqdır, - de- 
yə, ona eşitdirdi. 

Atasının həyəcanlı səsini eşidən İbad, tələsik sən- 
gərdən çıxıb, təpədən üzüaşağı yol kənarında donu açıl- 
mamış qarın üstündə sürüşə-sürüşə məscidə tərəf endi. 

Silahlıların sayını artıran ermənilər, təpəni mühasi- 
rəyə almaq istəyirdilər. 

Səngərdən birbaşa tələsik evlərinə gələn İbad, dəhli- 
zə yığılan qonşuları görüb, həyəcanla anasına səsləndi: 

- Nə olub belə, bütün qonşular bizim evə yığılıb? 

Dürnisə arvad oğlunu çox da intizarda saxlamayıb: 

- Yox, bala, qonşularımız yuxarıda eşidilən güllə sə- 
sindən ehtiyat edib, uşaqlı-böyüklü Aralıq meydanına tö- 
külüblər. Bayırda, soyuqda dayanmaqlarını rəva biməyib 
hamını yığıb, gətirmişəm evimizə, - deyə, cavab verdi. 

Bir qədər sakitləşən İbad, qapının kandarında da- 
yandığı yerdən: 

- Nənə, içəri otaqdakı sandıqda qağamın ağzıbağlı 
torbaları var. Onlardan birini tez mənə gətir, - deyə, İbad 
təngnəfəs halda eşitdirdi. 

Oğlunun həyəcanla dediklərinə əməl edən Dürnisə 
arvad dərhal otağa keçib, iri bir torba gətirdi. Torbanın 
içindəki güllələri döşəməyə tökən İbad, onları ovuclayıb, 
beş-altı yerə böldü. Sonra nənəsinə səslənərək: 

- Mənə beş-altı əski parçası ver, - deyə, özü də gül- 
lələrdən bir-iki ovuc götürüb dəri kürkünün cibinə yığdı. 

Dəhlizə yığılan qonşular, Dürnisə arvadın verdiyi 
mələfəni tələsik beş-altı yerə bölüb, yerdəki güllələri ara- 
sına bükərək, düyünlədilər. 

Düyünçələri torbaya yığan İbad, anasına eşitdirdi: 

- Nənə, vəziyyətimiz ağırdır. Qonşularla birlikdə yı- 
ğışın, geyinin. Sizin hamınızı daş yola tərəf, Daşkəsən 
kəndinə ötürüm, gedin ora. Mən təpəyə qalxıb, güllələri 
adamlarımıza paylayıb, qayıdıram, - deyə, İbad tələsik 
bayıra çıxdı. 

Açıq qapıdan oğluna səslənən Dürnisə xanım: 

- Oğul, bəs atan harda vuruşur? - deyə, nigarançılıq- 
la soruşdu. 

- Nənə, qağam Məşədi Abbasın yanında, qayalıqda- 
dır. Allahqulu əmi ilə Qışlaq kəndinin aşağı tərəfində, su- 
yu qurumuş kəhriz tərəflərdə vuruşurlar. Hamınız yır-yı- 
ğış edib hazırlaşın, mən güllə dalınca evə gəlmişdim. 
Güllələri aparıb verib, ləngimədən tez qayıdacam. 

Bir azdan İbadın geriyə qayıtdığını görən adamlar 
hazırlaşıb, tez-tələsik bayıra çıxdılar. Qonşunun balaca 
uşağını qucağına alan Maya da həyətə düşdü. 

Adamlarla birlikdə yola düşən İbadın ardınca hər 
tərəfdən Aralığa axışan arvad-uşaq üzüaşağı, daş yola tə- 
rəf hərəkət edirdilər. Kələ-kötür yolda dayanmadan iti 
addımlarla irəliləyən kənd adamları özləri ilə qocaları, 
uşaqları da köməkləşib aparırdılar. Yola düşənlərlə dörd- 
yol ayrıcına çatan İbad, uzaqdan yamacda duman-çənə 
bürünmüş Daşkəsən kəndinin bağlarını göstərib: 

- Bağa çatmamış su dəhnəsinin üst tərəfində yamac- 
da görünən balaca daxma Qiyas kişinin su dəyirmanıdır. 
Dəyirmanın yuxarı tərəfindən bağarası, gölün qırağı ilə 
kəndə gedin. Sizi qarşılayan daşkəsənlilər hamınızı öz 
evlərinə aparıb, yerbəyer edəcəklər. Mən isə burdan geri- 
yə, səngərə qayıdıram. Aralıq sakitləşən kimi gəlib, bur- 
dan sizi götürəcəyik, - deyə, İbad onları yoldan aşağı tə- 


VAQİF RÜSTƏMOV 


rəfə ötürüb, nigarançılıqla xeyli arxalarınca baxdı. Sonra 
kəhərin başını çevirib, Süleymanlı kəndinə doğru çapıb, 
uzaqlaşdı. 


MƏR 


Ağ köhlənin yəhərsiz sarğısında güclə oturan bala- 
ca uşaqlar, yerə yıxılmasınlar deyə bir-birinə qısılıb möh- 
kəm qucaqlaşmışdılar. Daşkəsən bağlarına tərəf hərəkət 
edən arvad-uşaqlarla kəndə yaxınlaşan Maya, soyuqdan 
üşüyüb büzüşənlərə ürək-dirək verib qayğı ilə eşitdirərək: 

- Qorxmayın, az qalıb, çatmışıq. İşıq görünən pəncə- 
rəli ev bizimdir. Hamınız soba yanında qızışacaqsınız. 
Kəndimizin adamları Çinarlı gölündə sizi qarşılayıb, ev- 
lərinə aparacaqlar, - dedi. 

Çinarlı gölünün sahilində toplaşan daşkəsənlilər, 
gələnlərin qabağına çıxıb, qayğı ilə qarşılayıb, evlərinə 
aparırdılar. Həyətlərinə çatan Maya bir dəstə adamla ev- 
lərinə yaxınlaşdı. Bayırdan gələn səs-küyü eşidib, dəhlizə 
çıxan Gözəl arvad, həyəcanla: 

- Bismillahl Ay bala, gecənin bu vaxtında, hardan 
belə gəlirsiniz? Yenə nə olub axı? - deyə, qorxudan özünü 
itirən arvad Mayadan soruşdu. 

- Nənə, erməni dığaları beş-altı gündür yenə də 
kəndimizə hücum edirlər. Cəlladlar ağına-bozuna bax- 
madan, qayalıqlarda pusquda dayanıb, kəndin adamları- 
nı gülləyə tuturlar. Vəziyyətimizin çətin olduğunu görən 
İbad, bizi daş yola qədər gətirib ötürdü. Özü isə geriyə, 
ermənilərlə döyüşməyə, səngərə qayıtdı, - deyə, bir anlıq 
nəfəsini dərən Maya, həyəcanla cavab verdi. 

O, qapının kandarında dayanıb, özü ilə gətirdiyi ba- 
laca uşaqları, yaşlı qadınları bir-bir otağa ötürdü. Otağı 


QAÇAQ SÜLEYMAN 


gözdən keçirən Maya, divarda xalça üstündən asılmış 
atasının beşaçılan tüfəngini görüb, həyəcanla soruşdu: 

- Nənə, bəs, qağam hardadır? 

- Bala, qağan on gün olar Xiyabandan yuxarı tərəf- 
də, köhnə səngər yerində keşik çəkib, erməni silahlıları 
ilə vuruşurdu. Bu gün günorta vaxtı Ağalar kişi onu at 
belində xəstə vəziyyətində evimizə gətirdi. Ağalar kişi 
özü tələsik səngərə tərəf atını çapıb getdi. Qağan, odur 
ey, yanaşı otaqda yorğan-döşəkdə evə gələndən yatır. 
Yazıq qızdırma içində yanır, - deyə, kövrəlmiş halda da- 
nışan Gözəl arvad, əli ilə yan otağı göstərdi. 

Xəbəri eşidən Maya cəld yan otağa keçdi. Taxtdakı 
yorğan-döşək içində sərili qalıb, inildəyən atasına yanaş- 
dı. Qızdırma içində yanan atasının iniltisindən mütəəssir 
olan Maya, onun tərli alnından öpdü. Pərt olmuş halda 
atasının isti əllərini əlinə alıb ovxaladı. Qızın gözlərindən 
süzülən yaş damlası atasının əlini islatdı. Yuxuda sayıqla- 
yan Mirzə Məmiş özündə deyildi. Xırıltılı nəfəs alan qo- 
canın sinəsi qalxıb, yenirdi. Atasının vəziyyətinin ağır ol- 
duğunu görən Maya, tərəddüd içində qalmışdı. O, xalça 
üzərində qoyulmuş rəhildə Quran kitabının açıq səhifələ- 
rinə ötəri nəzər yetirdi. Bismillah deyib geriyə, otağa qayıtdı. 

Çöhrəsi qəzəbindən bozarmış Maya, divardan asıl- 
mış tüfəngə nifrətlə baxaraq, - bəs Alış hara gedib, it-bata 
düşüb? - deyə, divar dibində dayanıb, sakitcə ona baxa- 
raq, yazıq görkəm almış gəlinləri Maraldan soruşdu. 

Mayanın sualından kövrəlib gözləri dolmuş Maral, 
qəflətən hönkürərək, ağlamağa başladı. 

Maralın əvəzindən cavab verən Gözəl arvad: 

- Qızım, Alış, döyüş başlanan günlərdən bəri bir ay- 
dan çoxdur ki, əlisilahlı daşkəsənli kişiləriylə səngərlər- 

dədir. Axır vaxtlar yazıq heç evə də gəlib baş çəkmir. Əv- 
vəl-əvvəl o, Qanlı dərə gədiyində, köhnə səngər yerində 
Surxay bəyin silahlı dəstəsiylə keşik çəkirdi. Sonra Hey- 
dər dağının aşağısında, Xiyaban tərəfdə vəziyyətin pis ol- 
duğunu görən Behbud bəy hamını ora çağırtdırıb, sən- 
gərlərdə keşik çəkdirir. Daşkəsənli silahlıları orda hamı- 
lıqla Xiyabandakı tut bağlarından yuxarıda, Süleymanlı- 
dan Əfəndilər kəndinə gedən el yolunda qazdıqları sən- 
gərlərdə ermənilərlə vuruşurlar. Alış xəbər göndərib ki, 
səngərdə döyüşənləri - Behbud bəyi, Məşədi Yusif ağanı 
orda qoyub, evə gələ bilmərəm, - deyib. 

Kənddə baş verənləri, çətin durumu təfsilatı ilə izah 
edən anasının sözlərindən qeyzlənən Maya, atasının di- 
vardan asılmış kürkünü götürüb, tez-tələsik geyindi. 

Sonra tüfənglə güllə qatarını çiynindən aşırıb, cəld 
bayıra atıldı. 

Bunu görən Gözəl arvad, Mayanın arxasınca dəhli- 
zə çıxıb, həyəcanla soruşdu: 

- Ay bala, sən hara gedirsən...?1 

- Nənə, mən də döyüşə gedirəm. Alışın kürəyini 
düşmən gülləsindən qorumağa. Behbud bəylə Ağalar kişi 
harda döyüşürsə, mən də onlarla bir yerdə vuruşacam. 

Maya həyətdə ağaca bağladığı köhlənin yüyənini 
açıb, belinə sıçradı. Atın başını çevirib, daş yola tərəf çap- 
dı. Kənd məzarlığından aralıda, Köhnə kəhrizin aşağısı 
ilə bağarası irəliləyən Maya, “urus” yurdunu ötüb keçdi. 
Xiyabandan üzüyuxarı tut bağlarının arası ilə qədim sən- 
gər yerinə tərəf atını dördnala çaparaq cəld tüfəngin xəzi- 
nəsini güllə ilə doldurdu. Gecə Ay işığında tut bağlarının 
arası ilə pusquda dayanmış bir dəstə atlı silahlıların ya- 
nından çaparaq, ötüb keçən Maya ətrafdakılara əhəmiy- 

yət vermədən səngərə tələsirdi. Qarşıda, səngərdə daya- 
nan daşkəsənlilər, Xiyaban tərəfdən yaxınlaşan atlını gö- 
rüb, təəccüblə ona tərəf boylandılar. 

- Bu gecə vaxtı görəsən kimdir belə, bizə tərəf ça- 
paraq gəlir? Yəqin ki, kənddə nəsə xoşagəlməz bir hadisə 
baş verib, - deyə, arxaya çevrilən Məşədi Yusif ağa, tüfən- 
gin nişangahı ilə atlını göstərib, dilləndi. 

Daşkəsənli silahlıları təlaşla atlının səngərə yaxın- 
laşmasını gözləyirdi. Bir azdan atlının qadın olduğunu 
görüb - Mayanı tanıyan Talıb ucadan səslənərək: 

- Atı saxla, tez yerə düş, gülləyə tuş gələrsən, - deyə, 
özü də cəld səngərdən çıxıb, irəli atıldı. O, qaçaraq atın 
yüyənini dərhal əlinə keçirib, onu əylədi. Bir əli ilə qızı 
yerə endirən Talıb, onu arxasınca gətirib, dərhal səngərə 
düşürərək, ötkəmliklə: 

- Gecənin bu vaxtı, yar-yaraqlı hardan belə peyda 
olub gəlmisən? Kənddə bir hadisə baş verməyib ki? 

- Talıb əmi, kənddə salamatlıqdır. Gəlmişəm sizinlə 
bir yerdə ermənilərlə vuruşum. Qızın cavabından təəc- 
cüblənən Talıb hövsələdən çıxıb, hikkə ilə öz-özünə deyi- 
nərək: 

- Əşi, başımıza iş açma. Tez qayıt, get evinizə. Bur- 
da bir sənin yerin çatmırdı. 

- Talıb əmil Mən yazıq hara gedim axı? Süleyman- 
hdan camaatı, arvad-uşaqları yığıb gətirmişəm Daşkəsə- 
nə. Kənd camaatı sağ olsun ki, gələnləri bağda, Çinarlı 
gölünün sahilində qarşılayıb, öz evlərinə apardılar. Kən- 
din əli silah tutan kişiləri, cavanından qocasına kimi ha- 
mısı Qışlaqla Süleymanlı kəndi arasında dərə-təpədə sən- 
gər qazıb ermənilərin qabağını kəsiblər. İbad da qayına- 
tamla bir yerdə orda vuruşur. Atam evdə ağır xəstə, qar- 

daşım Alış da döyüş başlayandan sizin yanınızda qalıb, 
heç evimizə də gəlmir. Mən sizi səngərdə qoyub, evə qa- 
yıdan deyiləm. Məni burda öldürsəniz də, dediyimdən 
dönən deyiləm, burda qalıb, dığalarla döyüşəcəm. 

Çılğınlıqla danışan Mayanı eşidib-görən daşkəsənli 
döyüşçüləri onun cəsarətinə məəttəl qalmışdılar. Səngə- 
rin baş tərəfindən bacısının səsini eşidib, əyilə-əyilə ya- 
xınlaşan Alışı görən Maya, bir anlıq nitqi qurumuş kimi, 
donuxub qaldı. Sifəti soyuqdan bozarıb solmuş, gözləri 
çuxura düşmüş Alış, hiddətlə bacısına səslənərək: 

- Səni kim göndərib bura, niyə gəlmisən? 

- Gəlmişəm sizinlə bir yerdə döyüşüm. 

- Bu saat qayıt, get evə. Tez tərpən, gözüm səni gör- 
məsin. 

Hikkəli danışan Alış, bacısına təpinərək, onu sən- 
gərdən uzaqlaşdırmağa çalışdı. 

- Ay qızım, axı bura sənin yerin deyil, qayıt get evi- 
nizə. Bizi peşman eləmə. Atan iki gündür burda möhkəm 
soyuqlayıb, xəstələnmişdi. Bu gün günorta vaxtı çətin- 
liklə onu razı salıb, Ağalar kişi ilə evinizə yola salmışıq. 
O yazığın da halına yanıb baxan bir adam lazımdır axı, - 
deyə, Mayanı dilə tutan Məşədi Yusif ağa, qızı inadından 
döndərmək istədi. 

Bunu eşidən Maya, qəfil kənara sıçradı. Çevik hərə- 
kətlə ciynindən aşırdığı beşaçılan tüfəngi aşağı endirdi. 
Bir andaca çaxmağı çəkib, gülləni xəzinəyə verdi. Tüfən- 
gin lüləsini köksünə dirəyib, hayqırtı ilə: 

- Yusif əmi, məni burdan qovsanız, özümü öldürə- 
cəm, - deyib çılğıncasına son qərarını səngərdəkilərə eşitdirdi. 

Səngərdə vuruşan adamlar qızın inadkarlığını görüb, 
heyrətlənmişdilər. 

- Onunla işiniz olmasın. Qoyun səngərdə bizimlə 
qalsın. Talıb, yerini ona verl - deyə, kənardan münaqişəni 
seyr edən Kərbəlayi Behbudun amiranə səslə, - qızım, sə- 
nin kimi övladı olan el-oba heç vaxtı basılmazl - dedi. 

Behbud bəyin hökmlü və qayğılı tapşırığı Mayanı 
kövrəltmişdi. O, səngərdə yerini rahatlayıb, qarşı tərəfi 
göz yaşları ilə müşahidə etməyə başladı. 

- Talıb, səngərdə dayananların hamısına bildir ki, 
sübh tezdən hücuma keçirik. Adamlara da tapşır ki, hay- 
küy salıb, yerlərində vurnuxmasınlar. Qarşı tərəfdə daya- 
nan erməni dığaları bizim hücumumuzdan duyuq düşə 
bilərlər. Bu gecə vaxtı Maya qızımızın döyüşə gəlişi bi- 
zim qələbə müfdəmiz olmalıdır. Tut bağlarında gözləyən 
atlı silahlılara tapşır ki, döyüşə hazır olsunlar. Sabahkı 
hücum haqqında iki atlını Süleymanlı kəndində Məşədi 
Abbasa xəbərə göndər. Onlara mənim adımdan de ki, 
Məşədi Abbası tapıb bildirsinlər ki, sübh tezdən ilk atə- 
şimizi eşidən kimi, Süleymanlılar da dərhal yuxarıdan er- 
mənilərin üzərinə hücuma keçsinlər. 

- Yaxşı, Kərbəlayi, tapşırığınızı atlılara çatdıraram, - 
deyə, cəld səngəri tərk edən Talıb, arxadakı tut bağlarına 
tərəf yollandı. 

Behbud bəy Məşədi Yusif ağa ilə Surxay bəyə tərəf 
çevrilib, - siz dəstənizlə hər iki tərəfdən yamac boyu üzü- 
yuxarı hücuma keçin. Ermənilərin səngərinə catanda Əfən- 
dilər kəndinə gedən cığırları nəzarətsiz qoymayın. Çünki 
Hərəkül dığaları həmin yerdən Banazurlu silahlılarına 
köməyə gələcəklər. Erməni qüvvələrini gözdən qoymaq 
olmaz. Onları səngərdə də mühasirəyə almalıyıq, - deyə, 
Behbud bəy tapşırığını verdi. 

Gecədən sübhədək səngərdə keşik çəkən Daşkəsən- 
li, Süleymanlı silahlıları Hamazaspın Banazura göndərdi- 
yi erməni birləşmiş qüvvələrinin kəndlərə soxulmasına 
imkan vermədilər. 

Sübhdən yenicə qalxan günəşin qızartısı havanı 
işıqlandırırdı. Mauzerin gülləsini yoxlayan Behbud bəy: 

- Talıb, uşaqlara işarə ver, atları taladakı böyürtkən 
kolluğuna gətirsinlər, hücuma keçirik. 

- Yaxşı, Kərbəlayi. 

Talıb arxaya dönüb, tut bağlarında gözləyən silahlı 
atlılara işarə ilə yamacda görünən böyürtkən kolluqlarını 
göstərdi. Səngərdə dayanan əlisilahlılar hücuma hazırlaş- 
dılar. Bir azdan Behbud bəyin əmri ilə kolluqda hazır da- 
yanmış atlılar hayqırtı ilə atlarını dəhmərləyib çaparaq, 
erməni səngərlərinə hücuma keçdilər. 

Daşkəsənli silahlıların qəfil hücumundan çaş-baş qa- 
lib, qorxuya düşən erməni dığaları səngərdən çıxıb, Ba- 
nazur kəndinə tərəf götürüldülər. Qaçan ermənilər əllə- 
rindəki silahları kənara tullayaraq, özlərini böyürtkən 
kolluğuna vurdular. 

Silahlı dığalar aradan çıxmaq istəsələr də, artıq gec idi. 
Ağ köhləni səyirdib, onları atdöşü edən Maya, dığaları 
güllə yağışına tutmuşdu. Hamı heyrətlə qızın güllə atma- 
ğını, hünərini izləyirdi. Erməniləri atdöşü edən Talıb aşa- 
ğı əyilərək, qaçan silahlı dığanın boynunun kökündən 
birəlli yapışıb, onu boyu bərabərində yuxarıya qaldırdı. 
Havada çapalayaraq, öküztək böyürən dığanı ağzı üstə 
yəhərin qaşına aşırıb, hayqırtı ilə irəliyə şığıdı. Talıbın 
gur səsini eşidən ermənilər pərən-pərən oldular. Onun 
heyrətamiz gücünü görüb, vəlvələyə düşən erməni silah- 
ları don vurmuş kimi, yerlərində dayanıb, əllərini yuxa- 
rı qaldıraraq, aman dilədilər. 

Hər tərəfdən mühasirəyə alınan dığalar naəlac qalıb 
təslim oldular. Mühasirədə əsir düşən erməni silahlıları- 
na nifrətlə baxan Behbud bəy, qəzəbini güclə boğaraq: 

- Dığaları öz yerimizə, səngərimizə aparın, orda bu 
qansız mürvətsizləri danışdıraq görək, nə sülənirlər bu- 
ralarda? - deyə, ciddiyyətlə tapşırıq verdi. 

Bu an kolluqdan üzübəri, bir dəstə erməni dığasını 
qabağına qatıb, qovan Mayanın səsi hamının diqqətin cəlb 
etdi. Ağalarla Diliş kişi erməniləri atdöşü edib qovaraq, 
Daşkəsənli silahlıların dayandığı yerə yaxınlaşırdı. Ağalar 
kişi saqqal basmış erməni dığalarını Behbud bəyə göstərərək: 

- Yarğanın sıldırımından aşağı düşməkdən qorxub, 
donuz kimi böyürtkən kolluğuna soxulmuşdular. Onları 
təqib edən Maya, dığaların kolluqlarda gizləndiyini gö- 
rüb, başları üstündən dalbadal yaylım atəşi açaraq, kol- 
luqdan çıxardıb əsir götürdü. 

Ağalar kişiyə diqqətlə qulaq asan Daşkəsənli silahlı- 
ları, “Afərin”, - deyə, Mayanı alqışladılar. 

- Qızım, sənin gecə qaranlığında at çapıb, səngərə 
gəlişin və bu günkü döyüşdə göstərdiyin hünərin həmişə 
dillər əzbəri olacaqdır. Bu torpağın suyu, çörəyi, ana sü- 
dü kimi sənə halal olsun, - deyə, Behbud bəy Mayanın 
göstərdiyi cəsarətin qarşısında qəhərlənib, gözlərini on- 
dan çəkmədən razı qaldığını bildirdi. 

- Talıb, qucağında mışıl-mışıl yatan o dığanı oyat, dü- 
şür aşağı. Deyəsən, yeri yaman rahatdır. 

Ağalar kişinin eyhamlı sözünə Daşkəsənli silahlıları 
qəh-qəhə çəkib, möhkəm gülüşdülər. 

Erməniləri məğlub edən daşkəsənlilər, yerdə atılıb 
qalan silahları yığıb, özləri ilə götürdülər. 

- Bax belə, Mayanın səngərə gəlişi düşərli oldu. Qı- 
zım, sənin cəsarətin heç vaxt yadımızdan çıxmaz, - şəstlə 
danışan Behbud bəy hamıya eşitdirərək: - Talıb, o dığaları 
çəkin ortaya, görək bunlar buralarda nə qələt qarışdırırdılar? 








m. 
Tal 





O birilərə danışmağa imkan verməyən saqqallı erməni, 
qəfil Behbud bəyin ayağına yıxılıb, yalvarmağa başladı: 

- Ağa, məzhəb haqqı, bir də bu tərəflərə gəlmərik. 
Məni öldürməyin, onsuz da Andranikin əlaltısı olan Nij- 
denin adamları bizi evimizdən qovub, küçəyə atıblar. İn- 
di onlar evlərimizdə yeyib-içib kef edirlər. 

Saqqallını tanıyan Surxay bəy təəccüblə: 

- Ay dığa, sən mənim fabrikimdə dəzgahlara baxıb, 
yağlayan Suren deyilsən? Nə tez yolunu azıb, üzümüzə 
ağ oldun? Nə pislik gördün bizdən? İpək fabrikinə gətir- 
diyin qohumlarınla işləyib, çörək qazanırdınız. İndi onla- 
rın da çörəyinə bais oldun, - deyə, qeyzlə dığanı tənbeh etdi. 

- Surxay bəyl Məzhəb haqqı, bizdə günah yoxdur. 
Cəllad köpək oğlu Hamazasp, dombagöz Andranikə ar- 
xalanıb bizim başımıza min oyun açdırır. Deyir, siz Qara- 

bağ erməniləri, yaltaqsınız, qorxaqsınız. Hamınız arvad- 
uşaqlı, yalağa hürən köpəksiniz. Həmişə türklərin qaba- 
ğında tülkü kimi quyruq bulayıb, yalmanırsınız. 

Sözünü bitirən Suren, yalvarışla şirin dilini işə salıb, 
Behbud bəyi yumşaltmaq istəyirdi. Hiyləsinin bir məna ver- 
mədiyini görən erməni, çönüb yoldaşlarına baxaraq, hön- 
kürtü ilə ağladı. 

- Dığa, səni öldürmürük. De görüm, gecə səngərdə 
kişiləşən o dılğır dığaların qalanları hardadır? Gündüzlər 
səngərdə meymun kimi atılıb düşür, bizi lağa qoyub sö- 
yürdünüz, - deyə, Behbud bəy ikrah hissi ilə soruşdu. 

- Ağa, o qaçan adamlar da bizim günümüzdədirlər. 
Hamazaspın özü üç gün bundan əvvəl dəstəsi ilə Bana- 
zura, kəndə gəlmişdi. O, bizi kəndin meydanına yığıb, 
arvad-uşağın gözü qabağında söyüb təhqir etdi. Hamımı- 
zı qorxudaraq deyirdi ki, əgər səngərdən qaçsanız, ayaq- 
larınızı zəncirlə iri ağac kötüyünə bağlatdıracam. Məzhəb 
haqqı, Sokratla Hamazasp biz yazıqlara nə evimizdə, nə 
də məzarımız olan bu səngərlərdə dinclik vermirlər. Qo- 
humlarımızı da, arvad-uşaqları da hədələyib, evlərimiz- 
dən zorla çıxarıb, həyətə atıblar. Özləri evimizdə yeyib- 
içib kef çəkir, rahat yatıb dincəlirlər. Biz isə səngərdə qa- 
lib, qorxumuzdan hərdənbir siz tərəflərə güllə atırdıq. 

Dığa qorxa-qorxa başlarına gətirilənləri danışırdı. 
Ermənini diqqətlə dinləyən Behbud bəy: 

- Bəs, qalanlarınız hardadır? Axı dünən səngərin bu 
başından o başma kimi oxuyub, lağ-lağı edirdiniz. 

- Behbud bəy, məzhəb haqqı, xəndəklərdə pusquda 
durmaqdan bezikmişik, cana doymuşuq. Adam nə qədər 
ac-susuz səngərdə durub, siz tərəfə baxar? Siz yaxşı bilir- 
siniz ki, hər gün bu yolu gedib-gəlirdik. Sizin, Surxay bə- 
yin, Yusif ağanın fabriklərində zəhmət çəkib, çörək qaza- 
nırdıq. Yanımızda bizimlə bir yerdə olanların çoxusu da 
əməllərindən bezib peşman olublar. İndi onlar da heç kim- 

dən qorxmurlar. Axşamdan sözü bir yerə qoyub, çıxıb 
gediblər evlərinə. 

Danışan erməniyə diqqətlə qulaq asan Behbud bəy: 

- Sizi öldürmürük. Gedin, o qaçan dığalara da çatdı- 
rın ki, əllərinə silah alıb bu tərəflərdə az şellənsinlər. Bili- 
rik, sizin hamınızı Nerseslə Hamazaspın xülyaları yoldan 
çıxardıb. Törətdiyiniz o vəhşi əməlləri biz də bacararıq. 
Bəxtiniz gətirib ki, şəriətimiz, mənliyimiz bəd əməlləri bi- 
zə yasaq edib. Bir də sizi əlisilahlı bu ətrafda görsək, vay 
halınıza. Onda heç biriniz bizdən aman diləməsin. 

Behbud bəy dığaları tənbeh edib, səngərdən qovdu. 
Səngərlərdən qənimət götürdükləri silahları gətirən Nə- 
cəflə Diliş, onları bəyin qarşısında yerə qoydular. 

- Yığışın, evə getmək vaxtıdır, dığalar bir də cürət 
edib bu tərəflərə gələ bilməzlər, - deyə, yerdə üst-üstə qa- 
laqlanmış silahları daşkəsənlilərə göstərib, - öyrənin gö- 
rün, kənddə kimin silahı yoxdursa, yığıb gətirdiyiniz bu 
qənimətləri də onlara paylayın. 

Ucadan danışan Behbud bəy, qətiyyətlə ona qulaq 
asanlara eşitdirdi. 

Qışın oğlan çağında sərt soyuqda iki aydan çox sən- 
gərdə keşik çəkib, dığaları məğlub edən Daşkəsən silahlı- 
ları, qələbə ilə kəndə qayıdırdılar. 

Əzəməti ilə seçilən Heydər dağının ətəyində salın- 
mış Hacıkəndin adamları, ara yolda ötüb keçən silahlıları sa- 
lamlayırdı. Uşaqdan böyüyədək onların ardınca gələnlər 
kəndə doğru hərəkət edirdilər. Üzlərdəki təbəssüm dolu 
sevinc hisslərini yaşayan insanlar yer-yerdən silahlılara al- 
qış edir, gözaydınlığı verirdilər. Qədim kənd məzarlığı- 
nın önündə atları əyləyənlər, məzarıstanda uyuyanların ru- 
huna fatihə verib salavat çevirdilər. Alışla yanaşı atını sü- 
rən Maya evlərinin yanında kəhərdən düşüb həyətə keçdi... 

EPİLOQ ƏVƏZİ 


Yazın gəlişi ilə səngərlərdən öz ocaqlarına qayıdan 
Süleymanlı kəndinin adamları, əkin-biçinlə məşğul olur- 
dular. Top-tüfəng səsləri kəsilmiş, insanların həyat tərzi 
əmin-amanlıqla, xoş güzəranla əvəz olunmuşdu. Torpa- 
ğa bağlı olan insanlar da sadə kənd həyatını yaşayırdılar. 
Dörd övladını böyüdən Maya ilə İbad, el-obanın sevimli- 
sinə çevrilmişdilər. 

Xoşbəxt həyat sürən ailənin könül telləri qəfil qırıl- 
dı. Rayon rəhbərliyinin göstərişi ilə Qaracallı kəndində 
kolxozçular arasında iğtişaşa səbəb olmuş mübahisəli tor- 
paq məsələsini həll etməyə göndərilən İbad, gecədən xeyli 
keçsə də evə qayıtmamışdı. Evdə onun yolunu gözləyən- 
lər səhəri dirigözlü açdılar. 

Xoşagəlməz hadisənin baş verməsindən nigaran qa- 
lan Nəcəf kişi, böyük oğlu Səmədlə tüfənglərini götürüb, 
bağaşağı, daş yola tərəf, İbadı axtarmağa getdilər. 

Hər tərəfi birər-birər axtaran Nəcəf kişiylə Səməd, 
İbadı tapa bilməyib, kor-peşman evlərinə qayıtdılar. 

Sübh ertədən Qanlı dərədə mal-qara otaran naxırçı 
Mirzalının harayını eşidən kənd camaatı, daşlı-kəsəkli yol- 
da üzüaşağı səs gələn tərəfə götürüldülər. 

Dərənin düzən yerində təzəcə biçilmiş arpa zəmi- 
sində baş verən qətldən xəbər tutan kənd camaatı uşaq- 
dan-böyüyə ora axışırdı. 

Xotmanlanmış saman tayalarının yanında sinəsin- 
dən iki güllə yarası almış İbadın qanlı cəsədini görənlər 

fəryad edir, haray-həşir qoparırdılar. Arxası üstə sərili 
qalmış İbad, sanki gözləri açıq, səmaya baxa-baxa əbədi 
yuxuya getmişdi. 

Bir əli sinəsi üstündə, o biri əlini isə yanına düşmüş 
tüfəngə tərəf uzadılmış halda qalmışdı. Saman çöpləri ara- 
sına atılmış beşaçılan tüfəngin xəzinəsində güllələr açıl- 
mamış qalmışdı. Yaralı halda kənd yoluna tərəf çıxmaq is- 
təyən İbadın süründüyü saman çöpləri arasında qan göl- 
məçəsi laxtalanıb qurumuşdu. 

Ömür-gün yoldaşının qanlı cəsədini görüb, özünü də- 
licəsinə onun üstünə atan Mayanın hayqırtısı dağlarda əks- 
səda verdi. Cəsədi çılğıncasına qucaqlayan gəlinin naləsi 
haya gələnləri varından etmişdi. 

Hönkürüb ağlayan Maya saçlarını yolaraq, şivən 
qoparır, nalə çəkirdi. 

Kənd ağsaqqalları, Nəcəf kişi, gəlini cəsəddən ayırıb 
onu sakitləşdirməyə çalışırdılar. İbadı bərk-bərk qucaqla- 
yan Maya, qəflətən bayılıb cəsədin üzərində sərili qaldı. 

Bir azdan özünə gələn Maya halsız halda, ağu deyə- 
deyə cəsədi oxşadı. O, uzaqdan, Heydər dağının yama- 
cında görünən Daşkəsən kəndinə baxa-baxa, yumulmuş 
əlləri ilə başına döyür, ovxalanıb hıçqırırdı. 

Maya, İbadı sanki oyatmağa çalışır, ətrafına yığılan 
kənd adamlarından imdad istəyirdi. Heydər dağını hər 
tərəfdən əhatəyə almış Dəhnə bağlarını məlul-məlul sü- 
züb göz yaşı axıdan Maya, ağuşuna qısılıb, çığıran körpə- 
lərini sinəsinə sıxaraq, için-için ağlayırdı... 


(Birinci hissənin sonu) 

